




28185



## సాధనరహస్యము

తెలుగులో 10ముద్రణములు పొంది, వేలాది ప్రతులు అమ్మకమై, ఆధ్యాత్మిక గ్రంథ ప్రచురణములలో అపూర్వ సంచలనము కలిగించి, అనేకమంది సాధకులకు ఆధ్యాత్మిక జ్యోతియై కాంతి కిరణముల ప్రసరింపజేయుచున్న ఈ గ్రంథము సాధకలోకానికి శ్రీ అనుభవానంద స్వాములవారి అపూర్వ కానుక!

ఇంతవరకు ఈ గ్రంథము తెలుగు, తమిళము, మరియు కన్నడభాషలలో ప్రచురింపబడినది.

రచయిత

శ్రీ అనుభవానందస్వామి

3116

ARP



# సాధనరహస్యము

(భగవత్ సాక్షాత్కార మార్గాన్ని తెలియజేసే అనుభవోపదేశ గ్రంథము)



A.C. No.

28185

సర్వ సిద్ధాంత సౌరభాది బహు గ్రంథకర్తలు  
(బాపట్ల & భీమునిపట్నం)

శ్రీ రామకృష్ణాశ్రమముల సంస్థాపకులు

పరమహంస పరివ్రాజకాచార్య

శ్రీ శ్రీ శ్రీ

అనుభవానంద స్వాములవారు



Publication No. 6

సర్వహక్కులు ప్రకాశకులవి.


10వ ముద్రణము : 1998

మూల్యము : రూ. 80.00

ప్రతులకు :

1. శ్రీ రామకృష్ణ భక్త సమాజము  
శ్రీ అనుభవానంద గ్రంథమాల  
11.1.13 ఎం.జి.రోడ్  
బాపట్ల - 522 101  
గుంటూరు జిల్లా.
2. శ్రీ శారదా రామకృష్ణ సంఘము  
స్వామి అనుభవానంద యోగకేంద్ర  
శివాలయం వీధి  
భీమునిపట్నము - 531 163  
విశాఖపట్నం జిల్లా.

# సాధనరహస్యము



పత్రికల

\* \* \*

ప్రముఖుల అభిప్రాయములు

\* \* \*

ఎన్నిమారులు చదివినను ఇంకను మరి మరీ చదువవలయుననియే కోరిక ఉండును. ఈ గ్రంథమును చదివి ఆచరణములోనికి తెచ్చుకొని అనుభవానందాన్ని పొందినవారు ధ్యనాతిధన్యులు.

1. . . . ఈ ఉద్గ్రంథం గతంలో అనేక పత్రికల ప్రముఖుల మెప్పు పొందింది. ఇందు యోగం, తత్వచింతన, రాజయోగం, భక్తియోగం మొదలైన విషయాలెన్నో చర్చించారు. ఇవి కేవలం ఆముష్మికచింతనామనస్కులకేగాక సామాన్యులకుకూడా బోధపడేశైలిలో ఉన్నాయి. చదివి దాచుకోదగ్గ విలువైన ఈ పుస్తకానికి ముఖచిత్రాలంకరణ మరింత వన్నె తెచ్చింది.

--- ఈనాడు.

2. అష్టాంగ యోగము . . . సాధన చతుష్టయ రహస్యాలు, ఈ గ్రంథములో సర్వులకు బోధపడే రీతిని వివరింపబడినవి. . . . సంతతాభ్యాసంద్వారా ఏకాగ్రత, వైరాగ్యాలను అలవరచుకొని ఆత్మ తత్వానుభూతిని పొందటానికి భారత ఋషులు ప్రతిపాదించిన సూత్రాలను అవగాహన చేసుకోవటానికి ఈ గ్రంథం సహాయంచేస్తుంది.

--- ఆంధ్రప్రభ

3. . . . 'సాధనరహస్యం' సాధక కల్పతరువు . . . యోగులకు విరాగులకు కూడా పఠనీయము అనడానికి ఇంకొకరు, 'సర్టిఫికేటు', ఈయనక్కరలేదు. . . . ఈ గ్రంథములోని ప్రత్యక్షరంలోను శ్రీమదనుభవానందులు అనుభవానందులుగా ప్రత్యక్షమౌతూ, . . . ఉపనిషట్లైన పాఠకులకు సాధనరహస్యాన్ని బోధిస్తున్నట్లు గుర్తించి అనుభవానందం పొందవచ్చు.

--- ఆంధ్రపత్రిక

4. . . . ఈ గ్రంథము అప్పుడే . . . మళ్ళీ మళ్ళీ అచ్చువేయవలసిన అవసరం కలిగింది అంటే స్వాములవారు చేసిన సూచనలు ఎన్నవేలమంది సాధకులకు ఉపకరిస్తున్నవో మనము ఊహించుకోవచ్చు.

--- ఆంధ్రజ్యోతి

5. . . . విషయాలను వీరు చిప్పి చెప్పిన ధోరణి చూస్తే ముచ్చట వేస్తుంది. పెద్దలమనుకునేవారుకూడా పిన్నలై కూర్చుండి వినవచ్చు. పతివారు చదువుకోవలసిన గ్రంథం. . . . ఆధ్యాత్మిక సాధన రహస్యములను పీరిందులో వెన్నముద్దలు, గుజ్జనగూళ్ళు వేసి తినిపిస్తున్నారు.

--- కృష్ణా పత్రిక

6. . . . సాధకునికి అవసరమైన సర్వ విషయాలు పండొలిచి చేతిలో పెట్టినట్లు స్వాములవారు మనకిచ్చియున్నారు గ్రంథములో.

--- ఆరాధన

7. . . . ఆధ్యాత్మిక జిజ్ఞాసాపరులకు . . . చాలా సులభశైలిలో వివరించబడటంవలన, ఈ గ్రంథవిషయాలను, ఈ విషయంలో ఏమాత్రం ప్రవేశం లేనివారుకూడా అర్థం చేసుకోగలరు.

--- గోల్కొండ పత్రిక

8. . . . ఈ గ్రంథము 'వాంజ్మయ గురువు' అనవచ్చు. అనేక ఉత్తమ గ్రంథాల ప్రయోజనము ఈ ఒక్కదానిచే సిద్ధింపచేసుకొనవచ్చును.

--- శ్రీ శుద్ధచైతన్య స్వాములవారు

9. . . . 'సాధనరహస్యము కంటే అత్యున్నతాత్మిక మార్గమును నిష్కర్షగా వివరముగా తెలుపు గ్రంథము దుర్లభము.

--- శ్రీ రాళ్ళపల్లి అనంతకృష్ణశర్మ

10. . . . 'సాధనరహస్యము' చదువ మొదలిడుటయే నా వంతు, చివరంటా తీసికొనిపోవుట దానివంతు. తాము భిక్షువులు. తమ 'సాధనరహస్యము' చదివినవారు తమ విజ్ఞానమునకు, అనుభవమునకు భిక్షువులు.

--- శతావధాని శ్రీ వేలూరి శివరామశాస్త్రి.

\* ఇంకను అనేక అభిప్రాయములు కలవు \*


# విషయసూచిక

I. అనుభవ సందేశము	8
II. పరిచయము	12
III. శ్రీ అనుభవానందుల అనుభవరహస్యము	15
IV. ప్రారంభము	17
1. యోగార్తము	20
2. తత్వచింతనము	28
3. స్త్రీ అర్హత	38
4. కర్మయోగము	44
5. రాజయోగము - యమము - అహింస	51
6. రాజయోగము - యమము - సత్యము	60
7. రాజయోగము - యమము - అస్తేయము	66
8. రాజయోగము - యమము - బ్రహ్మచర్యము	70
9. రాజయోగము - యమము - అపరిగ్రహము	79
10. రాజయోగము - నియమము - శౌచము	88
11. రాజయోగము - నియమము - సంతోషము	94
12. రాజయోగము - క్రియాయోగము - తపస్సు, స్వాధ్యాయము, ఈశ్వరపణిధానము.	100
13. రాజయోగము - ఆసనము	106
14. రాజయోగము - ప్రాణాయామము - కుండలీని	118
15. రాజయోగము - ప్రత్యాహారము	129

16. రాజయోగము - ధ్యానము	136
17. రాజయోగము - ధారణ, సమాధి	143
18. భక్తియోగము	150
19. భక్తియోగము - త్యాగము - ప్రేమ	158
20. భక్తియోగము - పంచభావములు	167
21. భక్తియోగము - వైధి, పరాభక్తులు	176
22. జ్ఞానయోగము	181
23. జ్ఞానయోగము - సృష్టిరహస్యము	186
24. జ్ఞానయోగము - జీవుడు	192
25. జ్ఞానయోగము - మహావాక్యచతుష్టయము	196
26. జ్ఞానయోగము - శ్రవణ, మనన నిదిధ్యాసనములు	198
27. జ్ఞానయోగము - అనుభవము	203
28. సాధన చతుష్టయము - వివేకము	207
29. సాధన చతుష్టయము - వైరాగ్యము	214
30. సాధన చతుష్టయము - శమాదులు - శమము	221
31. సాధన చతుష్టయము - శమాదులు - దమము, ఉపరతి	228
32. సాధన చతుష్టయము - శమాదులు - తితిక్ష	235
33. సాధన చతుష్టయము - శమాదులు - శ్రద్ధ	239
34. సాధన చతుష్టయము - శమాదులు - సమాధానము	244
35. సాధన చతుష్టయము - ముముక్షుత్వము	247
36. అనుభవానందము.	254



ప॥ ప॥ శ్రీ శ్రీ శ్రీ అనుభవానంద స్వామివారు.







# అంకితం

ఓ

సాధకా!

సాధనచేత

సాధ్యపడజాలని

దెబ్బియులేదు. అందుకే

ప్రేమతో యీ గ్రంథాన్ని

యిస్తున్నాను తీవ్ర ముముక్షుత్వంతో

తంటాలు పడుతూ ఉండే

**సర్వ సాధక లోకానికంతా**



## \* పరిచయము \*

నేటి ప్రపంచపరిస్థితిని మనస్సులో తీవ్రంగా ఆలోచిస్తే మనం ఏస్థితిలో ఉన్నామో వ్యక్తం అవుతుంది. భౌతికవిజ్ఞానం బాగా అభివృద్ధి చెంది మానవులకు క్షణికసుఖాలను అందిస్తున్నది. తెలివితేటలు చాలా ఎక్కువగా ఉన్నవని చెప్పుకొంటున్నారు. కాని భక్తిజ్ఞానములు, మన సంస్కృతీ సంప్రదాయములు రోజురోజుకూ దూరం అవుతున్నవి. ధనార్జనకున్న ప్రాముఖ్యత ఆధ్యాత్మికవిజ్ఞాన సముపార్జనకు లేదు. ఇది ముఖ్యమను భావన ప్రజల మనస్సునుండి వైదొలగింది. దర్మార్థకామమోక్షములలో ధర్మ మోక్షములు దూరముగనున్నవి. ఇక మిగిలిన అర్థకామములు ఏకమై, మానవత్వమును నాశనముచేసి, స్వార్థమును పెంచి, ప్రేమానురాగముల ద్రుంచి, మమతానురాగముల దూరము చేయుచున్నవికదా! ఈ విషయములందరికీ తెలిసినను 'మనకెందుకు', అని ఎవరికివారే భావిస్తూ అశాంతియుత జీవితమును గడుపుచూ, వృద్ధాప్యమున ననేక బాధల నొందు చున్నారు. ఇది అవివేకముగదా!

పర్యతమువలె సాధనలో నిశ్చలత్వాన్ని పొంది, వృక్షమువలె సాధనలో జౌన్నత్యాన్ని ఆర్జించి నదీజలమువలె సాధనలో నిర్మలత్వాన్ని గడించి, ఆకాశమువలె సాధనలో విశాలత్వాన్ని పొందటానికి మానవుడు ఏమి చేయాలి? సంకుచిత స్వార్థభావముల నేవిధంగా దూరం చేయాలి? నిత్యజీవితంలో ప్రశాంతిని ఏవిధంగా సాధించాలి? ఎట్టి సాధన చేయాలి? భగవదనుభూతిని ఎట్లా పొందాలి? అవే ప్రశ్నలకు సమాధానాలు ఎక్కడున్నవి? శ్రీ అనుభవానందస్వామి విరచితమైన ఈ 'సాధనరహస్యం'లో ఉన్నవి.

దేశ దేశాలలో పర్యటించి, ఎందరికో ఆశ్చర్యానందాలను కలిగిస్తూ యింకా కొందరిని తన నిజస్థానానికి రప్పించుకుంటున్నది ఈ సాధన రహస్యము. 'దృఢమైన పునాదిపై నిర్మితమైన భవనం చెక్కుచెదరనట్లుగా యమసియమాదులను పునాదిగా గల పారమార్థికానుభవంకూడా నిశ్చలమై, స్వార్థదూరమై, సంతతానంద విభూషితమై, సాధకులకు జన్మరాహిత్యమును కలిగించును' అని ఈ సాధనరహస్యం ప్రబోధిస్తున్నది. ఇది ఒక అపూర్వ, అపురూప గ్రంథరాజమనుటలో అతిశయోక్తిలేదు. లేఖలరూపంలో శ్రీ అనుభవానందస్వాములవారిచేత వ్రాయబడిన ఈ గ్రంథం అనేకులకు సాధన రహస్యాలను చక్కగా వివరించి, నాటికి, నేటికి ముముక్షువులను సాధనోన్ముఖులను చేయుచున్నదనుట నిస్సంశయము.

శ్రీ అనుభవానంద స్వాములవారిచే 1936లో ఆశ్రమ ద్వయం స్థాపింపబడినది. ఆంధ్రదేశంలో ప్రథమంగా శ్రీ రామకృష్ణ సంప్రదాయ ఆశ్రమం విశాఖపట్నంజిల్లా, భీమునిపట్నంలో శ్రీ శారదా రామకృష్ణ సంఘము ప్రారంభమైనది. దీనికి అనుబంధంగా శ్రీ అనుభవానంద యోగకేంద్రము ఉన్నది. గుంటూరుజిల్లా, బాపట్లలో శ్రీ రామకృష్ణ భక్త సమాజము స్థాపింపబడినది. దీనికి అనుబంధంగా శ్రీ అనుభవానంద గ్రంథమాల కలదు. ఈ గ్రంథమాల, యోగకేంద్రములు రెండునూ శ్రీ స్వాములవారిచే రచితములైన అనేక పద్య, గద్య, కీర్తన, వేదాంత గ్రంథములను, శ్రీ శారదా రామకృష్ణ వివేకానందాది మహాసీయుల జీవితాదర్శములు మొదలైన అనేక పుస్తకములను అనేక భాషలలో ప్రచురించుచున్నవి. మరియు భక్తి ప్రబోధాత్మకమగు క్యాసెట్లను కూడా తయారు ఒనర్చుచున్నవి. శ్రీస్వాములవారి సమాధి మందిరంకూడా శ్రీ అనుభవానంద యోగోద్యాన్ అను పేరుతో బాపట్లలోనే ఉన్నది.

రెండుఆశ్రమాలలో శ్రీ స్వాములవారిచే స్వయంగా తయారు చేయుబడిన శ్రీ శారదా రామకృష్ణమూర్తులు ప్రతిష్ఠింపబడి ఆరాధింపబడుచున్నారు. సాధారణంగా ఆశ్రమాభివృద్ధికాక, ఆశ్రమవాసులైన బ్రహ్మచారులు అభివృద్ధి చెందవలయునని శ్రీ స్వాములవారి ఆకాంక్ష. నేడు ఆశ్రమ నిర్మాణం సులభమేకాని అందలి వ్యక్తులను సరిదిద్దటం చాలా కష్టం. నిత్య పారాయణ, ఆసనాదిక, జప, తప, వేదాంత ప్రవచనములు ఆశ్రమాభివృద్ధికి తోడ్పడుతాయి. చక్కని శీలసంపద, సత్ప్రవర్తనలచే బ్రహ్మచారిసాధకులు ఆశ్రమాలకు శోభను కలిగించాలి. సంఘాభివృద్ధి అవసర మైనంతవరకు మాత్రమే ఉండాలి. వ్యక్తులు సాధకులై సకమంగా అభివృద్ధిచెందాలి. అప్పుడు సాధకులు వివేకవైరాగ్యసంపన్నులై, కామకాంచ నాసక్తిరహితులై, ప్రాపంచికులతో అసవసర సంబంధముల విడనాడి, ఆశ్రమ నిర్మాతకు, ఆశ్రమాలకు, తమ జీవితాలకు, పరమానందాన్ని చేకూర్చుగలరు.

నియమసిష్టాగరిష్టులగు శ్రీ అనుభవానంద స్వామివారిచే స్థాపించబడిన ఆశ్రమములకుకూడా వారు చక్కని నియమావళిని ఏర్పాటు చేసియున్నారు. ఈ నాటికి భీమునిపట్నం ఆశ్రమములో మార్గశిర బహుళ సప్తమినుండి 5 దినములు శ్రీ శారదాజయంత్యుత్సవములు, బాపట్ల ఆశ్రమములో ఫాల్గుణ శుద్ధ విదియనుండి శ్రీ రామకృష్ణ జయంత్యుత్సవములు, సంకీర్తన, ఉపన్యాస, పాట కచేరీ, హరికథలతో ఎటువంటి ఆడంబరములు లేకుండా జరుగుచున్నవని తెలియజేయుటకు ఆనందించుచున్నాను. మైకు


లేకుండా జరిగే కార్యక్రమాలు యిక్కడే అందుచేతనే ఆశ్రమాలు ప్రశాంతంగా నిత్యపారాయణ, వేదాంత ప్రవచనములతో నలరారుచున్నవి. శ్రీస్వాముల వారికి, శిల్ప, చిత్రలేఖన, సంగీత, సాహిత్య, కవిత్వ, రచన, ఉపన్యాసాదిక అనేక కళలయందు అద్భుతమైన ప్రవేశమున్నది. అందుచేతనే యీ కళలన్నీ ఆశ్రమాలలో వ్యక్తమవుతూ, ఆనందాన్ని కలిగిస్తూఉంటాయి.

సాధన వ్యక్తిగతం. అందుచేతనే సాధనలు అనేకం అయ్యాయి. కాని గమ్యంమాత్రం ఒక్కటే అనే రహస్యాన్ని విస్మరించరాదు. దీన్ని గ్రహించలేక సాధనలు చేస్తున్నామని తృప్తి పొందుతూ, అభివృద్ధి లేక, అన్ని అనుభవాలు కలిగినట్లు భాంతిని పొందుతున్నారు నేడు. చిత్తవృత్తుల నిరోధించని యోగమేది? యోగం లేనిదే శాంతి ఏది? శాంతిలేని జీవితం ఎందుకు? శ్రీరామకృష్ణదేవుని సర్వదేవ, సర్వమత సమన్వయ సాధనమార్గములో, శ్రీస్వాములవారి సాధన పద్ధతిలో ప్రశాంతిని సాధించటానికి నేటి ప్రాపంచిక పరిస్థితులనుండి బయటపడిన సాధకులకు యోగ్యులైనవారికి ఒక నిర్దిష్టమైన అనుష్ఠాన సాధనావిధానం మా ఆశ్రమవాసులైన బ్రహ్మచారులకుమాత్రమే పరిమితమైయున్నది. కాని ఇక అర్హులైన సాధకులకుకూడా ఆయవకాశమును మా ఆశ్రమములయందు సాధనా సమావేశములద్వారా కల్పించటానికి ప్రయత్నం చేయాలని సంకల్పం.


సర్వ సాధనోపయుక్తమైన ఈ సాధనరహస్యం గ్రంథ నేడు మరల పదవ ముద్రణకు రావటం ఎంతో ఆనందదాయకం. సాధకులజేరి, సాధనా విధానముల తెలియజేసి, సాధనానుభవముల వ్యక్తపరచి, సర్వమానవాళికి శాంత్యానందముల చేకూర్చుటకు సాధనరహస్యం బయలుదేరుచున్నది. ఆహ్వానించండి! చదవండి! చదివించండి! ఆనందించండి! మన ప్రాచీన భారతీయ విశిష్టతకు నమస్కరించండి!

మూలాల్ ట్రస్ట్ గానంద క్షురి

5.7.98




1. శ్రీ రామకృష్ణ భక్త సమాజము,  
శ్రీ అనుభవానంద గ్రంథమాల - బాపట్ల, గుంటూరు జిల్లా.




2. ఆశ్రమమున శ్రీ స్వాములవారు స్వయముగా చేసి, ప్రతిష్ఠించిన  
అర్చామూర్తులు శ్రీ శారదా రామకృష్ణులు - బాపట్ల.







3. శ్రీ అనుభవానంద యోగోధ్యాన్ - శ్రీ స్వామివారి సమాధి మందిరము.  
బాపట్ల.



4. శ్రీ అనుభవానంద స్వామివారి  
సమాధి,



5. శ్రీ బ్రహ్మానందసరస్వతీ స్వామివారి  
సమాధి,



ఆశ్రమమున శ్రీ స్వామిలవారుస్వయముగా చేసి, ప్రతిష్ఠించిన  
అర్చామూర్తులు శ్రీ శారదా రామకృష్ణులు, భీమునిపట్నం.



శ్రీ శారదా రామకృష్ణ సంఘము,  
శ్రీ అనుభవానంద యోగేంద్ర, భీమునిపట్నం - విశాఖపట్నం జి

## ఐవరములు

1. 'శ్రీ రామకృష్ణ భక్త సవనాజవయి' అను సంస్థనం శ్రీ అనుభవానంద స్వాములవారు, బాపట్లలో 1938వ సంవత్సరములో స్థాపించిరి.
2. 1949వ సంవత్సరమున శ్రీ రామకృష్ణ పరమహంస దేవుని, 1954 సంవత్సరమున శ్రీ శారదాదేవిని శ్రీ స్వాములవారు ప్రతిష్ఠించిరి.
3. 'శ్రీ అనుభవానంద యోగోధ్యాన్' శ్రీ అనుభవానంద స్వాములవారి సమాధులున్నవి. సమాధిమందిర నిర్మాణం 1996.
4. 1973 ప్రవాచీన నామ సంవత్సర వైశాఖ పౌర్ణమి శ్రీ అనుభవానంద స్వాములవారి మహాసమాధి.
5. 1916 నల నామ సంవత్సర జ్యేష్ఠ శుద్ధ పంచమి శ్రీ బ్రహ్మానంద స్వాములవారి మహాసమాధి.
6. 'శ్రీ శారదారామకృష్ణ సంఘవయి' అను సంస్థనం శ్రీ అనుభవానంద స్వాములవారు, భీమునిపట్నంలో 1937వ సంవత్సరమున స్థాపించిరి.
7. 1945వ సంవత్సరమున శ్రీ రామకృష్ణదేవుని, శ్రీ శారదాదేవిని శ్రీ స్వాములవారు ప్రతిష్ఠించిరి.

# సాధన రహస్యము

శ్రీ అనుభవానంద స్వామి



శ్రీ వివేకానంద స్వామి జయంతి

శ్రీ మాతాజీ జన్మదినోత్సవ సందర్భంగా

శ్రీశ్రీశ్రీ అనుభవానంద స్వాములవారు వ్రాసిన ఉత్తరము

బాపట్ల - 21.1.60

నా మాతాజీ పుట్టినదినం

పుట్టుక ఎవరో! ఎక్కడనుండియో! ఎట్లో! ఎందుకో! అంతా అగోచరం! అయోమయం! పుట్టినప్పటికి సర్వసంబారాలతో, అవసర ఉపకరణాలతో యీలోకంలోకి వచ్చి, వచ్చినపని చేసుకొనిపోక, దారి తొలగటం ఎందుకు? సుఖాలను దుఃఖాలను కౌగిలించటం దేనికి? ఏడ్వటం దేనికి? ఏడుస్తున్నానని, అంతా ఏడుపేఅని చెప్పుకుని తనతెలివితక్కువతనం ప్రకటించుకోవటం ఎందుకు? ఆదుఃఖం తనతెలివితక్కువలో వుందిగాని ప్రపంచములో వుందా? ప్రపంచం దుఃఖస్వరూపమా? తాను ప్రపంచంలో తెలివిమాలిన సంబంధం పెట్టుకోటంచేత, తాకోరినది దానివల్ల కలుగకపోవటం చేత ఆశాభంగంకలిగి, అసంతృప్తిచెంది ఏడుస్తున్నాడే జీవుడు! ఏడు ఆ ప్రపంచాన్ని దుఃఖమయంఅని అంటానికి అధికారం ఏది?

ప్రపంచం దుఃఖరూపంకాకపోతే వాడే దుఃఖస్వరూపుడా? అయితే, ప్రపంచంలో సంబంధంలేనివేళల హాయిగావుంటాడు. తన జీవితంలో సగభాగం అలాగే గడుపుతుంటాడు! మిగతా సగంలోకూడా అధికభాగం ఆ హాయి కాకపోయినా మరొకవిధమైన హాయిని అనుభవిస్తూ పొంగిపోతూ వుంటాడు. ఇలా లెక్కవేసిచూస్తే ఏస్వల్పకాలమో 'దుఃఖమో' అని ఏడుస్తూ

న్నాడు. అంతా ఆశ్చర్యం! మరలా అయోమయం! స్వాభావికంగా వాడిలో యీ దుఃఖంలేదని తోస్తుంది. 'దుఃఖం దుఃఖం' అన్నవాడు నిద్రలో ఏడ్వడేమి! Sleeping dose యిచ్చినపుడో? Hypnotise చేసినవాడికో? అంటే వాడు, తన సహజస్థితిలో తనకు తానుగా వున్నప్పుడు అంటే ప్రపంచంలో సంబంధం పెట్టుకోకుండా వున్నప్పుడు, యీదుఃఖంఅనే దెయ్యం వాడిని అపరిచితుడు. అలాగే బౌద్ధధారవల్లగాని, మంత్రాలవల్లగాని, మనోబలంచేగాని, వాడిని ప్రపంచానికి దూరంగా వుంచితే, మరలా తనసహజస్థితిలోకి వెళ్ళి, దుఃఖపిశాచానికి దూరంగా వుండగలుగుతున్నాడని తేలుతుంది.

కాబట్టి, యీదుఃఖం ప్రపంచంలోలేదు, వాడిలో లేదు అని తేలింది. మరి ఎక్కడనుండి వచ్చింది? వాడికి ప్రపంచానికి గల సంబంధంలోనుంచి వుట్టింది యీపిశాచం. అది కొంచెంఅలంకారాలు వేసుకొని అందంగావుంటే దానికే సుఖంఅని అంటారు లోకీకులు. మరి తక్కువ దుఃఖమేగా సుఖం అంటే! ఎంతదుఃఖం అనుకుంటే అంతదుఃఖం దాంట్లోనే లేదా మరి యీ తోకంతో! కాబట్టి లోకుల సుఖదుఃఖాలురెండూ ఆ పైశాచిక స్వరూపితే! సుందరంగా వుంటేనే సుఖం! వికారంగావుంటే దుఃఖం! విచిత్రంగానే వుంది. ఒకేతత్త్వం ఒకేవేళ సుఖంగా, మరొకవేళ దుఃఖంగా ఉండుట అద్భుతమే! కాని యిది సామాన్యానుభవమే! అందరికీ తెలిసిందే! స్థూలంగావున్న పస్తువులే ఒక్కొక్కప్పుడు సుఖాన్నియిస్తాయి, మరొకకాలంలో దుఃఖాన్ని యిస్తూ వుంటే, అగోచరమైన యీ దుఃఖభూతం అలా ఎందుకు కాకూడదూ!

కాబట్టి సుఖదుఃఖస్వరూపంఅయిన దీన్ని కేవలం దుఃఖస్వరూపంఅని కొట్టివేయటం అన్యాయం. దీని యథార్థస్వరూపం ఏమిటి అనిఅలోచిస్తే ప్రపంచసంబంధం అదిఅని ప్రస్ఫుటం. ఈసంబంధాన్ని ఎంత జాగ్రత్తగా వుంచుకున్నా, దానిప్రభావం ఏకొంచమైన చూపకమానదు. ఈ సంబంధం యొక్క హెచ్చుతగ్గులనుబట్టి, దీనిస్వరూపమును అనుసరించి, అదే సుఖంగానో దుఃఖంగానో పరిణమించి బాధిస్తూవుంటుంది.

అలాగఅని సంబంధంలేకుండా పుట్టినవాడెట్లా వుంటాడు? సంబంధంవలననే జన్మ. దానివలననే పెరగటం. అలాగే దానివలననే మరణంకూడా పొందుతున్నాడు. పుట్టినా, శరీరసంబంధంలేదనే దుఃఖమేగదా మరణం? అందుచేత ఎలాగ జీవించడం? మరలా జీవించడం అంటేనే సంబంధం. అయితే ఆత్మహత్యయే శరణ్యమా అంటే, అదికూడా సంబంధమే. అంటే సంబంధం బాధాకరంఅనిభావించి, దాన్ని ఆత్మహత్యద్వారా త్రుంచివేయటం మరిఅదేగదా! మరోగత్యంతరంఎలాగ? మరలా అగోచరం! అయోమయం!

అందుచేత మరోవిధానంఉండాలి. పుట్టుక మనకుతెలియనట్లే మనకు అర్థం కాకుండానే, మన కర్తృత్వంలేనట్లే జరిగింది. ఎలాగో, ఎందుకో, అగోచరం! పుట్టనివానిసంగతి మనకు అక్కరలేదు. ఎలాగో వాడివిషయం అగోచరమే. పుట్టినవాడు ఎలా యీసంబంధ పాశాలనుండి తప్పించుకొని, దుఃఖావేశాన్ని పొందకుండా ఉండాలి? అదే సమస్య. పుట్టుకతో, యీ ప్రపంచంతో సంబంధం ఏర్పడ్డది. ఆసంబంధం ఏదోవిధంగా చచ్చినా పోవటంలేదు. కాబట్టి ఆసంబంధం బాధాకరంకాకుండా ఉండే విధానమే గత్యంతరం. దాన్ని ఉండి, లేనిదాన్నిగా మార్చాల్సి. అంటే మన సంబంధాలు ప్రపంచంద్వారా సంప్రాప్తించినా దానిని లేకుండా చేయటంకాక లేనట్లుగా చేయాలి. ఎలాగ?

కొంచెం ఆలోచిస్తే యీ సంబంధాలన్నీ శరీరంద్వారానే ఏర్పడ్డవి. ఆ శరీరంద్వారా మనస్సు అనుభవిస్తున్నది మంచిచెడ్డలను. ఆ సంబంధాలను శారీరకంగానే అంటే స్థూలంగానేఉంచి, మానసికంగా అది కనిచేయకుండా చేసుకుంటే మనం కడలేరినట్లే. శరీరం, మనస్సును రెండింటిని వేరుచేయాలి. శారీరకసంబంధాలు స్థూలంగా ఉండినా, మనస్సులో లేకపోతే బాధ ఏదీ? అయితే మనస్సులోలేనిది శారీరకంగా ఎలా!

సంబంధాలు శారీరకం, మానసికం అని రెండు విధానాలు. మొదట జన్మతో శారీరకసంబంధాలు ఏర్పడ్డవి. తల్లిదండ్రులు, అన్నదమ్ములు మొదలైన సంబంధాలు. రెండవది మానసికం. భార్య, మిత్రులు, శత్రువులు వగైరా.

మరలా సంతానంశారీరకం. అందుచే శారీరకాలను అలాగేఉంచి, మానసికా  
లను మొదట్లోనే లేకుండా వేసుకుంటే ఎంతో తేలిక అయిపోతుంది. ప్రథమ  
శారీరక సంబంధాలను మనస్సులోనికి చొరకుండా స్థూలంగాఉంచితే, అవి  
బాధాకరం కానేకావు.

ఈరెండు సంబంధాలు చాలా బాధాకరంగా ప్రపంచంలో అందరికి  
రూపొందుతూఉంటాయి. ఆసంబంధాలు లేనివాడుధన్యుడు. ఇంకా యింత  
బలీయంకానివి యితర ప్రపంచసంబంధాలు. మొదటే వాటిని జయించిన  
వాడికి యథార్థంగా యివి కష్టంకాదు. అవి సాధారణంగా పేరుప్రతిష్ఠలు, ధన  
ధాన్యాలు మొదలైనవిగా ఉంటాయి. వాటిని జయించటం సులభం. ఒకరు  
పొగుడుతుంటే మరొకరు నిందింస్తుంటారని, అది లోకంతీరు అని గుర్తిస్తే  
లోకేశ్వణ నశిస్తుంది. అలాగే ధనధాన్యాదికం మొదలైనవి స్వార్థంతో కూడిన  
వని, ఆ స్వార్థంతోనే బాధఉన్నది అనిగ్రహిస్తే 'యిది కావాలి అది కావాలి'  
అనే ప్రవృత్తి నశిస్తుంది. ఒకవేళ సంపదవచ్చినా, ఉన్నా, కేవలం తన  
స్వార్థంకోసం గాక పరార్థంగా సద్వినియోగం చేస్తాడు. అప్పుడు బాధ  
ఉండదు. అందుచేత యీలోకంలోపుట్టి సాధించేవి ఐహిక సంపదలుకాక,  
ఉండిలేనట్టి జీవితవిధానమే. అదియే 'అస్పర్శ యోగం' అని సూత్రం. అదే  
'అనుభవస్వరూపం' అని మూలరహస్యం.

దాన్ని పుట్టినావని భావించే నీవు త్వరలో సాధించి, దాని మాధుర్యాన్ని  
ఆస్వాదించి, ఆనందించి, అనేకులకు మార్గదర్శివి కాగలవని ఆశించి, ఆశీర్వ  
దిస్తున్నాను. అట్టి స్థితి నీకు శ్రీశారదారామకృష్ణులు అనుగ్రహిస్తారని గాఢ  
విశ్వాసం.

1. శ్రీలున్ జ్ఞానవిరాగసంపదలచే జెల్వొందువంశాన నీ  
వీరీతిన్ జనియించి శారదదయాదృష్టిప్రభావంబుచే  
వైరాగ్యంబుదయింప యోగినివియ్యె వేదాంతశాస్త్రార్థముల్  
నీలో జేర్చుచు సన్న్యసించితవురా! నీభాగ్యమెట్లెన్నుటో!

2. చిన్నతనాన శారదను జేరి సరస్వతి నాబడు కీర్తి సం  
 పన్నత దేశమెల్లెడల ప్రాభవమొప్ప ప్రసంగధాటిచే  
 మిన్నగమించి సర్వులకు మిక్కిలి శ్రేష్ఠపు మార్గదర్శివై  
 యున్న మహాత్మురాలవు మహోన్నతధర్మపరాయణాత్మవున్
3. మాతాజీ! గురు రామకృష్ణుడతులమ్మో జ్ఞానవైరాగ్యముల్  
 ప్రీతిన్ నీకు నొసంగుగాత! జననీ శ్రీ శారదామాయి లో  
 కాలీతప్రతిభావిభూతి నిడగన్! ఆయుష్యమారోగ్య సత్  
 ఖ్యాతిన్ నీకిడుగాత దేవతలు! నీకాశీస్సులేనిచ్చెదన్

ఆతడే మన దిక్కు.

ఆతడే మన గమ్యం.

## అనుభవసందేశము

అనేక ముద్రణలపొంది, తెలుగులున్న దేశదేశాలతిరిగి, 'సాధకుల కల్ప తరువు' అని, 'సాధక వాఙ్మయగురువు' అని, అసంఖ్యాకంగా సంస్తుతుల్ని సంపాదించిన మన 'సాధనరహస్యం', ఆధ్యాత్మికజిజ్ఞాసగల చిన్న అమ్మాయికి వ్రాయబడినా, పెద్దలకుకూడా అదియే 'ఉపయోగకరంగా' వెలుగొందటం, 'పండితులకేకాకుండా పామరులకుకూడా ఆధ్యాత్మిక విషయపరిజ్ఞానం అందుబాటులో ఉండాలనే లక్ష్యం' సిద్ధింపజేసుకోటం 'వ్యావహారికం అనర్గళప్రవాహంలాగా సాగిపోతూ పాఠకులలో బాగా అభిరుచిని' కలిగించడం, 'ముచ్చటైన వ్యావహారికభాషతో ఎంతోసరళత్వం సాధించి కృత కృత్యురా'లవటం, 'పఠనానంతరం ఏవేదాంత గ్రంథములైనను పఠించి అర్థం చేసుకొనుట సులభసాధ్యము కాగల'టుల చేయడం, 'ఆధ్యాత్మిక విజ్ఞానం ప్రచారం చేస్తున్నవారుగాని, యితరులుగాని యిలాంటి గ్రంథాలను ప్రచురించి యుండలే'దనియు, 'సాధకునకవసరమైన సర్వవిషయాలు, పండొలిచి



చేతిలోపెట్టినట్లు' యిచ్చినదనియు కీర్తినార్జించుట చాలా ముదావహం. అందుచేత 'ముఖ్యముగా అమూల్యం. ఎన్నిమారులు చదివినను యింకను మరిమరి చదువవలయుననియే కోరికయుండును' అనబడు మన 'సాధన రహస్యం' మరల ముద్రింపబడటం గర్వకారణం కాదూమరి!

అయితే 'తార్కికయుగం' అనబడే యీ భౌతికవిజ్ఞానయుగంలో ఆటం, హైడ్రోజన్ బాంబులయుగంలో యిలాంటి గ్రంథానికి స్థానంఉందా అనేసందేహం కొందరికి కలుగుతుంది. ఈగ్రంథస్థ పరిజ్ఞానంవల్ల ఆధునిక లోకాన్నిబాధిస్తున్న ఆర్థికాది సమస్యలు, యుద్ధాది మానవకృత సంక్షోభాలు తీరుతవా అనేప్రశ్న తొంగిచూస్తుంది. కానికొంచెము విమర్శనాదృష్టితో గ్రంథ విషయాన్ని పరిశీలిస్తే, ప్రస్తుతకాల సమస్యలన్నింటికి యీగ్రంథమే సమాధానమేమోఅని, అదే శరణ్యమేమోఅని యథార్థ సంశయావిష్టమనకు లోచక మానదు. 'సాధనరహస్యం' అవసరమైన తత్వచింతనతో ప్రారంభమైనా, నాలుగోనుండి పదిహేడో ఉత్తరంవరకు, ఇరవైఎనిమిదినుండి ముప్పైఆరు వరకు అసలు ఆధ్యాత్మికజీవితానికి పునాదిఅయిన యుమనియమాదులు, సాధనచతుష్టయాన్ని వివరించి, సాధకునికి బాహ్యలోకానికి అంటే అందులో ఉండే వ్యక్తులతోకలిగే సర్వసంబంధబాంధవ్యాలను ఎత్తిచూపి, ఆ సంబంధాలవిధానాలను విశదీకరించి, వాటిని పవిత్రంగా ఉంచుకోవాలని స్పష్టపరచింది. పరులకు ఎట్టిబాధా కలుగకుండా ప్రవర్తించటమే పవిత్రతఅని కట్టె దుటపెట్టింది. 'పాపాయపరషీడనం' అనివ్యక్తపరచింది. ఆధ్యాత్మికానుభవాలను పొందాలనేవాడేగాక, ప్రపంచజీవితం సాఫీగా సాగిపోవాలనేవాడైనా ఆ సూత్రాలను ఆచరణలో పెట్టుకోటం అత్యవసరం. అలాగే అందరూ ఆచరిస్తే యిక ప్రపంచంలో మైత్రీ కరుణ ముదితా ప్రేమతత్వాలే ఆనందనృత్యాలు చేస్తుంటాయి అనకతప్పుదు. అప్పుడు సంఘానికి బాధాకరమైనకల్పిత తర, తమ భావాలు సడలిపోతాయి. స్వార్థమేకాకుండా పరార్థంకూడా ముందుకు వస్తుంది. అంతటితో ఆధునికవాతావరణంలోఉన్న సర్వసమస్యలు, సంక్షోభాలు, భయాలు అదృశ్యం అవుతాయి.

అయితే యీ గ్రంథ విషయాలు అందరికి అనుభవంలోకి వస్తాయా? అందరికి సౌఖ్యాన్ని చేకూర్చేవిధంగా ప్రపంచం 'బంగారుభూమి' అయి ఆనందసీమ అవుతుందా? కాని ప్రపంచంలో నూటికి తొంబది తొమ్మిదిమంది, సంఘ, దేశనాయకులనబడే ఒకరిద్దరిచేతుల్లో కీలుబొమ్మలై సుఖదుఃఖాల్ని అనుభవిస్తూఉంటారు. అంటే ఆయా నాయకుల చిత్తసంస్కారాలనుబట్టి ప్రవర్తిస్తూ, దానికితగిన అనుభవాన్ని చవిచూస్తూ ఉంటారు. సామాన్యమానవులు సాధారణంగా అనుభవించే సుఖదుఃఖాలు వారి ప్రారబ్ధం అనేకంటే నాయకుల ధీకుశలత, ప్రజానీకంపై ఆనాయకుల ప్రేమాదరాలు, ఒక్కమాటలో నాయకుల చిత్తపరిపాకంమీద ఆధారపడిఉంటాయి అంటే ప్రస్తుతానికి బాగుంటుంది. కాబట్టి, కోల్లాదిగానున్న ప్రజానీకాన్ని యీ విధంగా నాయకులలోకిదిందాం. ఈనాయకులు తమచిత్తాల్ని శుద్ధి చేసుకుంటే ప్రజానీకంకూడా వెంటనే బాగుపడి ఆనందిస్తుంది. 'యథా రాజా తథా ప్రజా' అన్నారుగదా పెద్దలు!

కాబట్టి 'సాధనరహస్యం' అట్టి సంఘనాయకుల చిత్తాలను సంస్కరింప యత్నిస్తుంది. నాయకుడు సంఘంలోనుండే వస్తున్నాడు. కాబట్టి సామాన్యప్రజానీకంలో చిత్తవికాసాన్ని కలుగజేయటానికి తోడ్పడుతుంది. రాబోయే నాయకులకుకూడా మార్గదర్శకం అవుతుంది. ఈ విధంగా మన 'సాధనరహస్యం' సంఘంలో ఉత్తమసంస్కారాల్ని పెంపొందింపజేసి, ఆధ్యాత్మికంగా వ్యక్తిలో గలుగజేసే అసామాన్య ఆధ్యాత్మికపరిణామాన్నిమించిన తేజాన్ని సాంఘికజీవితంలో కలుగజేస్తుంది. ఇది 'సాధనరహస్యం' యొక్క గాఢవిశ్వాసం. అట్టి పరమాశయంతోనే ప్రపంచంలోకి వచ్చింది. కొంతవరకు తన లక్ష్యాన్ని సాధించింది. అధికోత్సాహంతో మరల నూత్నవికాసంతో వెలువడుతున్నది. అది సంకల్పించి, గమ్యంగా ఉంచిన ఆధ్యాత్మికపరిణామాన్నే ముఖ్యంగా తీసుకుంటే, సాంఘికజీవితం ధార్మికజీవితంపైన, అది ఆధ్యాత్మిక జీవితంపైన, మరల అది భగవద్భక్త్యాదులపైన ఆధారపడి ఉంటుంది. కాబట్టి సాధకుడు లక్ష్యంలో ఉంచుకోకపోయినా, పరిసరాలు పవిత్రంఅయి, సంఘం




విశాల పరార్థదృష్టిలో వ్యవహరించి అనుకోని సత్ఫలితాలు కలుగుతాయి. కాని, తాకికపారమార్థికాలు విభిన్నంకాకుండా, పరస్పరాపేక్షికాలై, స్వక్తిసౌఖ్యానికి, ప్రపంచశాంతికి కారణం అవుతాయని 'సాధనరహస్యం' యొక్క నమ్మకం

అట్టి నమ్మకంతోనే ఉత్తరాల రూపంలో యీ గ్రంథాన్ని మొదట స్వీకరించి, ఫలించి, అనుష్ఠించి, 'ఆత్మనో మోక్షార్థం జగద్దితాయ చ' అన్న ఆర్యోక్తిని గమ్యంగా ఉంచుకొనిన మనమాతాజీ శ్రీశారదాశతనార్దికోత్సవ సందర్భంలో, శ్రీశారదాకృపావిశేషంచేత విరజాదిహోమాదులచేసి, సన్న్వసించి, శ్రీమాతాజీత్యాగీశానందపురీ అను యోగపట్టానుపొంది, తన లక్ష్యంలో భాగమైన సంఘక్షేమంకొరకు అవిరళంగా ఉపన్యాసాలు, గ్రంథాల మూలంగా కూడా కృషిచేస్తున్నందుకు ఎల్లరు ఆనందిస్తున్నారు గర్విస్తున్నారు. అదే విధంగా తననుచదివి, నిస్వార్థంగా సంఘసేవ చేయటానికి అనేకులు ముందుకువస్తారుగాక అని ఆశిస్తున్నది 'సాధనరహస్యం'. అలా నిశ్శ్రేయస మార్గానికి నిశ్శ్రేణిని నిలుపుతారుగాక అని 'సాధనరహస్యం' యొక్క ప్రగాఢ ఆకాంక్ష. ఆమెకోర్కెను పరమేశ్వరుడాలకించి సిద్ధింపజేస్తాడుగాక!

ఆతడే మన దిక్కు.

ఆతడే మన గమ్యం.



బాపట్ల

# పరిచయము

శ్లో. అపారప్రాచ్యపాశ్చాత్యవిద్యావైదుష్యమూర్తయే

నమోస్త్యనుభవానందస్వామినే సిద్ధమూర్తయే

శ్రీ అనుభవానంద స్వాములవారిచే వ్రాయబడిన యీ ‘సాధన రహస్యం’ అచ్చటచ్చట పర్యటనచేయుచు, సామాన్యమానవులకు సాధారణ జీవితవిధానాలను, సాధకులకు సాధనామార్గాలను, గురువులకు గురువర్యుల గుణగణాలను, శిష్యులకు యథార్థశిష్యలక్షణాలను, విరాగులకు వైరాగ్య విషయాలను, సమాధిస్థితులకు సమాధిరహస్యములను, సిద్ధులకు సిద్ధుల లక్షణాలను తెలియజేస్తూ, పారపాటుపడినవారిని హెచ్చరిక చేస్తున్నది. అందరికీ తెలియజేయుటఅనే తన బాధ్యతను తాను నిర్వహిస్తూనే ఉన్నది యీ ‘సాధనరహస్యం’.

నేటి పరిస్థితులలో తన వ్యక్తిత్వాన్ని కోల్పోకుండా యథార్థ విషయాన్ని ప్రబోధించటం అత్యవసరం. వ్యక్తికి వ్యక్తిత్వం అనేది చాలముఖ్యం. అది లేకున్న వ్యక్తికిందకు దిగజారుతుంటాడు. ఆ వ్యక్తిత్వమే ఉంటే దేశంలో అల కల్లోలాలు సమసిపోతాయి. అప్పుడు రామరాజ్యం అయి ప్రశాంత వాతావరణం ఏర్పడుతుంది. అట్టి రాజ్యసంస్థాపకులు హరిశ్చంద్రుడు, శ్రీరామచంద్రుడు అశోకునివలె త్యాగమూర్తులు కావాలి. అంతేకాక అట్టి రాజ్యనిర్మాతలను ధర్మ మూర్తులుగా, ఆదర్శప్రభువులుగా తీర్చిదిద్దిన నిష్కామకర్మానుష్ఠానతత్పరులైన వశిష్ట, విశ్వమిత్రాది మహర్షివర్యులు కావాలి. ఎవరికి ఎట్టివిద్య అవ సరమో దానిని ప్రబోధించి, ఆచరింపజేయగల సర్వసమదర్శులును, సర్వ సమర్థులును, ఆధ్యాత్మికజ్ఞాననిష్ఠాతులును అయిన శ్రీవివేకానంద, శ్రీరామ తీర్థ, శ్రీఆసుభవానందాది యతిసార్వభౌములు కావాలి. ఈ సర్వసమైక్యత ప్రపంచంలో ప్రవేశిస్తే చాలు మనుషులలో, దేశంలో అశాంతి పటాపంచలవు తుంది. స్వార్థం, ధనదాహం, పైశాచికప్రవృత్తులు నశిస్తాయి. క్రమశిక్షణా రాహిత్యం వలననే చిన్ననుండి పెద్దలవరకు యీ అర్థంలేని స్వతంత్రత.

పై విధంగా సర్వాదర్శాలను సర్వులకు అందించేదే యీ 'సాధన రహస్యం'. వారివారి వ్యక్తిత్వాన్ని, వారివారి స్థానాలను వారికి తెలియజేసేదే యీ 'సాధనరహస్యం'. ప్రథమంగా వ్యక్తి ఒక క్రమపద్ధతిలో తనకు తాను ప యోగపడి, తర్వాత ఆవ్యక్తియే సంఘమునకు ఎట్లు ఉపయోగమగునో తెలుపునదీ 'సాధనరహస్యం'. వ్యక్తి, సంఘములు పరస్పరాపేక్షికములై యుండునను విషయముల ప్రబోధించునదీ మన 'సాధనరహస్యం'.

ఈ ప్రచురణమున శ్రీస్వాములవారు, నా జన్మదినసందర్భమున, నేను భీమునిపట్టణంలో ఉండగా నాకు ఆశీస్సులతో, దివ్యసందేశాన్నిస్తూ వ్రాసిన ఒక ఉత్తరాన్నికూడా ప్రకటిస్తున్నాం. అంతేకాక 1960లో నేను శ్రీ స్వామిజీ నన్నిధానంలోనే ఉన్నాను. 21.1.1960 నా జన్మదినకానుకగా మూడుపద్యాలను ఆశీర్వాదిస్తూ వ్రాశారు. కాని వాటిని నేను చూడలేదు 1981 వరకు. అదే వారు నాకు ప్రేమతోయిచ్చిన అమూల్య సందేశం! దివ్యా దేశం! ప్రేమాశీర్వాదం! ఆ పద్యత్రయంకూడా యిందులో ఉన్నది. శ్రీ

స్వామీజీ దివ్యాశీర్వాదమే నాకు సదారక్షయ్యై, అండదండయ్యై నాజీవితాన్ని నిశ్చలంగా, నిర్మలంగా, ప్రశాంతంగా నడుపుతున్నది. అదే వారు నాకుపెట్టిన భిక్ష! వారు చెప్పినట్లు నడుచుకుంటున్న నాకు వారులేనిలోటు ఎల్లప్పుడూ గోచరిస్తూ బాధిస్తూనేఉంటుంది. వారికి సాశ్రుపూరితనై నమస్కరిస్తున్నాను.

శ్రీస్వాములవారు దివ్యానుభవపూరితంగా రవించిన యీ 'సాధన రహస్యము'ను పఠించినవారు, శాంత్యానందముల పొందుటయేగాక, సంఘం కూడా ప్రశాంతిపొందాలని భావించి, ఆ సంఘ, లోకశాంతులకు సహకారు తాతారని భావిస్తున్నాను.

మరియు యీ 'సాధనరహస్య' గ్రంథ ఆధారంగా 'దివ్యయోగ సాధన రహస్యము' అనేపేరుతో మరోగ్రంథము వెలువడి సాధకులకు దివ్యానందాన్ని కల్గిస్తున్నదని తెలియజేయుటకు ఆనందిస్తున్నాను.

మరల మన 'సాధనరహస్యం' దేశపర్యటనకు బయలుదేరుతున్నది. ఆహ్వానించండి! పఠించండి! గ్రహించండి! ఆత్మానుభూతిని పొందండి! ఆనందించండి! తరించండి!

బాపట్ల,

14.1.91.

మా టీ ట్రాగ్గి శానం ద పురి

## అనుభవానందుల అనుభవరహస్యము

నేను సన్న్యాసిని. 'అనుభవానంద స్వామి' అంటారు. సత్యాన్వేషణకు జీవితమంతా దీక్ష పూనాను ... మాటలకంటే వ్రాతలు, అనుభవం గొప్పది. వాటిద్వారా మనం యితర్లతో ప్రసంగించాలి ... ఆర్తి, తీవ్రఆవేదనలు కావాలి. నా చిన్నతనంలో రాత్రులు నిద్రపోయేవాడినికాను. బోర్లాపడుకొని దిండులో తలదూర్చి రాత్రంతా భగవంతునికొరకు విలపించేవాడిని. నా కన్నీటితో ఆ దిండు తడిసిపోయేది ...

శ్రీరామకృష్ణ వివేకానందుల జీవితాలు చదివి చాలా కాలమైంది. అంటే 9 లేక 10 సంవత్సరాలు అయింది. ఇంకా చదువుతూ ఎంతకాలం జీవితం గడిపేది? సంవత్సరాలు దొర్లిపోతున్నాయి. ఎప్పుడు చదువుదామని పుస్తకం తెరిచినా నా హృదయంలో ఒక మంట బయలుదేరుతుంది. అశాంతి ఎక్కువ అవుతుంది! అందుచేతనంటే అట్టి స్థితులనుగూర్చి విని ఆనందించటం యింకా ఎన్నినాళ్ళు? అనే ప్రశ్న నన్ను బాధిస్తుంది. అనుభవం పొందాలి. వాళ్ళంతటివాడిని కావాలి. అదే నా లక్ష్యం.

... కేవలం సన్న్యాసం ఎందుకు? సాధనానుభవాలు పొందని సన్న్యాసం అనవసరం నాదృష్టిలో ... నేను ట్రైనింగు (Training) అవుతున్నాను. అందుచేత నేనుకూడా ట్రైనింగుస్టూడెంటునే. ఆ ట్రైనింగు పాసు కావటం చాలకష్టం. దీనికి పుస్తకాలు ఉపయోగించవు. తెలివితేటలు పనికి రావు. దేహపుష్టి నిష్ప్రయోజనం. ఉపాధ్యాయులు లేరు. పరీక్షలు అసలు

లేవు. కాని రిజల్టు (Results) మాత్రం ఉన్నవి. ఈ ప్రయోనింగుకొర్పు ఒకటి, రెండు సంవత్సరాలలో ముగియదు. వ్యక్తి బలాబలాలనుబట్టి కాల పరిమితి ఉంటుంది ....

‘దీక్షలు’ అని చెప్పవచ్చుకాని సాగించటం చాల కష్టం. పట్టుదల కావాలి. ఎన్ని ఆటంకాలువచ్చినా వెరవకుండా నా కోటిజపదీక్షలను సాగించాను. రోజుకు 20 గంటలు జపదీక్షలో కాలం గడిపాను.

... కాలినడకన దేశంఅంతా చాలాసార్లు తిరిగాను. అశాంతి ఎక్కువ అయిందేకాని ప్రశాంతి లభించలేదు. శాంతి, ఆనందం, తిరగటంలో, చదవటంలోకాక సాధనచేసి, అనుభవం పొందటంలో ఉందని గ్రహించాను.

... అనుభవం + ఆనందం = అర్థనారీశ్వరతత్వం. అనుభవంలేనిదే ఆనందం కలుగదు. ఆ అనుభవం అతౌకికం. అనుభవం హృదయానిది. ఆ అతౌకిక అనుభవంవలనమాత్రమే ఆనందం కలుగుతుంది. ఈ రెండు ఒక్కోటనే ఉంటాయి.

... ఆధ్యాత్మికంగా అభివృద్ధిపొందేకొద్దీ హృదయం విశాలం కావాలి. ఈ ప్రపంచంఅంతా అందులో యిమిడిపోవాలి. ఆ ఆధ్యాత్మికానుభవంలో సర్వభేదాలు సమసిపోతాయి. అంతా ఒక్కటిగా అవుతుంది. అదే అనుభవం, ఆనందం ....

... నేను చెప్పేది శ్రీ రామకృష్ణవివేకానందులగురించి. నేను ప్రేమించేది శారదను. గడ్డాలపెంచి పూర్వఋషులను అనుసరిస్తాను. మాట్లాడుతూ పాశ్చాత్యుల ఇంగ్లీషును ఉపయోగిస్తాను. భావాలు సంస్కృతం. కవిత్వం తెలుగు. మనసులో అద్వైతం. వాక్కు శాక్తేయం. ఆచరణలో విశిష్టా ద్వైతం. పాటించేది ద్వైతం. తిరిగేది అన్నిదేశాలు. స్నేహితులు అందరు. చుట్టూ ఉండేది బాలబాలికలు. ప్రసంగించేది పెద్దలతో. చనువుగా చగ్గరకు చేరేది స్త్రీలు. ఇలా అన్నిద్వంద్వాలసమ్మేళనం ‘అనుభవానందం’.

శ్రీ అనుభవానందస్వామిలకారి "డైరీ" నుండి

ఓం శ్రీశారదారామకృష్ణాభ్యాం నమః

## ప్రారంభము

ప్రియమైన పాఠకులారా!

నాకు బాల్యంనుండి 'వివాహం' అనేమాటవింటే అసహ్యం కలిగేది ఎందుచేతనో! 'దేవుడు' అంటే నా దృష్టిలో వివాహంకానివాడు. అందుచేతనే రాముడు, కృష్ణుడు, శివుడు మొదలైనవారు దేవతలు ఎట్లా అవుతారని నా సందేహం. కాని నా సందేహాల్ని నివారణ చేయగలవారేరి? అటువంటి సమయంలో, 1944 డిశంబరులో, భీమునిపట్నం ఆశ్రమంలో, శ్రీ శ్రీ శ్రీ అన్నభవానందస్వాములవారి పరిచయం కలిగింది. అది భగవదనుగ్రహం. నా యీ ఆధ్యాత్మికజీవితానికి అది తొలిమలుపు.

శ్రీ స్వామిజీ, పిల్లల్ని బాగా చేరదీయటం, వారిచే కోలాటం వేయించటం, పాటలు నేర్పటం, బీచిలో ఆడించటం చేసేవారు. ఆ విధంగా శ్రీ స్వామిజీతో సన్నిహితత్వం ఏర్పడింది నాకు. శ్రీస్వామిజీ ఎంతచక్కగా ఆడు



కోగలరో భాష్యాదిగ్రంథాల్ని అంతచక్కగా బోధించగలరు. అదే వారి ప్రత్యేకత. ఎప్పుడూ సంతోషంగా ఉండటమేకాని ముడుచుకునిఉండటం వారికి చేతకాదేమో! శ్రీస్వామిజీచెప్పే పాఠాల్ని శ్రద్ధగా వినేదాన్ని. శ్రీశారదా, రామకృష్ణ, వివేకానంద మూర్తిత్రయాన్నిగూర్చి శ్రీస్వామిజీద్వారా విన్నాను, చదివాను. ఆ మూర్తిత్రయం నా హృదయంలో నిలిచిపోయారు. శ్రీరామకృష్ణ దేవుని సాధన, సర్వసమన్వయం, శ్రీశారదాదేవి త్యాగప్రేమలు, శ్రీవివేకానందుని గంభీరత్వం నాలో ఏదోసంచలనం కలిగించాయి. అంతేకాక ప్రత్యక్షంగా నాకు కనిపిస్తున్న శ్రీస్వామిజీ తపోసంపన్నులు, ప్రేమమూర్తులు, సర్వకళాకోవిదులు, సర్వవిద్యావిభూషితులు. బ్రహ్మచర్యంనుండి సన్న్యాసించిన వారు. అదే నాకు పరమానందాన్ని కలిగించింది.

శ్రీస్వామిజీసాంగత్యంలో నాకు యింకా సందేహాలు ఎక్కువ అయ్యాయి. అనేకమంది భజనలుచేస్తూ భక్తులమని, వేదాంతప్రబోధాలు చేస్తూ జ్ఞానులమని చెప్పుకునేవారిని చూచాను. ‘భక్తులు, జ్ఞానులు సంతోషంగా ఉంటారుకదా! వీరిలో ఆనందంకనిపించదే! బగవద్దర్శనంపొందామంటారుకాని తాకికవ్యవహారాలు తాపత్రయాలు తగ్గవేమి? సమాధుల్లో మునిగి పోతున్నామంటారుకాని అహంకారమమకారాలు, ఈర్ష్యాసూయలు, కోపతాపాలు నశించవేమి? మరల పెళ్ళి, పిల్లలు, యివన్నీ సాగుతూనే ఉంటాయే! శాంతిగా కనిపించరేమి?’ ఇట్లాటి సందేహాలు కలిగేవినాకు. శ్రీ రామకృష్ణ పరమహంసజీవితం చదివినతరువాత యిట్టిభావాలు కలిగేవి. ‘శ్రీ శారదా, రామకృష్ణ, వివేకానందుల్ని ఆదర్శంగా ఉంచుకోవాలి. మంచి సన్న్యాసిగా జీవించాలి. శ్రీ స్వామిజీలాగ ఉండాలి’ అని భావించేదాన్ని.

శ్రీస్వామిజీ, కొంతకాలం భీమునిపట్నంలో, కొంతకాలం బాపట్లలో, కొంతకాలం యితరచోట్ల ఉండేవారు. 1945 నుండి శ్రీ స్వామిజీకి ఉత్తరాలలో నా సందేహాల్ని తెలియజేస్తూ, వ్రాస్తూ ఉండేదాన్ని. ఏదో ఆవేదనతో వ్రాసేదాన్ని. ‘ఈ ప్రపంచంలో చావుపుట్టుకలు తప్పించుకోవాలికి ఏ సాధనలు ఎట్లా చేయాలి? మహాత్ముల్ని ఎట్లా అనుసరించాలి? ఏ సాధనచేస్తే నిశ్చలత్వం, ప్రశాంతత కలుగుతాయి? ఈ పూజలు, భజనలు చేస్తూ తాకిక వ్యవహారాలలో మునిగిఉంటారేమి? అసలు భక్తిఅంటేఏమిటి? జ్ఞానంఅంటే ఏమిటి? సన్న్యాసి కావాలంటే ఏ లక్షణాలుండాలి?’ అని శ్రీ స్వామిజీకి



వ్రాస్తూ ఉండేదాన్ని. శ్రీ స్వామిజీ నా ఉత్తరాల్ని చూచి ఏమాల్చించారో! నాలో వారికి ఏశక్తి కనిపించిందో! నాభావిజీవితం వారి మనోనేత్రానికి గోచరించిందేమో! ప్రేమవాత్సల్యాలను రంగరించి నా ప్రశ్నలన్నింటికి సమాధానాలు ఉత్తరాలుగా వ్రాశారు.


ఆఉత్తరాలు వ్రాయటంలోనే శ్రీస్వామిజీకి సాధనలోగల పరిపూర్ణత్వం తెలుస్తున్నది. ఆయన సాక్షాత్ అనుభవస్వరూపులే! ఆవిధంగా వ్రాసిన ఉత్తరాలు మార్పుచేయకుండా ఉన్నదున్నట్లుగానే 'సాధనరహస్యం' అనే పేరుతో అచ్చుఅయినది. ఆ జవాబులు 1946లో జరిగాయి. నాటికే 'మూతాజీ' అనే పేరుపెట్టారు నాకు. ఆ పేరుతోనే ఉత్తరాలు వ్రాశారు. తర్వాత 1947 ఆగస్టులో శ్రీస్వామిజీ సన్నిధికి చేరుకున్నాను, వారి ఆశీర్వాదబలంతో, భగవదనుగ్రహంతో.

'ఎంతమంది నాకు ఉత్తరాలు వ్రాసేవారు! కాని నీ యీ ఉత్తరాల జవాబులు ప్రత్యేకం. తర్వాత నీవు నావద్దకు రావటం, ఆ ఉత్తరాలు పుస్తకంగా తయారుకావటం, అది 'సాధనరహస్యం'గా అచ్చు కావటం యిదంతా శ్రీరామకృష్ణదేవుని సంకల్పం. శ్రీరామకృష్ణుడు సాధనావతారంకాబట్టి 'సాధనరహస్యం', ఆయన సర్వానుభవమూర్తికాన ఆ అనుభవాలను వెదజల్లడానికి 'శ్రీఅనుభవానంద గ్రంథమాల' జన్మించింది. ఆయన పేరుతో ఏదిపెట్టినా విజయమే సిద్ధిస్తుంది. శ్రీగురుదేవుని ఆశీర్వాదప్రభావంఅమ్మా!' అను శ్రీస్వామిజీమాటలు యథార్థములు. 'సర్వం శ్రీరామకృష్ణార్పణమస్తు' అనేదే వారిభావన. కర్తృత్వరహితస్థితి వారిది. అదే సాధకులకు ఆదర్శం. నాయీజీవితాన్ని తీర్చిదిద్ది, నాకు జ్ఞానాన్నిప్రసాదించిన ప్రేమమూర్తులైన శ్రీస్వామిజీకి యివే నాసహస్రప్రణామములు. శ్రీస్వామిజీ అనుభవానందులు. వారు పొందినది అనుభవానందము. ప్రసాదించినదికూడా అనుభవసందేశమే!

శ్రీ అనుభవానందస్వామి జయంతి,  
భీమునిపట్నం.

మూతాజీ త్యాగీశానంద

26.10.83



శ్రీ మాతాజీ త్యాగీశానందులవారు.



నాగ్ : . తీ . అనుభవానంద సోమివారు. వ॥ సూర్యకుమారి ( మూతాజీ )

# యోగార్థము

అమ్మాయి మాతాజీ!

సాధనవిషయం తెలుసుకోవాలని నీ కాంక్షను వెలిబుచ్చావు. చాలా సంతోషం. అసలు ఆముక్తిపదాన్ని పొందటానికి శాస్త్రాలు జ్ఞాన, భక్తి, యోగ, కర్మలు అనే నాలుగు మార్గాలను సూచించాయి. ప్రపంచంలో ఏ మతమైనా, ఏ మార్గాన్ని అనుసరిస్తున్నా, కొంచెం విమర్శచేసి చూచామంటే అది మన శాస్త్రాలుచెప్పే యీనాల్గు మార్గాలలో చేరాలి. ఈ మార్గాలనే 'యోగా' అంటారు. శాస్త్రప్రకారం 'యోగం' అంటే 'కలయిక' అని అర్థం, లేక కూడిక అనవచ్చు. అనగా యీ మార్గాలు చివరకు ఒక 'కూడికను' కలుగ జేస్తాయి అన్నమాట. వేటిని కలుపుతాయి? అది తెలుసుకుందాం.

మనం తెల్లవారితే చిందిమొదలుకొని మన ఇంద్రియాలద్వారా లోకాన్ని చూస్తున్నాం. అంటే మన ఇంద్రియాలద్వారా అనుభవిస్తున్నామన్నమాట.

శాస్త్రప్రకారం మనయింద్రియాలు పదకొండు. అందులో అయిదు కర్మేంద్రియాలు, అయిదు జ్ఞానేంద్రియాలు, ఒక్క మనస్సు. కర్మేంద్రియాలంటే 1. వాక్కు (నోరు) 2. పాణి (చేయి) 3. పాద (కాళ్ళు) 4. పాయు (మల విసర్జనఅంగం) 5. ఉపస్థ (మూత్రవిసర్జనఅంగం, ఇదే విషయాలతంత్రం). ఈ కర్మేంద్రియాలకు ప్రత్యేక విధులున్నాయి. వాటివాటిని అవి చేస్తూ ఉంటాయి. వీటికిని బాహ్యప్రపంచానికిన్ని చాలా సన్నిహితసంబంధం ఉంది. ఇలాగే పంచజ్ఞానేంద్రియాలు. అవి, 1. శ్రోత్ర (చెవులు) 2. త్వక్ (చర్మం) 3. చక్షు (కళ్ళు) 4. జిహ్వా (నాలుక) 5. ఘ్రాణ (ముక్కు) అని అంటారు. ఈఅయిదింటికి శబ్ద, స్పర్శ, రూప, రస, గంధములనే లక్షణాలున్నాయి. చెవిచేత శబ్దాన్నివింటాం. చర్మంచేత స్పర్శజ్ఞానం కలుగుతుంది. కన్నుచేత రూపంతెలుస్తుంది. నాలుకచేత రసం అంటే రుచిని కనుక్కుంటాం. ముక్కుచేత వాసన తెలుసుకుంటాం. అంటే యీఅయిదు జ్ఞానేంద్రియముల ద్వారాగూడా లోకాన్ని అనుభవిస్తున్నాం అన్నమాట. ఇక పదకొండో ఇంద్రియం మనస్సు. పై పది ఇంద్రియాలకు ఆధారం మనస్సు. అది లేకపోతే యీ యింద్రియములు ఏమీ ఉపయోగించవు. అందుచేత యీ మనస్సు పై దశేంద్రియాలకు జీవగర్తలాంటిది. అలా అయ్యుండికూడా దీనికి ప్రత్యేకత ఉంది. కేవలం ఊహచేతనే అంటే పై చెప్పబడ్డ దశేంద్రియాలతో సంబంధమే లేకుండా, మనస్సునే ఉపయోగించి మనం కొన్ని విషయాలను కనుక్కుంటున్నాం. దాన్నే శాస్త్రంలో 'అనుమానప్రమాణం' అంటారు. అది చాల వరకు మనస్సుమీదనే ఆధారపడిఉంటుంది. అందుచేత యీ మనస్సును గూడా ఒకయింద్రియంగా లెక్కకట్టారు పెద్దలు. అప్పటికి మొత్తానికి ఏకాదశేంద్రియాలు లెక్కకు తేలాయి.

పై వాక్యంలో 'అనుమానప్రమాణం' అనేమాట వచ్చింది కాబట్టి 'ప్రమాణం' అంటేఏమిటో క్లుప్తంగా చెప్పి మన విషయానికి వస్తాను. మనకు కలిగే జ్ఞానాన్ని విభజన చేసి, పెద్దలు యీ వేరువేరుమార్గాల జ్ఞానం కలుగుతుందని తీర్మానించారు. పై చెప్పబడిన దశేంద్రియాలద్వారా మనకు కలిగే జ్ఞానాన్ని 'ప్రత్యక్షప్రమాణం' అంటారు. దీనిలో మనం గ్రహించే పస్తువులు,



మనకంటే బాహ్యంగా అంటే బయటగా ఉంటాయి. ఉదాహరణకు చూచుకో. మనం దేన్నైనా చూడాలంటే మనకంటికి బయటగా ఉన్నదాన్నే చూస్తాముగాని కంటిలోనిదాన్నిగాని, కంటికి వెనకాలనో, లోపలనో ఉన్నదాన్నిగాని మనకంటితో చూడగలమా? అలాగ, పైనచెప్పబడిన పది ఇంద్రియాలు, తమకంటే బయటవస్తువులనే గ్రహింపగలిగి ఉంటాయి. అందుచేత ప్రత్యక్షజ్ఞానం అంటే బాహ్యవస్తుజ్ఞానం అన్నా పరవాలేదు. ఈవిధంగా ప్రత్యక్షజ్ఞానానికి రెండురకాల నిర్వచనంచెప్పవచ్చు. 1. ఇంద్రియజన్యజ్ఞానం - ఇంద్రియాలవల్ల కలిగినజ్ఞానం అన్నమాట. 2. బాహ్యవస్తుజ్ఞానం - బయటనున్న వస్తువులగూర్చిన జ్ఞానం. ఈ నిర్వచనాలభాష వేరైనా భాషామాత్రం ఒక్కటే అవుతుంది.

ఇక యీ ప్రత్యక్షజ్ఞానం అన్నామే యిది రెండువిధాలుగా ఉంది. 1. ప్రమాజ్ఞానం 2. భ్రమాజ్ఞానం అని. ఎన్నిసార్లు చూచినా, ఎందరుచూచినా, మార్పుచెందనిజ్ఞానం ప్రమాజ్ఞానం అంటారు. అంటే ఉదాహరణకు చెప్పుతాను విను. సముద్రాన్ని చూచావు. ఎన్నిసార్లుచూచినా అదే సముద్రం. ఎవరు చూచినా అదే సముద్రం. చూడగానే అందరూ ఎప్పుడూ సముద్రమనే అంటారు. అందుకని ఆ సముద్రాన్నిగూర్చి మనకు కలిగినజ్ఞానం ప్రమాజ్ఞానం అంటారు. ఇలాగ యీ మాదిరి నిశ్చయమైనజ్ఞానాన్ని ప్రమాజ్ఞానం అంటారు. అలాకాక మార్పుచెందేది భ్రమాజ్ఞానం. అది ఎలాగంటావా? విను. నీవూ, లక్ష్మీ భీమునిపట్నంలో బీచికి వెళ్ళారు. ఆడుకుంటున్నారు. ఇంతలో, మన లైటుహౌసుదగ్గర ఒక గడ్డంసాధు ఎవరో కనబడ్డారు. ఇద్దరు, ఒక్కగంటు వేశారు. 'అరుగో స్వామిజీ వచ్చారు' అని అరిచారు. పరుగెత్తుక వెళ్ళారు. చూచారు. 'అయ్యో! కాదే! ఎవరో సాధు!' అని ఆశాభంగంతో ఒక చిరునవ్వు నవ్వుకున్నారు. వచ్చేశారు. మొదట స్వామిజీ అనుకున్నారే, ఆ జ్ఞానం తర్వాతపోయింది. ఇలాగ పరీక్షపల్ల తర్వాతపోయే జ్ఞానం భ్రమాజ్ఞానం అంటారు. అంతేగాక మీకిద్దరికే 'స్వామిజీ' కాని యితరులకెవరికైనా ఆ సాధు 'స్వామిజీ'గా కనిపించాడా? లేదు. అందరికీ కాదన్నమాట. అంటే యీ భ్రమ అందరికీ కలుగదు. కొందరికే కలుగుతుంది. ఈ విషయాన్ని వివరించ

లానికే గ్రంథాల్లో అనేక ఉదాహరణలు చెప్పుకుంటూ వచ్చారు. అందులో ముఖ్యమైనది 'రజ్జుసర్పభ్రాంతి' అంటారు. ఈవిషయం 'విచారసాగరం' అనే గ్రంథంలో, బొమ్మలతోగూడ వేసి వివరించారు. చూడు.

చీకటిపడ్డతర్వాత, ఒక ఆడమనిషి నూతికి నీళ్ళకువెళ్ళింది. ఆ బావి దగ్గర చుట్టుకొనిఉన్న సర్పాన్ని చూచింది. కెవ్వున కేకేసింది. 'పాము! పాము!' అని అరిచింది. పారిపోయింది. ఊళ్ళో పెద్దలంతా చేరారు. దూరా న్నించి చూశారు. ఆపాము కదలకుండా చుట్టగా పడుకొని ఉంది. చాలా పెద్దదికూడా. దగ్గరకు పోవడానికి భయం. దాన్ని చంపటానికై ఉపాయాలకు సభలు జరుగుతున్నాయి. 'తుపాకి తెచ్చి, దెబ్బతప్పితే అది పైనపడకుండా ఉండటానికి చెట్టెక్కి కాల్చిస్తే బాగుంటుంది'దన్నాడు ఒకడు. 'కాదు. బాణా లతో కొడదా' మన్నాడు యింకొకడు. 'ఇంతెందుకు? రోకళ్లు తీసుకుని అందరమూ దానిపైకి ఉరికి కొట్టేద్దా' మన్నాడు మరొకడు. కాని ధైర్యం ఎవ రికి చాలలేదు. 'మంచినీళ్ళబావిదగ్గర పాముటమ్మా!' అని ప్రక్రింటే అవ్వతో ఎవరో అన్నారు. 'అదేమి పామో' చూట్టానికనివచ్చింది అవ్వ. 'చీకట్లో పామునెల్లా కొడతారు' అంటూ ఒక చిన్న బుడ్డిదీపాన్ని తెచ్చింది. చూచింది. పెద్ద నవ్వునవ్వింది. 'ఓరి వెరివెంకన్నల్లారా! అది చేంతాడురా! కోడలు పెట్టిందిలావుంది!' అని అరిచింది నవ్వుతూ అవ్వ. అందరు పరుగెత్తుకవచ్చి చూచారు. తుపాకితో చెట్టెక్కినవాడు పైకొమ్మమీదినుంచి ఒక్క దూకు దూకాడు. పాపం కాలుకు కొంచెందెబ్బకూడా తగిలింది. వాడి పేరు వెరి వెంగళయ్య. ఇలా అందరూ చూచారు. నవ్వారు. పాముమీదకోపం, చేంతాడు మరిచిపోయిన అవ్వకోడలిమీద చూపుతూ ఎవరింటికి వారు వెళ్ళారు. చూచావా? మొదట్లో, చీకట్లో పాముగా కన్పించింది, వెలుతు రులో త్రాడైపోయింది. అంటేచీకట్లో పాముగాఉందా? లేదు. అది ఎప్పుడూ త్రాడే. అంటే రజ్జువే. కాని చీకట్లో వీరివీరి భ్రాంతిచేత పాములాగ చూచారు. రాద్ధాంతం చేశారు. తర్వాత తెలివీవచ్చాక త్రాడేఅని యథార్థజ్ఞానం పొందారు.

ఇలాంటివే 1. మరుమరీచిభ్రాంతి-ఎండమావును నీళ్ళనుకోటం. 2.



శుక్తిరజతభ్రాంతి-ముత్యపుచిప్పను వెండి అనుకోటం. 3. స్థాణుపురుష భ్రాంతి-మొద్దును చూచి మనిషి అనుకోటం మొదలైనవి. ఇంకా ఎన్నో ఉన్నాయి. ఇప్పుడు భ్రాంతిజ్ఞానంలోఉన్న రహస్యం గ్రహించి ఉంటావు అనే ధైర్యం, నమ్మకంతో, యిక దాని వివరణ మానేస్తున్నాను.

అంటే యీ ప్రత్యక్షజ్ఞానంఅనేది రెండు రకాలు. 1. ప్రమాజ్ఞానమని, 2. భ్రమాజ్ఞానమని. వానిఅన్వయం ఎలాగో గ్రహించావన్నమాట. ఇదే ప్రత్యక్షప్రమాణం.

ఇక 'అనుమానప్రమాణం' అనే రెండో ప్రమాణన్నిగూర్చి చెప్పు తాను. దీంట్లో ప్రత్యక్షజ్ఞానం కొంచెం మొదట్లోఉవయోగపడుతుంది. కాని తర్వాత మనస్సే ఊహిస్తుంది. దూరాన్నుంచి కొండమీద పొగను చూచా వనుకో. వెంటనే ఏమంటావు? అచ్చట అగ్నిచేత ఏవో తగలబడుతున్నాయి అంటావు. అంటే పొగఉన్నదికాబట్టి దానిదగ్గర నిప్పుఉన్నదని, ఆ అగ్నిని నీవు ప్రత్యక్షంగా, పైననిర్వచించిన ప్రత్యక్షప్రమాణంప్రకారం చూడక పోయినా, అక్కడ అగ్నిఉందని నీవు తీర్మానం చేస్తావు. అలా ప్రత్యక్షంగా తెలుసుకోతానికి వీలులేకపోయినా, కొన్నియితరమైన, దానికి సహజమైన లక్షణాలవల్ల ఒకనిర్ణయం చేశామంటే దాన్ని అనుమానప్రమాణం అంటారు. మనం ఏతీర్మానం చేస్తామో అది సత్యమైనప్పుడే దాన్ని అనుమానప్రమాణం అంటారు. లేకపోతే భ్రాంతి అంటాము. అంటే మంచునుచూచి పొగ అను కొన్నామనుకో, అప్పుడు అగ్ని ఆ మంచుఉన్నచోట ఉంటుందా? అయినా మంచునుచూచి అగ్ని ఉందనుకొని, తర్వాత తనపొరపాటును ధ్రువీపై అది భ్రాంతిజ్ఞానం, భ్రమాజ్ఞానంక్రింద లెక్కే. ఈ అనుమానప్రమాణానికి; పొగ అగ్ని ఉదాహరణే, శాస్త్రంలో ఎక్కువగా చెప్పబడుతుంది. దాన్నే 'పర్వతో వహ్నిమాన్' - పర్వతం అగ్నితోఉంది. 'ధూమాత్' పొగ ఉండటంచేత. 'యత్ర యత్ర ధూమవాన్ తత్ర తత్ర వహ్నిమాన్' ఎచ్చటెచ్చట పొగ ఉంటుందో అచ్చటచ్చట అగ్నిఉంటుంది అని శాస్త్రం.

ఇక మూడో ప్రమాణం 'శబ్దప్రమాణం'. 'శబ్దం' అంటే యిచ్చట 'వేదం' అన్నమాట. ఇది చాలా గట్టిది. ఇప్పుడు ప్రత్యక్షప్రమాణం ఒకవేళ భ్రమఅయినా కావచ్చు. అలాగే అనుమానప్రమాణంకూడా భ్రమ కావచ్చు. ఎందుచేతనంటే యీ రెండున్నూ, మన శక్తిసామర్థ్యాలమీద ఆధారపడి ఉంటాయి. మన శక్తిసామర్థ్యాలంటే అంతశక్తివంతం కావుగా! పొరపాటు పడ వచ్చు. అందుచే పెద్దలు 'మన పూర్వపు పెద్దలయిన ఋషులు అనేకులు సాధించి తీర్మానించి, మనపై అపారప్రేమచే వ్రాసియుంచిన జ్ఞానఖని వేదాన్ని చదవండి. ఆ వేదాన్నే నమ్మండి. అవి అనేకయుగాలనుండి, సర్వజ్ఞులైన మహా ఋషులచేతనే ఉచ్చరింపబడిన అనుభవరాశి కాబట్టి వాటినే నమ్మండి. మీమీ చిన్న అనుభవాల్నినమ్మి చెడిపోకండి' అన్నారు. అందుకనే ఈ శబ్దప్రమాణం అంటే వేదం అన్నాం.

చాలవరకు, అంతప్రమాణమే 'ఆప్తవాక్యం' కూడా. ఆప్తవాక్యం అంటే మన మేలుకోరిచెప్పేవారి వాక్యాలన్నమాట. అందరు మనమేలుకోరినట్లే మాట్లాడుతారు. కాని ప్రాపంచికవిషయాలలోగాక ఆధ్యాత్మికవిషయాలలో ఆరితేరి, అనగా యీ గ్రంథంలో చెప్పబడబోయే సాధనసంపత్తిని సంపూర్తిగా పొంది, వేదార్థాన్ని గ్రహించి, సాధనాదుల్లో మునిగి, ఆధ్యాత్మికమార్గాన అనుభవానందాల పొందియుండి, మనమీద అనుగ్రహించేత, మన శ్రేయస్సుకై పలు కబడినవారి వచనాలే ఆప్తవాక్యాలు. ఇవి కూడా వేదవాక్యాలన్నమాటే. అయితే అలాటివారు మనకు లభించటం చాలకష్టం. మన అదృష్టం బాగాఉంటేనేగాని వారిదర్శనం మనకు కలుగదు. అలాంటివారు లభించినా, వారిఅనుగ్రహం సంపాదించటం యింకాకష్టం. అట్టి అనుగ్రహరూపవాక్యాలే ఆప్తవాక్యాలు. ఈకాలంలో యివి మరీకష్టం. నా బుద్ధికిమాత్రం వేదవాక్యాలకన్నా యిట్టివారి ఆప్తవాక్యాలే శ్రేష్టం అంటాను. వేదాలు చెప్పిపోయిపోయాయి. కాని ఆప్తుడు చెప్పుతాడు, చేయిస్తాడు, సవరిస్తాడు, ఆపత్కాలంలో రక్షిస్తాడు, అన్నివిధాల తోడ్చి అభివృద్ధికి తెస్తాడు. ఆప్తుడు తోడునీడ అన్నమాట. అయినా శాస్త్రం త్వరగా లభ్యపడుతుంది. కాని ఆప్తుడుమాత్రం లభ్యంకావటం పూర్వజన్మకర్మపరిపాకం. అది సామాన్యంకాదు. అంటే అనేక జన్మలుగా,

మనం గుడ్డెద్దుచేలోబడ్డట్లు తంటాలు పడుతూఉంటే చూచి, కనికరించి, మనమీద జాలిపడివస్తాడు ఆపుడు.

ఇలాగ ప్రత్యక్షం, అనుమానం, శబ్దం, ప్రమాణాలు మూడు. వీటిని సరిగ్గా గ్రహించుకోవాలి నీవు. ఈ ప్రత్యక్షానుమానశబ్దప్రమాణాల మూలంగా, వాక్పాణిపాదపాయూపస్థలనబడు కర్మేంద్రియపంచకం, శ్రోత్ర త్వక్చక్షుజిహ్వోఘ్రాణాలను జ్ఞానేంద్రియపంచకం, మనస్సు అను ఏకాదశేంద్రియాలద్వారా యీ లోకాన్ని, మనం అనుభవిస్తున్నామని పై గ్రంథపాఠం యొక్క సారాంశం.

ఇక, యీ ప్రపంచాన్నిగురించి ఆలోచిద్దాం కొంచెం. ఈ ప్రపంచం చరాచరాత్మకం. చరములంటే కదిలేవి. అచరములంటే కదలనివి. కదిలేవి ఏపంటే, ఈదేవి, ఎగిరేవి, తిరిగేవి అన్నమాట. ఈదేవి నీళ్ళలోఉండే చేపలు మొదలైనవని అర్థం. ఎగిరేవి గాలిలోఉండే పక్షులు, ఈగలు మొదలైన రెక్కలు గల జీవులకన్వయం. తిరిగేవి భూమిమీదఉండే మనుష్యులు, పశువులు యితర జంతువులున్నా. ఇక కదలనివి చెట్లు, కొండలు మొదలైనవి. వీటిని గూడా శాస్త్రజ్ఞులు నాలుగువిధాలుగా విభజించారు. 1. ఉద్భిజ్జములు 2. అండజములు 3. స్వేదజములు 4. జరాయుజములు. ఉద్భిజ్జములంటే భూమిని చీల్చుకుని పుట్టేవి, అంటే వృక్షాలు, కొండలు. అండజములంటే గ్రుడ్డులోనుండి పుట్టేవి, పక్షులు, కీటకాలు బల్లలు మొదలైనవి. స్వేదజములంటే చమటవల్లపుట్టే నల్లలు, పేలు. ఇక జరాయుజములంటే మావిలో నుండి పుట్టేవి. మావిఅంటే పుట్టుచున్న శిశువునకు చుట్టూవుండే తోలు సంచి. ఈమావినుంచిపుట్టే మనుష్యులు, పశువులు, మృగాలు యీ తర గతివారవుతారు. వీటినన్నింటినికలిపి చతుర్విధ జీవరాసులు అంటారు. ప్రపంచంలోగల అన్నిజీవులు యీ నాలుగువిధాలలో ఏదో ఒకవిధంలో చేరి ఉండక తప్పదు. మరొకవిధానం లేదు.

వీటినన్నింటిని జీవరాసులంటాం. ఈ జీవపదాన్ని చెప్పడానికే యిత

గ్రంథం నడవాల్సివచ్చింది. పై చెప్పినవిధాన, ప్రపంచంలో ఏ మూలమూచినా జీవకోటి లేకుండాలేదు. మట్టిలోకూడా ప్రాణం ఉంది అనే మన పెద్దల భావం. అయితే దానికి ప్రాణం ఎలా ఉంది? మనకు తెలియకపోయినంత మాత్రాన లేదనకూడదు. మనం 'అది మట్టి, నిర్జీవం' అంటున్నాం. కాని థాంట్లోగూడా ప్రాణంఉంది. ఇంతెందుకు, ఒకమనిషి చనిపోగానే అతని దేహాన్ని చూచి నిర్జీవంఅంటాం. శవంఅంటాం. యథార్థంగా అలాఅంటానికి వీలేలేదు. ఒక్కరోజు అలాగే ఉంచితే, ఆ ఒక్క జీవిలోనుండి యిదివరకు కన పడకుండా, అతిసూక్ష్మంగాఉన్న ఎన్నో జీవరాసులు బయటపడతాయి. వాటినే పురుగులంటాం. అలాగ మనంలేదనుకున్న యీ ప్రాణానికిమించిన అనేకప్రాణాలు యిందులో యిమిడియేఉన్నాయి. ఈవిధంగా విమర్శా దృష్టితో చూస్తే లోకమంతా జీవమయం, లేక ఒక్కమాటలో లోకమే జీవస్వ రూపంఅన్నా అనవచ్చు.

సరే, యింతవరకూ లోకం జీవస్వరూపంఅన్నాం. బాగానేవుంది. లోకంలో ఏ వస్తువైనా పుట్టుటం చూస్తున్నాం. విత్తనములోనుంచి చెట్టులాగ అన్నీ మరొకదానిద్వారా పుట్టుతున్నాయికదా! ఈప్రపంచం ఎలా పుట్టింది? ఈప్రశ్న చాలా కఠినమైన ప్రశ్న. దీన్ని తీర్మానించటానికే పెద్దలందరూ తంటాలుపడి తలక్రిందులైనారు. అయినామనం దీన్నిగురించి కొంచెం ఆలోచించకపోతే ఎలాగ? కాబట్టి పుట్టుటఏమిటో, దీనికి కారణాలేమిటో, పుట్టుట ఎవరివల్లనో, ఏపదార్థంచేత యీపుట్టుక ఏర్పడిందో, మొదలైన విషయాలు యిక ఆలోచిద్దాం. అంటే సృష్టి రంగంలోకి దిగుదాం. సరేనా!

ఆతడే మన దిక్కు.

ఆతడే మన గమ్యం.

## తత్వచింతనము

ప్రియమైన మాతాజీ!

చిన్నదానివైనా యిలాంటి ఆధ్యాత్మికవిషయాలలో నీకు జిజ్ఞాస కలిగి నందులకు నేను చాల సంతోషిస్తున్నాను. అమ్మాయీ! నిజం చెప్పుతాను విను. ప్రపంచంలో నీయీడు చిన్నపిల్లలు ఎందరులేరు! వారందరికి యీ బుద్ధి ఏల పుట్టలేదు! పోనీ, అందరికి కాకపోయినా కొందరికైనా కలుగరాదా! అదీలేదే! ఇలాగ, చిన్నతనంలోనే యిట్టి భక్తిశ్రద్ధలు కుదరటం చాలా అరుదు. ఇంతెందుకు మనం గ్రంథాలలో వెతికిచూచినా, పేరుపొందిన జ్ఞానులు ఆడ వాళ్ళలో ఎందరున్నారు? బృహదారణ్యకోపనిషత్తులో మైత్రేయివిషయం వింటున్నాం. ఆమె యాజ్ఞవల్క్యమహర్షికి భార్య అంటారు. ఆమె గొప్పదనం ఏమిటంటే విను. ఆ యాజ్ఞవల్క్యుడు చాలకాలం ప్రపంచాన్ని అనుభవించిన మహాపండితుడు. అనుభవంలేని పాండిత్యంలో చాలకాలం మునిగిఉండి, తర్వాత కళ్ళు తెరిచాడు. ఈ సంసారం నిస్సారం అనే శాస్త్రవాక్యాలు ఈతని

హృదయానికి తట్టాయి. 'ఛీ ఈ సంసారం'దని తీర్మానం చేసుకున్నాడు. కాని యితనికి యిద్దరు భార్యలున్నారు. వారిలో కాత్యాయని పెద్దది, మైత్రేయి చిన్నది. ఈ స్త్రీలుగూడ చాలపండితులు. చిన్నతనములోనే వీళ్ళు గొప్ప విద్యానిధులై తమ్ము జయించినవారినే పెండ్లాడుతామని నిశ్చయించుకున్నారు. తమ విద్యకుమించిన విద్యావంతునికొరకు వెతకటం ప్రారంభించారు. ఈ యాజ్ఞవల్క్యుని ప్రఖ్యాతి విన్నారు. ఆయన మీదికి ఉరికారు ప్రశ్నాపరంపర లతో. కాని ఆ కాలంలో ఆయనకు ఎదురుపడే పండితుడే లేడన్నమాట. అలాంటిదిట్టకు ఈ ప్రశ్నలొక లెక్కా! ఊదేశాడు. అందుచేత ఆయన్ని వీరి ద్వరూ పెండ్లాడారు. ఇద్దరూ ఒకసారికాదనుకో. మొదట కాత్యాయని ఆయన్ని ఎదుర్కొని, ఓడి వివాహం చేసుకుంది. తర్వాత అలాగే మైత్రేయి. దీంట్లో దోషం చూచావా? అంత చదువుకొని, యీ స్త్రీలు, ఆ చదువుకు తగినభర్తకై వెతికారుకాని, ఆ చదువులోవున్న అనుభవానికి యత్నించలేక పోయారు. అలాగే యీ యాజ్ఞవల్క్యుడుకూడా. ఆ పనితలను గెల్చినా, వారి తాకికభావాలకు లొంగి, వాళ్ళను పరిణయమాడాడు. ఇది, వీరి ముగ్గురిలో గల లోపంఅని నా భావం.

కాని కొన్నాళ్ళకు, ముందు చెప్పినట్లు తనతప్పును గ్రహించాడు యాజ్ఞవల్క్యుడు. సన్న్యాసంతప్ప వేరే గత్యంతరంలేదని తీర్మానం చేసు కున్నాడు. సన్న్యాసం తీసుకోవాలంటే భార్య, తల్లి అనుజ్ఞ కావాలని శాస్త్రం కాబట్టి చిన్నభార్యను ముందు పిలిచాడు యాజ్ఞవల్క్యుడు. 'నేను సన్న్యాసం పుచ్చుకుంటాను. ఉన్నఆస్తినంతా మీ యిద్దరికి పంచేస్తాను పుచ్చుకొండి' అన్నాడు. ఆ మాటలకు మైత్రేయి నిర్విణ్ణురాలైంది. ఎందుకు? 'తనకు సన్న్యాసం ఎంత అవసరమో నాకుకూడా అంతఅవసరమే. అలాంటప్పుడు ఆస్తిని మాకు యిస్తారట! తాము సన్న్యాసిస్తారట! ఏమి యీ చిత్రం' అని భావించింది మైత్రేయి. అందుకని యాజ్ఞవల్క్యుని నిరుత్తరుడిగా చేయ తానికి, వీలయితే ఆయనతోపాటు తానుగూడ సన్న్యాసిని కావటనికి, ఒక చిన్న ప్రశ్నవేసింది మైత్రేయి. 'నాథా! మీరన్నమాట చాల సబబుగానేవుంది. కాని, యీలోకంలోవున్న ఆస్తినంతా నాకుమీరిచ్చినా, ఆయాస్తివల్ల నాకేమైనా



మోక్షం కలుగుతుందా?' అని అన్నది. ఆ మాట వినేటప్పటికి అమ్మాయీ! యాజ్ఞవల్క్యునికి కళ్ళు తిరిగాయిఅంటే నమ్ము. అతని సంతోషం ఆకాశాన్ని అంటింది. 'మైత్రేయీ! నీ సౌందర్యానికి, నీ పాండిత్యానికే, నేను యిదివరకు నిన్ను చాలాప్రేమించేవాడిని. ఇప్పుడిలాంటి అనుభవరూపమైన ప్రశ్నను వేసి నందుకు నిన్నెంతగా ప్రేమించాలో తెలియటంలేదు. ఇక, దానికిఫలితంగా నాలోవున్న ఆధ్యాత్మికవిద్యనంతా నీకు చెప్పేస్తాను. కూర్చో' అని సగౌరవంగా కూర్చుండజేసి, అతిశ్రద్ధతో ఆమెకు ఆత్మతత్వాన్ని బోధించేశాడు. ఆ బోధయే వేదాలలో ఉపనిషత్తుగా మారి 'బృహదారణ్యకోపనిషత్తు'ని చాల పేరుగాంచింది. ఇదంతా ఎందుకు చెప్పుకొచ్చానంటే, ఆడవాళ్ళల్లో చాల తక్కువ అనుభవశాలురుంటారని నీకు బోధచేయటానికే.

ఇలాగ, మైత్రేయివిన్న ఉపనిషత్తులో మరొక విదుషీమణి ఉంది. ఆమె యీశాత్యాయనీమైత్రేయాల తలల్లోనుండి దూరిపోయింది. చాలఅసమాన. ఆమెయొక్క ప్రశ్నలకు తట్టుకోలేకపోయాడు యాజ్ఞవల్క్యుడు. అయితే, మగదబాయింపు చేత ఆమెనుకూడ నోరు మూయించాడు ఘటికుడైన యాజ్ఞవల్క్యుడు. ఈ అసమానప్రతిభాస్వరూపిణి ఎవరనుకుంటున్నావు? ఆమెయే గార్గి. ఆమె పేరు విననివారుండరు. ఆమెగూడ యాజ్ఞవల్క్యునే వివాహమాడిందంటారు కాని ప్రఘాణాలుతక్కువ. ఇక ప్రస్తుతకాలంలోనా? లేకేమి? మీరా, సక్కు, శారదామాయి, మొదలైనవారున్నారుకాని చాల కొద్ది మందిఅని నా అభిప్రాయం.

దీనయందంతటిపర్యవసానం ఏమిటంటే అలాటివారికికూడా లేని బుద్ధి, నీకు యీ చిన్నతనంలో కలగటం గర్వించవలసినవిషయం. అలాంటి పుడు, నీ స్థితినిగూర్చి నేను ఎంత ఆనందించాలో తెలియటంలేదు. చూడు, సంసారిగావున్న మైత్రేయి ప్రశ్నకే యాజ్ఞవల్క్యుడు అంతపొంగిపోతే, యిక ప్రపంచంఏమిటో తెలియని, నీ కల్మషంలేని ఆర్తికి నేను ఎంతసంతోషించాలో! ఆఆనందాన్నిపట్టలేక యీ 'సాధనరహస్యం' అనుదాన్ని నీకు సులభంగా అర్థంఅయ్యేటట్లు, వివరంగాఉండేలాగ, అవసర విషయాలనన్నింటిని



చేర్చి, ఒకవేళ పెద్దదయినా ఫరవాలేదని వ్రాసేస్తున్నాను. నీవు 'పెద్దదే' అని భయపడక శాంతంగా, శ్రద్ధతో అర్థంచేసుకో. అర్థం చేసుకున్నదాన్ని ఆచరణలోపెట్టి సాధించు. అప్పుడు నా యీ వ్రాత సఫలం అయిందని ఆనందిస్తాను. తెలిసిందా?

ఇక మన ప్రస్తుతవిషయానికి వద్దామా! పూర్వం ఏ విషయాలు చెప్పుతున్నానో జ్ఞాపకంఉందా? ఈ కనపడే ప్రపంచమే జీవస్వరూపం అన్నాను. ఈ ప్రపంచం ఎలా పుట్టిందో విచారించటానికి పూనుకున్నాం. సృష్టివిషయం గ్రహించటం చాలకష్టం అన్నాను. కాబట్టి శ్రద్ధగా విను.

ఏదైనా పుట్టిందంటే దానికి కొన్నికారణాలుండాలి. ఉదాహరణకు చూచుకో. ఒక కూజాను కొన్నావు. అది ఎలా పుట్టిందో విచారించు. ఆ కూజా 'దేనిలోనుండి పుట్టింది? ఎవరివల్ల పుట్టింది? దేనిసహాయంవల్ల పుట్టింది?' అనే మూడు ప్రశ్నలు మనకు కలుగుతాయి. మొదటి ప్రశ్నకు సమాధానం ఏమిటి? మట్టిలోంచి పుట్టిందంటాం. ఎవరివల్ల పుట్టింది? అంటే కుమ్మరివానివల్ల పుట్టిందంటాం. దేనిచేత పుట్టిందంటే ఆ కుమ్మరి ఉపయోగించిన చక్రము, కఱ్ఱఅంటే దండముల ఉపయోగం, లేక సహాయం చేత పుట్టిందిఅంటాం. ఆకూజాకు ఆమట్టి 'ఉపాదానకారణం' అవుతుంది. కుమ్మరివాడు 'నిమిత్తకారణం' అవుతాడు. చక్రదండాదులు 'సహకారి కారణం' అవుతాయి. ఈ మాటలు, విషయాలు, చాలముఖ్యం కాబట్టి బాగా అర్థంచేసుకుని జ్ఞాపకం ఉంచుకో. మట్టివల్ల కుండ ఏర్పడిందిచావున దాన్ని ఉపాదానకారణం అన్నాం. కుమ్మరి వేశాడుకాబట్టి అతన్ని నిమిత్త కారణం అన్నాం. చక్రదండాదులు సహాయం చేశాయికాబట్టి అవి సహకారి కారణం అయినాయి. ఈ కారణాలవల్ల ఏర్పడ్డ యీ కూజాను 'కార్యం' అంటారు. మట్టి, కూజాను తయారుచేసి, కూజాను వదలకుండా, కూజా పక్కనే యిమిడిపోయింది. అంటే కార్యంలో ఏ 'కారణం' యిమిడివుండుకో దాన్ని ఉపాదానకారణం అని నిర్వచించవచ్చును. కూజానుచేసిన కుమ్మరి, కూజా తయారు అయినతర్వాత దానిలో యిమిడివున్నాడా?

లేదు. నాడు చేయకపోతే అసలు కూజా కానేకాదు. వీడిని నిమిత్తకారణం అన్నారు. ఇక చక్రదండాదులున్నాయే, వీటిని సహకారికారణం అన్నాం కదూ! ఇవి లేకపోయినా చేతులతోనైనా కుమ్మరి ఆ కూజాను చేయవచ్చు. అంటే సహకారికారణం అంతముఖ్యం కాదన్నమాట. కాని ఒక కార్యానికి నిమిత్త, ఉపాదానకారణాలు చాల ముఖ్యం. అర్థం అయిందా? కాకపోతే మరల చదువు. అర్థం అయితేనేగాని ముందుకు పోవద్దు. మరల చెప్పుతాను విను. ఏకారణమైతే కార్యంలో యిమిడిఉంటుందో దాన్ని ఉపాదానకారణం అంటారు. ఏకారణం లేకపోతే కార్యమేకాదో, ఏది కార్యంలో ఉండదో దాన్ని నిమిత్తకారణం అంటారు. ఈకార్యకారణమీమాంస చాలగొప్పది. దీనిమీదనే ఆధారపడివుంది వేదాంతమంతా. మొదట్లో చాలగొడవగా ఉంటుంది. కాని తర్వాత చాలసులభమై, తర్వాతి విషయాలను అర్థంచేసుకోవటానికి అవకాశం యిస్తుంది. కాని ప్రస్తుతానికి యింతవరకు నీకు చాలు. అవసరాన్నిబట్టి, యిక ముందు యీ విషయం తెలుసుకుంటావు.

అలాగే ప్రస్తుతవిషయంలో యీప్రపంచం పుట్టిందంటారే దీనికి ఉపాదానకారణం ఏది? నిమిత్తకారణం ఏది? అనే ప్రశ్నకు సమాధానం రావాలి.

దానికి కొందరుమతస్థులు అన్నారుకదా, 'ప్రధానంఅనే మట్టిలాంటి వస్తువొకటుంది. ఈశ్వరుడొకడున్నాడు. కుమ్మరి మట్టితో కుండలు ఎలా చేస్తాడో, అలాగే ఈశ్వరుడు యీప్రధానంతో యీప్రపంచాన్ని, జీవుల్ని, చేశాడయ్యా' అని. వీరినే సాంఖ్యులనిఅంటారు. కాని యీ నౌఁఖ్యవాదాన్ని వేదాలు ఒప్పుకోవు. వేదాల్లో ముఖ్యభాగాలుఅన్నవి ఉపనిషత్తులు. వీటినే 'వేదాంతం' అనికూడా అంటారు. ఈ ఉపనిషత్తులు ఏమంటున్నాయి? 'ఆ భగవంతుడు, లేక బ్రహ్మం పరిపూర్ణమైంది. అంటే సర్వవ్యాప్తంగా అంతటా నిండివుంది' అనిఅన్నాయి. 'అలా సర్వవ్యాప్తంగాఉన్న బ్రహ్మంలో, ప్రధానం ఎలా ఉందయ్యా?' అంటాం. 'ఎందుకుండగూడదు? ఇప్పుడు గాలిలో మనంఅందరం ఉండలేదా? నీళ్ళల్లో చేపలుంటుంటేదా?' అని అంటావా? కాని కొంచెం ఆలోచించుకో! మనంఉన్నచోట, అంటే మనం ఎంతస్థలాన్ని

ఆక్రమించామో, ఆకాశంలో, ఆస్థలంలో గాలితేదన్నమాటే. 'మనలో గాలి లేదా?' అంటావేమో! రాయితనుకో. దాంట్లో గాలితేదుగా! అలాగే చేప ఉన్నస్థలంలో నీళ్ళులేవుగా! అలాంటప్పుడు ఒకచోట గాలిఉండి మరొక చోట లేదనాలి. అలాగే బ్రహ్మం, ప్రధానం ఉన్నచోటలేకుండా, యితరత్రా అంతటాఉందంటే ఆబ్రహ్మం సర్వవ్యాప్తంకాదనే తేలుతుంది. ఇంకా ఉపనిషత్తులంటాయిగదా ఆ బ్రహ్మం 'అనంతం అఖండం' అని. ఆ బ్రహ్మం అనంతం అయితే, అంటే అంతంలేకుండాఉంటే, యీ ప్రధానం ఉన్నచోట అంతం కలిగిఉన్నట్లేగా? నీళ్ళు అంతటాఉండి, చేపవరకుఉండి, చేపచర్మం దగ్గరకు వచ్చేటప్పటికి అంతంకావటంలేదూ? అలాగే ప్రధానందగ్గరకు వచ్చేటప్పటికి ఆ బ్రహ్మం పూర్తిఅయి, చేపనుదాటగానే మరల నీళ్ళు ప్రారంభం అవుతాయిఅన్నట్లు, ఆబ్రహ్మం ప్రధానంతర్వాత మరల ప్రారంభం అవుతుందన్నమాట అంటే, యీ బ్రహ్మం యీ ప్రధానంచేత ఖండింపబడినది అనేగా! భూమిలో ఒక గోడను కట్టాలనుకో. దానికై పునాది వేయాలి. ఆ పునాది ఎంతఉండాలో, అంత గుంటతీసి పునాది కట్టుతాం. అంటే ఆ పునాది, ఆభూభాగాన్ని ఖండించి, ఆభాగంలో తాను ఆక్రమించిందిఅని అర్థమేగా! అలాగే యీప్రధానం, ఆబ్రహ్మాన్ని ఖండించి, ఆభాగంలో తాను ఉందని అర్థంవస్తుంది. అలాగా అనటానికి పలుకలేదంటాయి ఉపనిషత్తులు.

అంతేకాదు. ఈ ఉపనిషత్తులు అంతటితో ఊరుకోలేదు. ఆ బ్రహ్మం, 'సజాతీయవిజాతీయస్వగతభేదరహితం' అని చెప్పాయి. ఇది యింకా చాల కష్టం. 'సజాతీయం' అంటే ఏమిటి? 'విజాతీయం' అంటే ఏమిటి? 'స్వగతం' అంటే ఏమిటి? చెప్పుతాను విను. ప్రపంచంలో 'భేదం' అంటే యీమూడురకాలుంటుంది. సజాతీయంఅంటే ఒక్కజాతిలోనేఉండే భేదాలు. ఎలాగంటే రెండు అరటిచెట్లున్నాయి. రెండూ ఒకేజాతికి చెందిన వన్నమాట. కాని ఒకటిపెద్దది, మరొకటిచిన్నది. అలాగే యిద్దరు మనుష్యులున్నారనుకో. ఒకరు నల్లగాను, మరొకరు ఎర్రగాను ఉంటారు. ఒకే జాతికి చెందినా, వీరిలో తారతమ్యాలున్నాయిగదూ! ఈ భేదాన్ని సజాతీయభేదం అంటారు. రెండోది విజాతీయభేదం. అరటిచెట్టు, మన భీమిలి నరసింహ

స్వామికొండ. రెండూ ఒకేజాతికి చెందినవికావు. ఇది వృక్షజాతిది. అది రాయిజాతిది. ఈ రెండింటికి యింకా భేదాలు ఎక్కువగా ఉంటాయి. ఈ రెండును భిన్నజాతికిచెంది, భేదాలు గల్గిఉంటాయి. ఇక మూడోది స్వగతభేదం. చెట్టుంది. దానికి పండ్లు, ఆకులు, పూలు, కొమ్మలు, వేళ్ళు, యిలాగ అనేకవిధాల భాగాలున్నాయి. అన్నీ ఆ చెట్టుకు చెందినవేకాని ఒక దాంతో మరొకదానికి చాల విభేదాలున్నాయి. మన దేహంలో చూడు. కాలు వేరు, చేయివేరు, కన్నువేరు, ముక్కువేరు. పర్యవసానంగా స్వగతభేదంఅంటే ఒక వస్తువు, తనలోగల అంతర్భాగాలలో భేదం కలిగిఉంటుందని అర్థం. ఇప్పుడు యీ త్రివిధభేదాల అన్వయం అర్థమయిందా? ఇక విను. ఈలాంటి మూడుభేదాలు బ్రహ్మంలోలేవని ఉపనిషత్తులవాదం. ఆ భావాలు బ్రహ్మవిషయంలో అన్వయంచేద్దాం. బ్రహ్మంలో సజాతీయభేదంలేదంటే మరొక బ్రహ్మం యింతకంటే పెద్దదికాని, చిన్నదికాని, పుల్లదికాని, తియ్యదికాని, ఎర్రదికాని, పచ్చదికానిలేదన్నమాట. ఇక విజాతీయభేదంకూడా బ్రహ్మంలో లేదు. బ్రహ్మంకానిపదార్థం, సాంఖ్యులుచెప్పు ప్రధానంలాంటిదైనా లేదని అర్థం. ఆ బ్రహ్మంలో కన్ను, ముక్కు, చేయి, కాలు, లేక వేళ్ళు, ఆకులు, పండ్లు, పువ్వులాంటి అంతర్భాగాలుకూడా లేవు. కాబట్టి స్వగతభేదం సంగతి కూడా లేనేలేదుఅని ఉపనిషత్తుల తీర్మానం. 'ఏమి ఆ ఉపనిషత్తులు చెప్పిందంతా మనం సమ్మతించాలా?' అంటావా! ఈ విషయం శబ్దప్రమాణంలో కొంచెంగా చర్చించాను. ఉపనిషత్తులు యుక్తి, అనుభవానికి అనుకూలంగా చెప్పుతాయి. కాబట్టి అవి, అందరికీ ప్రమాణంకావాలి. అందుచేతనే వాటిని 'అపౌరుషేయం' అంటారు. అవి మానవమాత్రునిచేత వ్రాయబడ్డవి కావు. అవి సృష్టికిముందే ఉన్నాయట! అందుకనే, వాటిల్లో చెప్పబడ్డవిషయాలను నిర్వివాదంగా ఒప్పుకొనితీరాలి.

ఇలాగ, ఉపనిషత్తులు గట్టిగా చెప్పుతూవుంటే యిక యీ సాంఖ్యులు చెప్పే ప్రధానవాదం, అంటే ప్రధానాన్నిగూర్చి చెప్పేవాదం ఎలా నెగ్గుతుంది? ఆ బ్రహ్మానికి అన్యంగా ఏపదార్థం ఉండటానికి వీలులేకపోతే, యీ ప్రధానానికి స్థానం ఎలావస్తుంది? కాబట్టి యీ ప్రధానమూ లేదు, దీన్ని లోకంలాగా, లేక

జీవులులాగ సృజించే ఈశ్వరుడూ లేడు.

అయితే, యిక యీ సృష్టిని వివరించేగతి ఎలాగా? మరల పెద్దలు ఆలోచించారు. 'కాదుకాదు. ప్రధానంలేనిమాట నిజమేకాని ఆబ్రహ్మం తనం తటతానే యీరూపంగా మారాడు. అంటే లోకంగాను, యీలోకంలోని జీవులుగాను అతడే మారాడు' అన్నారు కొందరు. ఈవిపరీతం ఎక్కడైనా ఉందా? అన్యవస్తువును అపేక్షించకుండా, అంటే యితరవస్తువు సహాయం లేకుండా ఒకవస్తువు, మరొకవస్తువుగా మారుతుందా? పాలు పెరుగు కావాలంటే మజ్జిగఉండాలిగా? మట్టి, కుండకావాలంటే కుమ్మరి ఉండాలిగా? బండి నడుస్తున్నప్పటికీ లాగేవి, తోలేవాడు ఉండాలిగా? అనేదే ప్రశ్న. అలా తొందరపడవద్దు. సాలెపురుగుంది. అది తనలోనుంచే దారాన్ని తీస్తుంది. గూడు కట్టుతుంది. ఆ దారాన్ని తయారుచేయడానికి పత్తినిగాని, సిల్కునుగాని, అది ఎక్కడైనా తెచ్చిందా? తనలోనుండే ఆ దారం తీసింది. అంటే యితరవస్తువుపైన ఆధారపడక, తనమీదనే ఆధారపడి ఆ దారాన్ని తీసింది. దానికే 'స్వాపేక్షికం'గా తయారుచేసిందని అంటారు. స్వ + అపేక్ష, అంటే తనపైన ఆధారపడటం. ఇతరంపై ఆధారపడితే 'పరాపేక్షికం' అంటారు. పర + అపేక్ష, అంటే యితరుల సహాయంవల్లలని అర్థం. అంటే, యీసాలెపురుగు స్వాపేక్షికంగానే ఆదారాన్ని తీస్తుంది. అలాగే ఆబ్రహ్మం కూడా స్వాపేక్షికంగానే యీలోకాన్ని సృజిస్తున్నాడు. ఇతనికి పరాపేక్షతో అప సరంలేదు అంటారు కొందరు. వీరినే పరిణామవాదులు అనిఅంటారు. దీనినే సిద్ధాంతం చేయడానికిఅంటే స్థాపించటానికి, కొన్ని ఉపనిషత్తుల వాక్యాలు కూడా చూపిస్తారు వీరు. ఈ వాదం, మొదటి సాంఖ్యవాదంకంటే బాగుంది. కాని యిదీ చాలాదోషాలతో కూడివుంది.

'ఈబ్రహ్మం దీన్ని ఎందుకు సృజించాడయ్యా' అనేసందేహం కలుగుతుంది. ఈ ప్రశ్నకు సరియైన ప్రత్యుత్తరంలేదు. ఈ ప్రశ్నకు యే యే సిద్ధాంతాలు యే యే సమాధానాలు చెప్పారో, వాటివాటికి తిరుగు సమాధానాలు ఏమిటో విచారించటం మొదలుపెట్టితే, అసలు మనకు కావలసిన 'సాధన



రహస్యం' విషయం అంతర్ధానమై, ప్రస్తుతం నీకు అర్థంకాని శాస్త్రచర్చ వచ్చేస్తుంది. అందుకని ఆ చర్చ ప్రస్తుతం మానేస్తున్నాను.

పోనీ, ఎలాగోఅలాగ సృజించాడయ్యాఅని అందామంటే మరొక చిక్కువస్తుంది. 'ఆసృజింపబడ్డ ప్రపంచం, సాలెపురుగుకు సాలెగూడు వెలుపలగాఉన్నట్లు, బ్రహ్మానికి అన్యంగాఉన్న' దందామాలంటే ఆ బ్రహ్మాయొక్క సర్వవ్యాపకత్వానికి భంగం వచ్చేస్తుంది. 'కాదు ఆ బ్రహ్మానికి లోపలనేఉందని చెప్పుదామా' అంటే ఆ బ్రహ్మాయొక్క అనంతత్వానికి, అఖండత్వానికి ముప్పు వస్తుంది. అంటే, బ్రహ్మంలో స్వగతభేదం ఏర్పడుతుంది. ఆ ప్రపంచం బ్రహ్మానికి అన్యంగాఉంటానికి అసలే వీలులేదు. అన్యంగావుంటే విజాతీయభేదం రాదూమరి! ఇట్టి భేదాలుగాని, మార్పులుగాని, కలగటానికి వీలులేదు. కాబట్టి యిలా యోచిస్తే, యీ సృష్టి ఆ బ్రహ్మానుండి ఎలా జరిగిందో చెప్పటానికి, యీసంకుచితమైన మానవమనస్సుకు సాధ్యంకావటం లేదు. 'అసలు సృష్టి జరగలేదందామా?' అంటే పెద్ద ఎనుబోతులాగ ముందు కన్పిస్తుంటే లేదని ఎలాగంటాం? మనకు తెలియనివిధంగా జరిగిందని చెప్పి తీరాలి.

దీన్నంతా ఆలోచించి శ్రీ శంకరాచార్యులవారు 'వివర్తవాదం' అని, సృష్టికి ఒకసమాధానం చెప్పారు. ఎలాగంటే రజ్జుసర్పభ్రాంతిఅని నీకు పూర్వం చెప్పాను. అంటే ఒకత్రాడును చీకట్లోచూచి, పాముఅని భ్రమ పడటం అన్నమాట. మనం ఆ పామునుచూచి అరిచామే, అప్పుడున్న పాము ఎలా పుట్టింది? అనేదేప్రశ్న. దీనికి తల్లి ఎవరు? తండ్రి ఎవరు? చెప్పగలవా? నీవే కాదు పెద్దపండితులైనా, ఆ శంకరాచార్యులుకూడా చెప్పలేకపోయారు. ఆపాము నిజంగాపుట్టిఉంటే దీపంరాగానే పారిపోతున్నట్లుకనపడాలి. దాన్ని రోకళ్ళతో చావమోది ఉండాలి. అలాకాకుండా ఏమైంది అది మరి? త్రాడులో దూరిందా? లేదు. మనం దీపంతో చూడకముందు ఆ త్రాడులోఉందా? అప్పుడూ లేదు. దీపంతో చూచినతర్వాతఉందా? అప్పుడు అసలేలేదు. ఇక ముందూలేక, వెనుకాలేక, మధ్యలో దానికి తల్లి,

తండ్రిలేక ఎలావచ్చిం దంటావు? పోనీ మధ్యలో అయినా అందరికీ ఉందా? ఆ భ్రాంతిలో ఉన్నవారికే ఉందికాని అందరికీ లేదు. ఎలా వచ్చిందో, ఎలా పోయిందో తెలుసుకోవడానికి సాధ్యంకాకుండా ఆ సర్పం, ఆ త్రాడుమీద భాసించింది అని అంటారు శాస్త్రజ్ఞులు. ఇలా ఏతీర్మానం చేయటానికి వీలు కాలేదుకాబట్టి దీనికి 'అనిర్వచనీయఖ్యాతి' అనిపేరుపెట్టారు శ్రీశంకరులు. అలాగే శ్రీ శంకరులవారి అద్వైతవాదప్రకారం, యీ ప్రపంచం 'ఇలాగ' అని, మనం నిర్దారణ చేయటానికి వీలులేనివిధంగా, అంటే అనిర్వచనీయంగా సృజింపబడ్డది ఆబ్రహ్మంవల్ల. కాబట్టి యీ వివర్తనాదాన్ని అనుసరించి చూస్తే, సర్పానికి త్రాడే సర్వకారణం అయినట్లు, యీ సృష్టికంటా బ్రహ్మమే నిమిత్తోపాదానకారణాలు. రెండును అయినాడు అని తీర్మానం చేశారు.

ఇప్పటికీ పైన జరిగిన గ్రంథంవల్ల ఏమితేలింది? ఈ జీవరూపంగా ఉన్న యీ లోకం అంతా, ఆ బ్రహ్మంవల్ల అనిర్వచనీయంగా సృజింపబడ్డది. సృజింపబడ్డదని అన్నారుకాని అసలు ఏమనాలంటే, సృజింపబడ్డట్లుగా కనబడుతున్నది అనాలి. ఎందుకంటే ఆ పాము, ఆ త్రాడువల్ల సృజింపబడ్డదా? లేదుగా! సృజింపబడ్డమాదిరిగా కనిపిస్తుంది. అలాగే యీ ప్రపంచంకూడా ఆ సజా తీయవిజాతీయస్వగతభేదరహితుడును, అనంతుడును, అఖండుడును, నిర్వికారుడును అయిన ఆ బ్రహ్మంచేత సృజింపబడినట్లు కనిపిస్తున్నదని పర్యవసానం.

ఇలా సృజింపబడ్డది ఆనబడే సృష్టికిని, లేక జీవునికిని, సృజించినది అనబడే బ్రహ్మానికిని కూడికయే 'యోగము' అనే షదం యొక్క అర్థం. ఈ పాడుగైన ఉత్తరాన్ని చదివి అలసి ఉంటావు. చాలకఠినమైన విషయాలను కూడ విన్నావు. కాబట్టి యీ యోగం ఏమిటో, ఎన్నివిధాలో, మొదలైన విషయాలు, తేవు ఉత్తరంలో చూద్దాం.

ఆతడే మన దిక్కు.

ఆతడే మన గమ్యం.



మాతాజీ!

నీకు మరల ఉత్తరం వ్రాయటానికి ఆలస్యం అయినందుకు చింతిస్తున్నాను. కారణం ఏమిటో తెలుసా? ఒంగోలునుండి వ్రాసిన తర్వాత బ్రాహ్మణ మూనూరు వెళ్ళాను. అక్కడ ఆ ఊరివాళ్ళ భక్తి ఉత్సాహాలు నీకు తెలుగా! నాకు వ్రాయడానికి అవకాశం లేకపోయింది. ఎప్పుడూ చుట్టూజనం, ఎక్కడో సంతకీర్తన. కాబట్టి ఎలా వ్రాసేది? సాధ్యమైనంతవరకు, త్వరలో నీ క్షరాల విషయాన్ని పూర్తిచేయాలనే ఉద్దేశ్యముతో, నాకెక్కువ విక్షేపాలు ఉండని కర్లపాలెం వచ్చాను. ఇక వెంటవెంటనే వ్రాయటానికి యత్నిస్తాను.

మొన్నటి ఉత్తరంలో, మొదటిభాగంలో, జ్ఞానులనేవార: స్మృతిలోకంలో శాస్త్రంగాని యిప్పుడుగాని చెప్పుకోదగినంత ఎక్కువగా లేరన్నాను. ఆ

మాటమీద నీకు అధైర్యం కలిగిందా? అలాంటి భయం అవసరమే లేదు. నేను చాలవరకు స్త్రీజనపక్షపాతినినుమా! మొదటినుంచి స్త్రీలకొక అపచారం జరిగింది. అది వేదకాలంలోకాక, తర్వాత పురాణయుగంలో జరిగి ఉండవచ్చు. శారీరకంగా స్త్రీలంటే అబలలు. ఆమాటనిజమే. మానసికంగా మాత్రంకాదని పూర్వం మనం చర్చించిన గార్గి, మైత్రేయి, మొదలైన స్త్రీరత్నాలచరిత్రలే సాక్ష్యం. స్త్రీలు కండబలం లేనివాళ్ళుకాబట్టి, పురాణ కాలంలో పూర్వము కట్టుబాట్లతోపాటు, ఆధ్యాత్మిక కట్టుబాట్లుకూడా స్త్రీలపై పెట్టారు కొందరుపెద్దలు. ఆపెద్దల అభిప్రాయాలు మంచివే అయి ఉండవచ్చు. కాని కాలక్రమేణ స్త్రీలకు, చాలఅపచారం వాటివల్ల జరిగింది. దానికి ఎదుర్కొనలేక ఆడవాళ్ళు లొంగిపోయారు. అందుచేత వేదాలలో కొన్ని మంత్రాలకే కర్తృత్వంగొన్న స్త్రీలు, యిదివరలో చెప్పినట్లు ఉపనిషత్తులకే ఆధారమైన స్త్రీలు, 'వేదాలను స్త్రీలు చదవరాదు' అనేశాసనానికి లొంగిపోయి, ఆధ్యాత్మికవిద్యకే దూరమయి, సర్వం మరచిపోయారు స్త్రీలు. రానురాను శారీరకంగానేకాకుండా, మానసికంగాకూడా 'అబలలం' అనే భావం వాళ్ళలో ఏర్పడి నాటుకుపోయింది. ఆకారణాన అన్నివిధాల కృంగిపోయారు మనఆడవాళ్ళు. కాని, వెంటనే తంత్రశాస్త్రం వాళ్ళకు అండగా నిలిచింది. 'స్త్రీకే మోక్షార్హతగాని పురుషునికికాదు' అని ప్రచండ ప్రచారం సాగించాయి తంత్రశాస్త్రాలు. 'ఈ ప్రపంచాన్నంతా సృజించి, పెంచి, లంఘింపజేసేది ఆదిశక్తినుమా!' అన్నాయి తంత్రాలు. 'బ్రహ్మ, విష్ణు, మహేశ్వరులు యీ పరాశక్తి చేతుల్లో కీలుబొమ్మ' అన్నాయి తంత్రాలు. 'ప్రపంచం అంతా నిజంగా విచారిస్తే స్త్రీత్వమే' అన్నాయి తంత్రాలు. 'ప్రపంచంలో ఏ గొప్పదనంఉన్నా ఆదిశక్తిస్వరూపమేకాబట్టి స్త్రీత్వమే' అన్నాయి తంత్రాలు. 'నోరు కదిలిస్తే శబ్దం. ఆ శబ్దం శక్తిస్వరూపంకాబట్టి స్త్రీత్వం' అన్నాయి తంత్రాలు. 'ఇంతెందుకు జీవత్వమే స్త్రీత్వం' అన్నాయి తంత్రాలు. ఇదంతా నిజం అన్నాడు శ్రీకృష్ణుడు. అదే నేనన్నాడు గీతలో. ఎల్లప్పుడూ ఆడవాళ్ళతోనే ఉండేవాడు. స్త్రీవలె స్తున్నితంగా ఉండేవాడు. అంతేకాదు నిజమాలోచిస్తే కృష్ణుడంటే ఎవరనుకున్నావు? అష్టప్రకృతుల భాత్యలుగా గలిగి, పదారువేల

రహస్యము

కళల చెలికత్తెలుగా గలిగి, దగ్గరున్నట్లుగా ఉన్నా, అతిదూరంగా ఉన్నానని చెప్పుకోడానికో అన్నట్లు నీలవర్ణంగలిగి, మాయకులొంగక మాయాతీతుడనుటకు నిత్యబాలకుడై ఉన్న యీ కృష్ణుడెవరనుకొన్నావు? 'కృష్ణ' అంటే నలుపు. 'కాళి' అంటే కూడా నలుపు. అందుచేత కృష్ణుడంటే సర్వమాయా స్వరూపిణి, జగన్మాత కాళికాదేవియే. సందేహంలేదు. గీతా విశ్వరూపఘట్టం అంతా శ్రీకృష్ణుని ఆదిశక్తిస్వరూపాన్నే తెలుపుతుంది. అందుచేత భాగవత గ్రంథం అంతా స్త్రీలకొరకే, వారి ఆధ్యాత్మికాభివృద్ధికే పోరాడుతుందన్న మాట. స్త్రీలకే స్త్రీడరులాగా వాదించి వాదించి, బోధించి, శాస్త్రాలను చెప్పి, వివరికి తంత్రశాస్త్రప్రబోధకుడైన పరమశివుడు, చూచావా! సగం స్త్రీలయి కూర్చున్నాడు. ఇక మనరామకృష్ణుని విషయం నీకు తెలిసిందే. ఆయన కూడా పురుషులకెంత ప్రాధాన్యం యిచ్చాడో స్త్రీలకు కూడా అంత ప్రాధాన్యం యిచ్చాడేమో అనిపిస్తుంది నాకు. ఎలా అంటావా? స్త్రీయైన కాళికాదేవియే ఆయనకు ఇష్టదైవం. తండ్రికంటే తల్లినే ఎక్కువగా ప్రేమించాడు. స్త్రీ సన్న్యాసిని యైన భైరవిని గురువుగా స్వీకరించాడు. మన శారదాదేవిని భార్యగా చూడక, తన ఇష్టదైవంగా పూజించాడు. ఇట్టి పూజనీయదృష్టిలో, ఆయన పురుషులను చూడలేదని గట్టిగా చెప్పవచ్చును.

దీనియంతటి సారాంశమేమిటంటావా? స్త్రీలు సహజంగా చూస్తే, మానసికంగా, ఆధ్యాత్మికంగాకాని దుర్బలులుకారు. చాలకాలంనుంచి వచ్చిన అభ్యాసంవల్ల పురుషులు అలాభావించడమేకాక స్త్రీలుగూడా అలా అనుకుంటూ అనదలైపోయారంటున్నాను. అర్థం అయిందా? కాని స్త్రీలు మరల పూర్వపుటొన్నత్యాన్ని ఎలా పొందాలంటావా? విను చెప్పుతాను. వేదాల్లోనైనా, స్త్రీపురుషరూపమైన యాలింగభేదాన్ని ఎత్తకుండానే అన్నారుగదా, 'నాయమాత్మా బలహీనేన లభ్యః' అంటే ఆయాత్మ బలహీనునిచేత పొందబడేది కాదు అని. బలహీనత్వం, అనగా కాయకం అంటే శారీరకం కానేకాదు. అలాగైతే అన్నివంకర్లుగల అష్టావక్రమహర్షి ఎలా సిద్ధత్వం పొందాడు అంటాం. కాబట్టి ఆ వాక్యానికి అర్థం ఏమనాలి? అంటే మానసికంగా బలహీనులు, అంటే అర్థజ్ఞానశూన్యులకు ఆత్మసాధ్యంకాదని అర్థం. ఆధ్యాత్మికబలహీను

అంటే పూర్వసంస్కారం లేనివాళ్ళకు సాధ్యంకాదన్నమాట. విద్యాబుద్ధులున్న వాళ్ళకే మంచి సంస్కారాలు ఏర్పడుతాయి. మరి, ఆత్మ ఎలా లభ్యంఅవుతుందంటే, ఆ ఉపనిషత్తులు ఏమంటున్నాయి? 'త్యాగేనైకే' అనిఅన్నాయి. అంటే యోగసూత్రాల్లో, శ్రీపతంజలిమహర్షికూడా చెప్పినట్లు 'అభ్యాసవైరాగ్యాభ్యాం' అంటే అభ్యాసంచేత, వైరాగ్యంచేత ఆత్మను పొందగలుగుతారు. ఎవరు? దీనిలో ఆడ, మగ, విచక్షణ ఎక్కడైనాఉందా? దివిటీలు పెట్టి వెతికినాలేదు. కాబట్టి యీఅభ్యాసవైరాగ్యాలు క్షుణ్ణంగా ఎవరు పొందుతారో, వాళ్ళు శ్రీలైనాసరే, పురుషులైనాసరే ఆ ఆత్మను పొందితీరాలి. ఈ వైరాగ్యం ఎలా పొందాలి అంటావా? అభ్యాసంచేత, సత్సంగత్యంచేత. ఈ అభ్యాసవైరాగ్యాలవిషయం అవకాశాన్నిబట్టి మరొకపర్యాయం చెప్పుతాను. అందుకని నా ఉద్దేశ్యంప్రకారం ఎవరైనాసరే, శ్రీ అయినంతమాత్రాన ఆత్మలాభం దొరకదని ఆధైర్యం పొందరాదు. ఆత్మానుభూతికి గ్రంథాల్లో చెప్పబడ్డ సర్వలక్షణాల్ని పొందడానికై, తగినఆర్తితో యత్నిస్తే, తప్పక పురుషులపై శ్రీలుగూడా పొందుతారని నానమ్మకం. అలాగే నీవుసైతం యీ దృష్టితోనే, యీ దైవమార్గాన్ని నిర్భయంగా నడవవలసిందని నా హృదయపూర్వకమైన సలహా. అంతేకాదు. నీవు చిన్నదానివికాబట్టి యిది నేను నీకిచ్చే ఉపదేశంఅని కూడా చెప్పుతాను.

ఇక మరల మనగ్రంథవిషయానికి వద్దామా! మొదట్లో, ముక్తిని పొందటానికి నాలుగుమార్గాలు పెద్దలు చెప్పుకొచ్చారని చెప్పాను. ఈ నాలుగుమార్గాలు అనేటప్పటికీ ఒకసందేహం కలుగుతుంది. అది ఏదంటే, యీ చెప్పబడ్డ నాలుగుమార్గాలు వేరువేరుగా ముక్తిని కలుగజేస్తాయా? ఒకటైనతర్వాత ఒకటిగావచ్చి ముక్తికి దారి తీస్తాయా? లేక అన్నింటిని ఒకేసార్థిగా ప్రారంభించి ఆచరించాలా? ఈవిషయం చాలాముఖ్యం. అంతేకాదు కఠినం. అందుచేతనే పూర్వకాలంలో యీవిషయాన్ని చాల చర్చించారు పెద్దలు. ఒక్కొక్కరు ఒక్కొక్కదానికి ప్రాధాన్యం యిచ్చారు. అందుచేత లోకంలో యిన్నిమార్గాలు, అంటే యిన్నిమతాలు ఏర్పడ్డాయి. కాని కొంచెం సూక్ష్మంగామాత్రంచూస్తే, నిష్పక్షపాతంగాచూస్తే మనకేవిశదం అవుతుంది. అంతేకాదు. ఈ భేదాలు,

పోట్లాటలు, సాధనచేయకుండా కబుర్లు చెప్పేవాళ్ళకేకాని సాధకులకు ఉంటా వికే వీలులేదు. ఎందుకంటావా, సాధన చేసేవాడికి మార్గం ఏదిముందు, ఏది వెనుక అనే రహస్యం బాగా తెలుస్తుంది. కాబట్టి వాడు యీ వ్యర్థతర్కాలలోకి దిగనేదిగడు. ఈ రహస్యం తెలుసుకోవాలని తనను ఆశ్రయించినవాళ్ళకు చెప్పేస్తాడు. ఆ రహస్యం యిది.

మొదట కర్మయోగం, తర్వాత రాజయోగం, తర్వాత భక్తియోగం, చివరికి జ్ఞానయోగం వచ్చేస్తుంది. మొదట్లో, యీ ప్రపంచంలోఉన్న కష్ట సుఖాలను చూచి, అవి క్షణికం అనేరహస్యాన్ని గ్రహించి, 'ఎలాగ ఎప్పుడూ సుఖంపొందే మార్గం' అని ఆలోచిస్తుండే మానవునికి, వేదాలు కర్మకాండను బోధించాయి. ఈ కర్మకాండలోఉన్న రహస్యంఅంతా పరలోకంలో సుఖాల కొరకు తంటాలుపడటం. ఈ కర్మకాండను అనుసరించాలంటే దేహం ఆరో గ్యంగాఉండాలి. అందుకనే అష్టాంగమార్గంగాఉండే యోగమార్గం అవసరం అవుతుంది. అంటే కర్మమార్గంలోకి దిగేటప్పటికి, దేహపటుత్వంకోసం ఆసనాలు, నాడీపటుత్వంకోసం ప్రాణాయామాలు, బుద్ధినిలకడకోసం ప్రత్యాహార, ధ్యాన, ధారణ, సమాధులు మొదలైనవి కావాల్సివస్తాయి. ఈ విషయాలు వివరించివ్రాస్తాను తర్వాత. ధ్యానంఅంటే ఏమిటో అనేటప్పటికి, ఆ యోగసూత్రాల్లోనే 'ఈశ్వరప్రణిధానాత్' అని ఈశ్వరుడు చెప్పబడతాడు. ఆ ఈశ్వరుడు సర్వవ్యాపకుడని, అతన్ని ధ్యానించాలని, అతన్నే ప్రణవం అనాలని మొదలైన విషయాలు అక్కడ చెప్పారు. అంటే, స్వర్గభోగాలపైఉండే బుద్ధి భగవంతునిపైకి మరలుతుంది. భక్తియోగంలో భగవంతుడొకడు కలడని, అతడు సృష్టిష్టితిలయకర్తఅని, అతన్ని పొందాలని మొదలైన విషయాలమీదికి బుద్ధి ప్రసరించేటప్పటికి, 'భగవంతుడు ఆకారం కలవాడా? నిరాకారుడా? గుణాలున్నాయా? లేవా? సృష్టి ఎలాచేస్తాడు? ఎందుకు చేస్తాడు?' అనే కోతానుకోట్ల సందేహాలు బుద్ధిసూక్ష్మతగల ప్రతివ్యక్తికి కలుగుతాయి. ఆ సందేహాలు కలగటంతోనే జ్ఞానమార్గంలోకిదిగినట్లే. ఈ సంకుచితమైన రూపంతో, గుణాలతోఉండే భగవంతునిపై భక్తిఅడుగంటి, వీటికన్నిటికి అతీతమైన ఆత్మమీదికి బుద్ధి తిరుగుతుంది. ఈ బుద్ధి పరిపక్వం అయ్యేటప్పు



టికి 'ఆ ఆత్మ నేనే' అనే స్థితివచ్చి, ఆ అద్వితీయమైన ఆనందంలో మునిగిపో  
యేటప్పటికి, జ్ఞానమార్గం సిద్ధించిందన్నమాట. ఇది యీ మార్గాల్లో ఉన్న  
రహస్యం. అలాగే సాధనమీదనే ఆధారపడి, ఆ ఆత్మస్థితిని తెలుసుకోవాలని  
పూనుకున్నవాళ్ళంతా, యీ మార్గాన్నే అనుసరించితీరాలి. లేకపోతే, ఎన్ని  
జన్మలకైనా వాళ్ళు యీ ఆత్మానందాన్ని పొందనేలేరు.

ఇక ఆ మార్గాలు, అంటే యోగాలు ఏమిటో చూద్దామంటావేమో!  
ఆ విషయం తర్వాత చెప్పుతాను. లేకపోతే కష్టం. ఎందుకంటే, యీ  
మార్గాల్లో ప్రవేశించాల్సిందేనే నీవడిగే సాధనరహస్యాన్ని పొందిఉండాలి. ఈ  
సాధనసంపద పొందకముందే యీ మార్గాలు ఎలా అర్థం అవుతాయి? కాబట్టి  
ముందు మనస్రక్షమ తీర్మానంచేసి, తర్వాత అవసరాన్నిబట్టి యీ నాల్గు  
యోగాల్ని వేరువేరుగా వివరంగా నీకు చెప్పేస్తాను. కాబట్టి దీన్నిముందు అర్థం  
చేసుకో.

ఆతడే మన దిక్కు.

ఆతడే మన గమ్యం.



## కర్మయోగము

సోదరీ మూతాజీ!

క్రిందటి ఉత్తరాన్ని, బాగా అవగాహనం చేసుకొని ఉంటావు. కాని, యోగాలవిషయం నేను చివరవ్రాసిన మాటలకు నీకు చింత కలిగిందనుకుంటాను. 'పోనీ క్లుప్తంగానైనా తెలుసుకోకపోతే, ఆ విషయాన్ని గ్రహించాలనే కాంక్ష మనసులో ఉండిపోతుంది. ఆకారణంచేత యీ ప్రస్తుతాంశాలనే గ్రహించలేకపోతానేమో! అందుచేత కొంచెంగానైనా చెప్పండి' అంటున్నావా? అదీ నిజమే. నీ ఆర్తికి చాలా సంకోషం. అయితే చెప్పుతాను శ్రద్ధగావిను.

యోగాల్లో కర్మమార్గం మొదటిదన్నానుకదూ! అసలు పరిణామచక్ర ప్రకారం అజ్ఞానిగాఉండే మానవుడు, యీ ప్రపంచవిషయాల్ని అనుభవిస్తూ ఉంటాడు. 'పరిణామచక్రం' అంటే ఏమిటో తెలిసిందా? నీవు పుట్టినపుడు ఎంతపిల్లవో తెలుసునా? జానాబెత్త పిల్లవు. క్రమక్రమంగా నీ దేహం, పాలు,



అన్నం మొదలైన ఆహారపదార్థములచేత పోషించబడి పెద్దదయింది. ఇప్పుడు పాడుగయ్యావు. అలాగే యింకా నీ దేహంలో, కాలంజరిగినకొద్దీ అనేకరకాల అభివృద్ధి కలుగుతూ వస్తుంది. దీన్ని 'శారీరకపరిణామం' అంటారు. అలాగే చదువులోకూడా. మొదట్లో 'ఓనమాలు' దిద్దుతూ, తర్వాత మూటలు, అట చిన్నకథలు, పాటలు, పిమ్మట పెద్దపుస్తకాలకు వచ్చావు. అలాగే యింకా చదివి, అనేకగ్రంథాల్లో పాండిత్యం, అనేక భాషల్లో ప్రావీణ్యం పొందుతావు. ఇలా విద్యాభివృద్ధిని 'విద్యాపరిణామం' అంటారు. విద్యాపరిణామంలో బుద్ధి వికాసం పొందుతూఉంటుంది కాబట్టి దాన్ని 'మానసికపరిణామం' అని కూడా అంటారు. ఈ రీతిగానే వుంటుంది 'ఆధ్యాత్మికపరిణామం'. బుద్ధి, తాకికవిషయాల్లోకాక దైవికవిషయాల్లో అభివృద్ధి చెందుతూఉంటే దీన్ని ఆధ్యాత్మికపరిణామం అంటారు. ఇది చాలాసూక్ష్మంగా జరుగుతుంది. అందుకని గ్రహించటంకష్టం. అయినా ముఖ్యంగా గ్రహించిఉండాలి. ఈ ఆధ్యాత్మికపరిణామం, పైచెప్పిన యోగాలరూపంగా ఉంటుంది. ఈ పరిణామంలో కర్మమార్గం మొదటిమెట్టుఅందాం.

ఈ మొదటిమెట్టుకు పూర్వం, మానవుడు కేవలం పశుప్రాయుడు. వీడికి తన శారీరకసౌఖ్యాలు, తనస్వార్థం, తనఆయుష్యం, తనఆరోగ్యం అన్న ట్లుగా ఉంటాయి. అప్పుడు వీడొక అడివిమనిషి అనుకో. వాడిలో ప్రధాన గుణం తమస్సు. ఈ గుణాలు మూడున్నాయి. అందులో తమస్సుకు మత్తు, నిద్ర, ఆలస్యం, అలసట, మూర్ఖత్వం మొదలైన సర్వారిష్టగుణములు ఉంటాయి. రెండోగుణం రజస్సు. దీంట్లో అహంకారం, అహంభావం, క్రూరత్వం, తొందరపాటు, దర్పం, చురుకుదనం మొదలైనవేగాక, తెలివి, కార్యశూరత్వం, పౌరుషం మొదలైన మంచిలక్షణాలుకూడా ఉంటాయి. ఇక మూడోగుణమైన సత్వంలో అన్నీ మంచిలక్షణాలే! సత్యసంధత, అహింస, సంతోషం, బుద్ధికుశలత, ప్రేమ, దయ, యిలాంటి చెప్పటానికి వీలులేనన్ని మంచిలక్షణాలు ఎన్నోఉంటాయి. ఈ చివరలక్షణంతోనేఉంది ఆధ్యాత్మిక పరిణామంఅంతా. ఎంతసత్వగుణం ఎక్కువ అవుతుంటే అంతఆధ్యాత్మికాభివృద్ధి అన్నమాట. మానవుడుఅంటే యీ మూడుగుణాల కలయిక. ఒక్క-

గుణంమాత్రమే ఎవరికిఉండదు. 'అంటే కేవలం సిద్ధులకుగూడ, జ్ఞానులకు గూడ ఒక సత్వగుణమేకాకుండా తమస్సుకూడా ఉంటుందా' అంటావేమో! అట్టివారికికూడా యీమూడుగుణాలూ ఉంటాయి. కాని సత్వగుణం చాల ఎక్కువగా ఉండటంచేత రజస్తమోగుణాలు అప్రధానమై, చెప్పుక్రింద తేళ్ళ లాగ లేనట్టేఉంటాయి. అలాగే అజ్ఞానియై తమోగుణంతోనిండిన యీ అడవిమనిషిలోగూడ సత్వరజోగుణాలున్నప్పటికీ, ముఖ్యంగా సత్వగుణం లేనట్టేఉండి, తమోగుణమే తాండవిస్తూఉంటుంది. అందుకనే వాడికి యితర ప్రాణంతీయటంఅంటే చాలసులభం. వెనుకాడడు. వాడిలో మంచి అనేదే లేదా అనిపిస్తుంది. అలాంటివాడు కొంతకాలం యీలోకంలో, యీ భార్యా బిడ్డలతో కష్టసుఖాలు అనుభవించినతర్వాత, వాడికి 'యీ సుఖాలు ఎప్పటికీ ఉండవే' అనేజ్ఞానం కలుగుతుంది. అప్పుడేమిచేస్తాడు? ఈ సుఖాలన్నీ శాశ్వతంగాఉండే ఉపాయానికి తంటాలు పడుతూఉంటాడు. 'నీకు పిల్లలు కావాలంటే దశరథుడిలాగా 'పుత్రకామేష్టి' అనేయజ్ఞం చేయరా' అనే శాస్త్రవాక్యం వింటాడు. బలేబాగుందంటాడు, చేస్తాడు. ఇలాగే, వేదాల్లో పిల్లలకొరకే కాకుండా, ధనంకావాలంటే, భార్యకావాలంటే, భర్తకావాలంటే, పశువులు కావాలంటే, ఒకటేంటి మనకేదికావాలన్నా వాటిని పొందటానికి, వాటివాటికి తగిన యజ్ఞాలు, యాగాలు, వ్రతాలు, యిలా ఎన్నింటినో చెప్పేశారు పెద్దలు. వాటిలోకి దిగుతాడు మనఅజ్ఞాని. ఇహంఅంటే యీలోకానికి సంబంధించిన సుఖాలకై యీకర్మకాండలో ప్రవేశిస్తాడు. కాని యింకాకొంచెం బుద్ధి వికాసం పొందేటప్పటికి, 'యీలోకసుఖాలు శాశ్వతంగాఉండే దిక్కుందా' అని ఆలోచిస్తాడు. అప్పుడు వీడికి శాస్త్రం ఏమంటుందంటే 'ఒరే! మరికొన్ని యజ్ఞాలు చెప్పుతాను. వాటిని చేశావంటే ఆ సౌఖ్యాలు శాశ్వతంగాఉండే ఉపాయం చెప్పుతాను' అంటుంది. 'అయితే యీ సుఖాలు యీ లోకంలోమాత్రంకాదురా అబ్బాయీ! మరొకలోకంలో' అంటుంది. 'అయ్యయ్యో! ఈ భార్యసుఖాన్ని ఎలావదిలేది? ఈ మేడను ఎలావదిలేది? మొన్ననే కొన్నానే, ఆ పెట్రామాక్కులైటుసంగతి ఎలాగ?' అంటాడు వాడు. 'ఒరే వెర్రివాడా! ఈ నీ భార్యకంటే చక్కనైనరంభను నీకే యిస్తాను. అక్కడ

బంగారుమేడలో నిన్ను ఉంచుతాను. వెధవలైట్టుకోసం ఎందుకేడుస్తావు? ఆ బంగారుమేడలో రత్నాలే, వజ్రాలే దీపాలురా! ఇంతెందుకు? ఇప్పుడు యీ లోకంలో నీవు కలనైనా కని, విని, ఎరుగని సుఖాలలో నిన్ను వుంచేస్తాను. కాబట్టి యీ 'జుజ్జాన్నిచెయ్యి' అంటాయి శాస్త్రాలు. అంటే యీ యిహ సౌఖ్యాలమీదనుండి వీడిబుద్ధి తీసి పరసౌఖ్యాలమీద యీ శాస్త్రాలు పెట్టుతాయి అన్నమాట. అందుకు వాడేమంటాడు? 'ఎస్, ఆల్ రైట్' అంటాడు. ఇది కర్మయోగంలోవుండే రహస్యం. అంటే కర్మయోగంపల్ల ప్రపంచవిషయాల మీదఉండే బుద్ధి పరవిషయాలమీదికి పోతుందని అర్థం. అందుచేత మూడు యోగాలలో అవసరమయ్యే వైరాగ్యం, యీ కర్మయోగంలో అంకురిస్తుంది. కేఫలం తమస్సులోనుంచి బుద్ధి రజస్సులోకిదిగి, ప్రవృత్తి చురుకుదనానికి దారి చూపుతుంది.

కాని యీ కాలంవారు, కర్మయోగానికి మరొక అర్థం తీశారు. ఈ అర్థం భగవద్గీతకాలంనుండి వచ్చింది. 'ఇన్ని కాలాలున్నాయా?' అంటా వేమో! మనకు తెలియని, అంటే ఎవరు చెప్పలేనికాలంలో పుట్టాయి వేదాలు. అందుకే అవి అనాదులు. అంటే ఆది, లేక పుట్టుక లేనివి అని అర్థం. తర్వాత వచ్చాయి యీ పురాణాలు. పురాణాలలోనిది మహాభారతం. ఆ మహాభార తంలో భాగం భగవద్గీత. అందుచేత భగవద్గీత వేదాలతర్వాత విషయం అని తీర్మానం. భగవద్గీతకు పూర్వం గ్రంథాలను చూస్తే యీ క్రొత్త నిర్వచనం కర్మ యోగానికి లేనేలేదు. ఆ గ్రంథాలలో ప్రవృత్తి, నివృత్తి, అనేకాని కర్మను సూచించే పదాలేలేవు. ప్రవృత్తి అంటే ప్రపంచసంబంధం కలిగిఉంటుంది. నివృత్తి అంటే సంబంధంలేకుంటుంది. ప్రవృత్తి క్రింద వస్తాయి బ్రహ్మచర్యం, గార్హస్థ్యం, వానప్రస్థం అనే మూడు ఆశ్రమాలు. ఇక నాల్గవ ఆశ్రమమైన సన్న్యాసం, నివృత్తి క్రింద వస్తుంది. ఈ ఆశ్రమాలు పూర్వపద్ధతిలో ప్రస్తుతం లేకపోయినా వాటిని గూర్చి కొంచెం తెలుసుకోవాలి.

వివాహం కాకముందు, ఎనిమిదో ఏట ఉపనయనం కాగానే, అరణ్యాలలో, మునిష్యులలో ఉండే గురువులదగ్గరకు వెళ్ళి, ప్రపంచసంబంధం అసలే

లేకుండా వేదాన్నిచదువుకోవాలి. ఆ కాలాన్ని 'బ్రహ్మచర్యాశ్రమం' అంటారు. అప్పుడు యీ బ్రహ్మచర్యానికి చాల నియమాలుంటాయి. అప్పుడే అతనికి, ఆధ్యాత్మికవిద్యలో ప్రవేశం. తర్వాత, తానుగడించిన యీ విద్యను పొందటానికి, వలసిన గుణాలు సంపాదించటానికి అవకాశంయిచ్చే 'గృహస్థాశ్రమం' లో దిగుతాడు. అంటే వాడిబుద్ధి, అప్పుడైనా భార్యాబిడ్డలు, ధనధన్యాదుల మీదనేఉండక, తాను పొందవలసిన ఆధ్యాత్మికఅనుభవాలు, వాటికనుగుణ మైన గుణాలమీదనే ఉండాలి. ఇలా కొంత కాలంఉండి, తర్వాత బిడ్డలకు సర్వంయిచ్చేసి, తాను, తనకు అత్యవసరపరిచర్యలు చేయటానికి తన భార్యతోగూడ అరణ్యంలోకి వెళ్ళి, తపస్సుకు యత్నించటం 'వానప్రస్థం'. తర్వాత, ఏవిధమైన ప్రపంచసాయముకొరక అతీతంగాఉండటం 'సన్న్యాసం'. ఇవి నాలుగు ఆశ్రమాలు. ఇవి, యీ రూపంగా కాకపోయినా మరొకవిధంగా మనమనస్సు గట్టిపడి ఆధ్యాత్మికానుభవానందాల పొందే యోగ్యత కల్గేవరకు, ఆయోగ్యత కలగటానికి, యీయాశ్రమక్రమం తప్పకవస్తూనే ఉంటుంది. ఇప్పుడు యీకడపటి సన్న్యాసం తప్ప యితరమైన మూడుఆశ్రమాలు ప్రవృత్తిమార్గం అనవచ్చు. నాల్గవది నివృత్తి అవుతుంది. పై విభజనలో వానప్రస్థాన్ని ప్రవృత్తిలోవేశాం. కాని నిజానికిఅది ప్రవృత్తికాదు, నివృత్తికాదు. మరేమంటే రెంటియొక్క సంక్రమణం, అంటే కలయిక. ఆ స్థితిలో కర్మ చేస్తాడు కాని తనకొరకుకాదు, లోకంకొరకు. అంటే తానుచేసే నిత్య, నైమిత్తికకర్మల ఫలితం తానుకోరడు. ఇతురలకొరకై చేస్తాడని చెప్పవచ్చు. నిత్యకర్మఅంటే స్నానసంధ్యావందనాదులని అర్థం. నైమిత్తిక కర్మంటే అప్పుడప్పుడుజేసే వ్రతాలు, యాగాలు మొదలైనవి అన్నమాట. వీటినన్నింటిని ఆ వానప్రస్థుడు, వాటిఫలితాలను తనకొరకై కోరకుండా చేస్తాడు కాబట్టి 'నిష్కామంగా' చేస్తాడు అనవచ్చు. అంటే ఫలాపేక్షలేకుండా అనిఅర్థం. ఈ స్థితి ప్రవృత్తికి, నివృత్తికి మధ్యలోఉండే వంతెనలాంటి దన్నమాట. ఈ స్థితినిగూర్చి, ఆ నిష్కామకర్మ విధానాన్నిగురించి వివరించ వలసివచ్చింది గీతలో.

ఈ అర్థాన్ని పట్టుకున్నారమ్మా మనపెద్దవాళ్ళు కొందరు. ముఖ్యంగా,



యీనూత్నభావాన్ని బయటికి లాగినవారందరికి నాయకుడు శ్రీ బాలగంగాధర తిలక్. ఈయన అసమానమైన పండితుడు. అందుచేత, చాల సమర్థతతో 'గీతారహస్యం' అనే పెద్దగ్రంథాన్ని వ్రాసి, నిష్కామకర్మను ముందుకు తెచ్చాడు. దీన్నే గాంధీమహాత్ముడు, యింకాఅనేకులు యిప్పుడు అనుసరిస్తూ ప్రచారం సాగిస్తున్నారు.


ఈ భావంవారుఅనేది ఏమిటంటే 'కర్మ' అనగా వేదాలలోచెప్పే యజ్ఞ యాగాదులేకాదు, లేక మీ నిత్య, నైమిత్తికకర్మలూ కాదు. అసలు కర్మ అంటే ఏమిచేసినా కర్మే. చివరికి నిద్రపోతున్నా, గాలి పీలుస్తున్నా కర్మే. అందుకని కర్మచేయకుండా, ఏ జ్ఞానికూడా ఉండడు, ఉండలేడు. కాబట్టి మనం చేసే కర్మయొక్క ఫలితంమీద ఆసక్తిలేకుండా చేయాలి. అదే నిష్కామకర్మ. దాన్నే మనం 'అనాసక్తియోగం' అనవచ్చు. దీన్నిగూర్చి శ్రీకృష్ణభగవానుడుకూడా అన్నియోగాలకంటే ఉత్తమయోగంయిదే అన్నాడు. ఆకారణంవల్ల 'యితర యోగాల ప్రసక్తిలేకుండానే యీనిష్కామకర్మయోగం చేస్తే మోక్షం సిద్ధిస్తుంది' అనిఅంటారు యీ ప్రముఖులంతా. యజ్ఞయాగాదులరహస్యం మర్చిపోయి, ఉపనిషత్తులభావం తెలియని మనకందరికి నిజమే అనిపిస్తుంది. కాని అసలు నాలుగు యోగాలలోఉన్న కర్మయోగం యిదికాదు. అయినా యీ కొత్తనిర్వచనంలోగూడ గొప్పదనం ఉంటుందేత, మనందీన్ని అయిదో యోగంక్రింద తీసుకోవచ్చును. అయితే దీన్ని కర్మ, యోగ, భక్తిమార్గాల అన్నింటిలో అంతర్గతంగానో, లేక కర్మయోగానికి, యోగమార్గానికి మధ్యనో ఉంచవచ్చు. దీన్ని సక్రమంగా అనుసరించామంటే, ఆ శాస్త్రుంచెప్పే కర్మయోగంకంటే, యీ నూతనకర్మయోగం వైరాగ్యాన్ని పెంపొందింప చేస్తుంది. అయితే 'దాన్ని తొలగించి దీన్ని పెట్టరాదుటయ్యా' అంటే అది కూడదు. వేదంలో మూడు భాగాలుంటాయి. మొదటిది 'కర్మకాండ' అంటారు. దానిలో యజ్ఞయాగాదిరూపమైన కర్మయోగాన్నే చెప్పారుకాని యీ కొత్తకర్మయోగాన్ని బోధించలేదు. తర్వాత 'బ్రాహ్మణము' అనేవి రెండోభాగం. వీటిల్లో ఎక్కువగా ఉపాసనలుంటాయి. ఇదంతా చాలవరకు భక్తియోగానికిసంబంధం. ఇక మూడోభాగం 'ఆరణ్యకా' అంటారు. ఇవే ఉప

నిషత్తులభాగం. దీన్నే జ్ఞానమార్గం అంటారు. అందుచేత, వేదం మూడు మార్గాలు ప్రత్యేకప్రత్యేకంగా చెప్పే ఉంది. ఈ కర్మయోగం తీర్మానం చేయ బడే ఉంది కాబట్టి, దాన్ని మార్చటానికి వీలులేదు. కాని యిప్పుడు రాజ యోగాన్ని చేర్చినట్లు, యీ నిష్కామకర్మయోగాన్ని కూడా అయిదోదాన్నిగా చేర్చుకుంటే తప్పులేదు.

ఇలాగ పర్యవస్థానానికి మనకు తేలేదేమిటంటే, మొత్తానికి కర్మయోగం వల్ల చిత్తశుద్ధికలిగి, బుద్ధి ప్రపంచవిషయాలలో మునిగిపోకుండా, యీ సంకుచిత విషయదృష్టినుండి బయల్పడి, నిష్కల్మషమైన భక్తితోకి పోతుంది. ప్రస్తుతం ఆచరణలోలేని, శాస్త్రాలు చెప్పే కర్మయోగంకంటే, అందరికి ఆచరణయోగ్యంగా ఉండే యీ నిష్కామకర్మయోగం, ప్రస్తుతకాలానికి చాలా మంచిది. ఇట్టి అనుష్ఠానంవల్ల ఆధ్యాత్మికపరిణామంలో, యికముందు అవసరం అయ్యే సత్వగుణం చాల అభివృద్ధి అయి, యిక రాబోయే ఆధ్యాత్మిక మార్గాన్ని సున్నితంచేస్తుంది. ఇది కర్మయోగం. అంటే, అమ్మాయీ! కర్మయోగంలో నీకు చాల ఉపయోగపడేది ఏమిటనుకున్నావు? మొదటినిర్వచనం అంటే వేదకర్మవిషయం నీకు అవసరంలేదు. తిలక్, గాంధీమహాత్ములు చెప్పే భావం చాల ముఖ్యం. దీన్నే నీవు బాగా అర్థంచేసుకొని, ఏ పని చేసినా, ఆ పని వల్ల కలుగబోయే ఫలితంమీద కాంక్షనువదిలి ఆ పనిని చెయ్యాలన్నమాట. ఈ విషయాన్ని గ్రహించి, ఆచరించి, తర్వాతయోగాలకు నీ బుద్ధిని తయారుచేసి సిద్ధంగా ఉండు.

ఆతడే మన దిక్కు.

ఆతడే మన గమ్యం.





## రాజయోగము - యమము - అహింస

ప్రియమైన సోదరీ మాతాజీ!

నిన్నటిదినం కొంతవరకు కర్మయోగంతంటే ఏమిటో విన్నావు. ప్రస్తుతం అంతవరకుచాలు. అసలు యీ కర్మయోగాన్ని అభ్యసిస్తేనేగాని మన చిత్తం నిర్మలంకాదు. ఆ చిత్తనిర్మలత్వం కలిగితేగాని, ఆధ్యాత్మికమార్గంలో ముందడుగు వేయటానికి వీలులేదు. పైకెన్నివేషాలు వేసినా, 'చిత్తశుద్ధిలేని శివ పూజలేలయా' అని వేమన్నఅన్నట్లు ప్రయోజనం ఏమాత్రంలేదని నమ్ము. అంటే యీ కర్మయోగం, యికముందు కట్టబడబోయే ఆధ్యాత్మికసాధాని కంతటికి పునాదిఅనుకో. పైకి ఎన్ని తళుకులు రంగులువేసినా, పునాది గట్టిలేక పోతే ఆ సాధం ఎంతకాలం ఉంటుంది? అందుకని ముందు సాధకుడు కర్మలో ఆరితేరాలి. దీన్ని అనుసరించే రామానుజాచార్యులు, బ్రహ్మసూత్ర భాష్యంవ్రాస్తూ, మొదటి సూత్రానికి పూర్వమీనూంసారూపమైన కర్మ యోగానంతరం బ్రహ్మజిజ్ఞాసచేయాలని గట్టిగా చెప్పాడు.

ఇలా కర్మ చేస్తూఉంటే, కర్మసిద్ధికి కొన్నికట్టుబాట్లు అవసరంగా తోస్తాయి. వాటిని సాధ్యం చేసుకొంటేనేగాని, కర్మ సక్రమంగా చేయటానికి వీలులేదేమో అనిపిస్తుంది. అంటే, కొన్నాళ్ళు కర్మ చేసినతర్వాత యీ అవసరాలన్నీ ముందుకు కనిపిస్తాయి. వాటినన్నింటిని చేర్చి, పూర్వకాలంలోనే పతంజలి అనేమహర్షి ఒకగ్రంథం వ్రాశాడు. దాన్నే 'యోగసూత్ర' అంటారు. ఈ గ్రంథం నాలుగధ్యాయాలుగా ఉన్నప్పటికీ, మన ప్రస్తుత విషయానికి రెండో అధ్యాయమైన సాధనప్రకరణం, మూడోదైన విభూతిప్రకరణం ముఖ్యం. కర్మకు ఉపయుక్తమై, తర్వాత భక్తి, జ్ఞానయోగాలకు ముఖ్యమైన లక్షణాలన్నింటిని పతంజలిమహర్షి క్రోడీకరించి, వాటిని విభజించి, ఎనిమిది సోపానాలుగా చేప్పేశాడు. దీన్నే 'అష్టాంగయోగం' అంటారు. ఈ 'అష్టాంగయోగం' లో చెప్పబడే విషయాలు చాలాముఖ్యం అన్నాను. అసలు సాధనసంపత్తిఅంటే యీవిషయాలే అనికూడా చాలావరకు చెప్పవచ్చు. కాబట్టి, యీ విషయాలు చాలాజాగ్రత్తగా నీవు అర్థం చేసుకోవాలి. వాటిని నీ నిత్యజీవితంలో ఆచరించాలి. అప్పుడే మన గ్రంథాలలోచెప్పబడ్డ, చెప్పబడని అపూర్వమైన అనుభవాలనుపొంది ఆనందిస్తావు. ఈరహస్యాన్ని తెలుసుకోలేక, చాలామంది వీటితో అగత్యంలేకుండానే కర్మఅంటూ, భక్తిఅంటూ, జ్ఞానంఅంటూ కబుర్లు చెప్పుతూ, ఆ కబుర్లతోనే తృప్తిపొందుతూ ఉంటారు. ఇలా పునాది గట్టిలేకపోవటంచేత, వాళ్ళకు అనుభవాలనేవి రానేరావు. ఒకవేళ ఏదో అనుభవం, తమ తాత్కాలికమైన ఉద్రేకంచేతగాని, లేక స్వద్గురు అనుగ్రహంచేతగాని కలిగినా, అది నిలవక, ఆ అనుభవం పూర్తిఅయిన మరుక్షణమే మామూలు మనుష్యుల్లాగ ప్రవర్తిస్తుంటారు. అందుచేత, నీవు వాళ్ళుపడే పొరపాటుపడకుండా, వీటిని సాధించి పొందటానికై యత్నించుతల్లీ! ఎప్పుడైతే మనం తీవ్రంగా ఒకదానికై యత్నంచేస్తామో, అప్పుడు అదితప్పకుండామనకు లభ్యం అవుతుంది. 'అలాకాదు, భగవంతుని అనుగ్రహం ఉండాలి' అంటారు కొందరు. కాని ఆ మాటలున్నయ్యే చేతగానివాళ్ళమాటలు. చేసి సాధించే శక్తి లేని బలహీనులమాటలు. ధీరులంటే ఎలాగైనా సాధించాలని పట్టుదలతో యత్నించేవారన్నమాట. తీవ్రయత్నం వెనువెంటనేఉంటుంది ఫలితంకూడా.

‘యత్నించినా సఫలంకావటంలేదే?’ అంటారు. అలా ఫలవంతం కాకపోవటానికి, భగవదనుగ్రహం లేకపోవటంకారణం అంటారువాళ్లు. సరియైన యత్నం లేకపోవటమేకారణం అంటాను నేను. ఈ యత్నాన్నే పురుషకారం అంటారు గ్రంథాలలో. ఇట్టి పురుషకారం ఉన్నవాళ్ళకు భగవంతుడు దాసు డంటే నమ్ము. జోహారుచేస్తూ నిలబడేబంటు అన్నమాట. అందుచేత నీవు, యీ పురుషకారంఅనే ధీరత్వాన్ని సంపాదించుకొని, నేను చెప్పబోయే విషయాల్ని సాధించు. అప్పుడు, నీకు నేచేప్పేమార్గం చాలసులభం అయితీరుతుంది.

ఈ అష్టాంగయోగంలో ఎనిమిదిమెట్లన్నాను. అవి ఏవంటే 1. యమం 2. నియమం 3. ఆసనం 4. ప్రాణాయామం 5. ప్రత్యాహారం 6. ధ్యానం 7. ధారణ 8. సమాధి. వీటికి వివరణ చేయాలంటే, తమ్ముడూ! ఒక్కొక్క గ్రంథం వ్రాయాల్సివస్తుంది. అవి అంతముఖ్యంఅని గ్రహించుకో. కాని విషయాలు మెల్లగా తెలుసుకుందువుగాని. సాధ్యమైనంతక్లుప్తంలో వ్రాస్తాను. విషయాన్ని తగ్గించకుండా చూస్తానులే.

‘యమం’ అంటే ఏమిటి? ముందు నీవు వినబోయే సమాధివరకున్న గ్రంథానికంతా యీయమంముఖ్యం. పునాది. ఇది అయిదు అంతర్భాగాలుగా ఉంటుంది. వీటిని మనోవాక్కాయకర్మేణ అనుష్ఠించాలి. ఈ మనోవాక్కాయకర్మల్నే ‘త్రికరణము’ అంటారు. అందుచేత త్రికరణశుద్ధిగా ఆచరించాలి. అంటేఏమిటి? మనం, ఏకర్మచేసినా మూడువిధాలచేస్తాం. మొదటిది ‘మానసికకర్మ’. అంటే మనంఏదైనా పనిచెయ్యాలంటే ముందు ఆలోచిస్తాం. ఆలోచించనిది ఏపనైనాచేస్తామా? ఆ యాలోచనారూపమైన కర్మనే మానసికకర్మ అంటాం. తర్వాత యీ ఆలోచించినదాన్ని మరొకరితో సలహాకొరకో సాయంకొరకో చెప్పేస్తాం. మనం పూర్వం ఆలోచించినదాన్ని, ముఖ్యతఃఅంటే నోటితోచెప్పటం ‘వాచికకర్మ’ అంటాం. ఈ వాచికకర్మ రెండోది అయింది. అలాఆలోచించినదాన్ని శరీరంతోచేస్తాం. కాబట్టి యీ శరీరంచేత చేయబడిన కర్మ ‘కాయకకర్మ’ అవుతుంది. ఇది మూడోది. ఉదాహరణకు చూచుకో. నీవు యీరోజు మనశారదమ్మకు పూలదండ చక్కనిది కట్టాలనుకుంటావు.

దీన్నిగురించిముందు నీవే ఆలోచించి, తీర్మానించుకుంటావు. తర్వాత ఏమి చేస్తావు? ఈ నీతీర్మానాన్ని మీఅమ్మకు చెప్పుతావు. నీ స్నేహితులకుకూడా చెప్పుతావు. వీళ్ళసహాయంతో పూలు చాల చేరుస్తావు. తర్వాత ఆ పూలతో చక్కని దండకట్టి, శ్రీశారదామాయకివేసి సంతోషిస్తావు. దండ కట్టాలని ముందు ఆలోచించటం మానసికకర్మ. అవసరమైనవాళ్ళకు చెప్పటం వాచిక కర్మ. చివరకు దండకట్టడం కాయికకర్మ. అంటే, ముందు కర్మ మనస్సులో పుట్టి, పరిణామరూపంగా అభివృద్ధిచెంది, వాచికంగా మారుతుంది. తర్వాత యింకా బలంసంపాదించి కాయికంగా మారుతుంది. ఈయమంలో చెప్పబోయేవాటిని, అంతేకాక, యీగ్రంథాన్నిఅంతా మనోవాక్కాయకర్మేణ అనుసరించితీరాలి. ఇంతగట్టిగా ఎందుకు చెప్పుతున్నానంటే, దొంగతనంచేయాలని ఒకడికి బుద్ధి పుట్టిందనుకో. దొంగబుద్ధితోనే మానసికంగా దొంగగా అయిపోయాడు ఆవ్యక్తి. తర్వాత మరొకరికిచెప్పి, వాడినికూడా సహాయంగా తీసుకుంటాడు. అప్పుడు వాచికంగాకూడా దొంగఅయ్యాడు. ఆపైన దొంగతనం చేస్తాడు. దానివల్ల కాయికంగాకూడా దొంగఅయ్యాడన్నమాట. ఇలాగ కాయికంగా చేసినవాడు మూడువిధాల పూర్తిగా దొంగఅయ్యాడు. ఎవరికైనా భయపడి దొంగతనం కాయికంగాచేయడనుకో అయినప్పటికీ వాడు వాచికంగాను, మానసికంగాను దొంగేగా! పోనీ, చెప్పడానికికూడా మానేస్తాడందాం. అప్పటికైనా మానసికంగా దొంగకాలేదూ! అలాగ, దొంగతనంఅనేది మూడు రకాల కలిసిఉన్నా దొంగతనమే, లేక కేవలం మనస్సులోఉన్నా దొంగతనమే. ఈవిషయం నీవు బాగాగ్రహించాలి. కాయికంగాదొంగతనం చేశాడంటే వాడు చాలఘటికుడన్నమాట. అంటే వాడిబుద్ధి ఆదొంగతనంలో చాల గట్టిపడి ఉంటుంది. దానిబలం కొంచెంతక్కువైతే కాయికంగా మానేస్తాడు. కాని వాచికంగా ఉంటుంది. ఇంకా ఆబుద్ధికి బలంతగ్గితే, చెప్పటానికికూడా ధైర్యంలేక మానేస్తాడు. కానిబుద్ధిలోమాత్రం దొంగతనం చేయాలనిభావం ఉంటుంది. ఇలాగే, మంచివిషయాలలోగూడా గొప్ప భక్తుడుకావాలంటే, లేక సన్న్యాసి అయి జ్ఞానికావాలంటే దీన్నిబట్టి ఆలోచించుకో. వాడికి ఆభక్తిమీద, లేక జ్ఞానంమీద, ఎంతతీవ్రత ఉండాలో! చెడువిషయాలైతే యీ మనోవాక్కాయ

కర్మణ వాటిని చంపెయ్యాలి. మంచివిషయాల్లాతే, యీ త్రికరణములద్వారా చేయాలి, వృద్ధిపొందాలి. ఇదీరహస్యం. ఈ పరమరహస్యాన్ని నీకు బోధ పరచటానికే యింతచెప్పాను.

ఈ 'యమం' అయిదు అంతర్భాగాలు కలిగిఉందన్నాను. వాటిలో మొదటిది 'అహింస' అంటారు. 'సత్యం' రెండోది. 'అస్తేయం' అంటే దొంగతనంచేయకుండటం మూడోది. 'బ్రహ్మచర్యం' నాల్గోది. అయిదోది 'అపరిగ్రహం'. వీటివివరాలు మెల్లగా చూద్దాం.

అహింసఅంటే సతంజలిమహర్షి వ్రాశాడుగదా 'వైరత్యాగం' అని. వైర 'త్యాగం' అనేది రెండు మాటలుగాఉన్నా అర్థం చాలాఉంది. వైరంఅంటే ఏమిటో ముందు తెలుసుకుంటే, తర్వాత దాన్ని త్యాగంచేయటం ఏమిటో తెలుస్తుంది. ఈ వైరంఅనేది ద్వేషంవల్ల వస్తుంది. అయితే, ద్వేషం ఎందుకు కలుగుతుంది? నీకు పూర్వం చెప్పినట్లు మనశారదమ్మకు దండకట్టటం విషయంలో ఎవరైనా ఆటంకం కలుగజేస్తారనుకో. నీవు ఎంతోప్రేమతో దండకు యత్నంచేస్తుంటే 'పానకంలోపుడకలాగ' పూలకు పోవటంలోనో, కోయటంలోనో, ఎవరన్నా ఆటంకం కలుగజేశారంటే నీకెలాఉంటుంది? నీ కార్యక్రమానికి అడ్డు వచ్చిందికాబట్టి మొదట ఆశాభంగం, తర్వాత విసుగు. ఆ పిమ్మట ఆయడ్డంకులు కలుగజేసినవారిపై కోపం వస్తుంది. అందుకనే వాళ్ళ మీద విరుచుకునిపడాలనో, లేక పూర్తిగా వాళ్ళమీదికి దూకటమో జరుగుతుంది. ఆ కోపానికి ఫలితంగా వాళ్ళమీద ద్వేషంపుట్టుతుంది. ఆ ద్వేషం చేతనే వాళ్ళను తిట్టటం, కొట్టటంకాకుండా యితర్లతో చెప్పి గోలచేస్తావు. అంతేకాదు తర్వాత వాళ్ళు ఎక్కడకనిపించినా, మోట్లాడకపోవటం అటుండగా ముఖం ముడుకుకుంటావు. ఈ ద్వేషమే ముదిరిపోయి వైరంగా మారుతుంది. ఈ వైరంవల్ల వాళ్ళు చేసేపనులకు నీవు ఆటంకాలు కలుగజేయటం, దానిచేత వాళ్ళకు నీమీద వైరంఎక్కువై, బాహుటంగా తిట్టుకోవటం జరుగుతుంది. 'ఈ విధమైనవైరం ఎవరిమీదకూడా లేకుండాఉండటం అహింస' అంటాడు సతంజలి. లేక యిలా వైరంలేకపోవటం అహింసయొక్క ఫలితం



అనిఅంటాడాయన. ‘అయితే శారదమ్మకు దండకట్టటమే మానెయ్యాలా?’ అంటావు. అదికాదు సూత్రం. వాళ్ళవల్ల ఆటంకం కలిగినా, వారిమీద కోపం కలిగించుకోక, వాళ్ళఅజ్ఞానానికి చింతించాలి. వారిఅజ్ఞానాన్ని పోగొట్టటానికి, సాధ్యమైనంతవరకు బోధించటానికి యత్నించాలి. అప్పటికివారిబుద్ధి మాను కోకపోతే, వారు ఆటంకాలు కలుగజేసినా, తిట్టినా, కొట్టినా, వాళ్ళమీద కొంచమైనా కోపంకాని, ద్వేషంకాని, వైరంకాని రానీయకుండా నీపనిని నీవు చేసుకోవాలి. నీ పట్టుమాత్రం నీవు వదలకూడదు. దానివల్ల నీకు, యింకా ముందు నేను చెప్పబోయే సత్వగుణంఅంటే శాంతం లభిస్తుంది. అహింసా వ్రతం సిద్ధిస్తుంది. నీపని సాగిపోతుంది. కొంతకాలానికి వాళ్ళకూడా నీ మార్గానికే వస్తారు. అలాకాకుండా వైరంకలిగిందా, యీ ఫలితాలన్నీ నాశనం అవుతాయి. అందుచేత యీ విషయంలో చాల జాగ్రత్తవహించి, మనోవాక్కాయకర్మేణ వైరబుద్ధిని నశింపజేయాలి.

ఈ పైన వివరించిన అహింసానిర్వచనంలో ఒక విశేషంఉంది. వైరం ఎందుకు కలుగుతుందన్నాం? మనం తలంచినపనికి ఆటంకం కలుగజేసినవారి మీద వైరం వస్తుందిఅన్నాం. అయితే, మనం హింసచేసే ప్రతివిషయంలోను యీవైరంఅనేది తప్పకుండా ఉంటుందా? లేదు. ఒకవస్తువునుగూర్చి భయం వల్ల కొన్నిచోట్ల హింసచేస్తున్నాం. ‘ఎలాగ’ అంటావా? తేలుఉంది. అది కుట్టుతుందేమో అనేభయంచేత, కనబడగానే దాన్నిచంపేస్తాం. అలాగేపాము. కాని దీనిలోగూడ వైరం కారణంఅవుతున్నది. పూర్వంవలెనేగాక యీ వైరానికి యిక్కడ కారణం భయంఅన్నమాట. ఇలాగకాకుండా ఒకడు తినడానికి ఒకమేకను చంపుతాడు. లేక చేపనుకోస్తాడు. ఇదికూడా హింసేగా. పూర్తిగా అసలుహింస అవుతుంది. ఇక్కడ మేకమీదగాని చేపమీదగాని వాడికి ద్వేషంలేదు, వైరంలేదు. మీదుమిక్కిలి ప్రేమఉంది అనవచ్చునేమో! అది యథార్థంగా ప్రేమఅవునో, కాదో అలాఉంచు. ఎందుకంటే, ఆమేకను పెంచేటప్పుడు అతడు ఎంతప్రేమను చూపిస్తాడు! అయితేదానిమీద ప్రేమచేతనా? దాని శ్రేయస్సును కోరేనా? కాదు. తనకు తింటానికి మంచిమాంసాన్ని యిస్తుందికదాఅని, యథార్థంగా తనమీద తనకున్నప్రేమను దానిమీద కన



పరచినట్లు బయటికి కనిపిస్తాడు. ఇందుకు బృహదారణ్యకోపనిషత్తులో ‘ఆత్మనస్తు కామాయ సర్వం ప్రీయం భవతి’ అన్నారు. అంటే దేన్ని మనం ప్రేమిస్తున్నా మనకొరకే అన్నమాట! అందుచేత యిది ప్రేమకాదు. ప్రేమంటే ప్రతిఫలాపేక్ష ఉండరాదు. మన శ్రేయస్సుగాక, ప్రేమింపబడేవారి యోగ క్షేమాలే ప్రేమలో తాండవిస్తూఉండాలి. మనసాయం పొందినవారివల్ల, మరల మనంతిరిగి సాయంపొందటంగాని లేక, చివరకు కృతజ్ఞతారూపమైన కనీస నమస్కారాన్నిఅయినా అపేక్షించగూడదు. అదీ నిష్కల్మషమైన ప్రేమ అంటే. పైవిషయాలనుబట్టి ఆలోచిస్తే, వాడు మేకను తనకొరకే ప్రేమిస్తున్నాడు, కాని దానిశ్రేయస్సుకోరి కాదుఅని తేలుతుంది. అందుచేత, ఆ జీవిప్రాణం వాడు తీస్తున్నాడంటే వైరంకాక కేవలంస్వార్థంఅవుతుంది. ఇది కూడాదోషయుక్తమే.

అందుచేతనే బుద్ధభగవానుడు అహింసా విషయంలో అన్నాడుగదా ‘మనం మనోవాక్కాయాలచేత యేజీవికి హింసచేయకుండడమేకాకుండా, ఆ జీవికికూడా మనోవాక్కాయాలలో దేనికీ హింసఉండరా’దని. ఇది చాలగొప్ప విషయం. మన మనస్సులోనైనా ఏ జీవికీ హింసచేయ తలపెట్టరాదు. అంతే గాదు, ఆ జీవికైనా కాయికంగా హాని జరగకుండడమేకాకుండా, చివరికి దాని మనస్సుకుకూడ ఎలాంటికష్టం కలుగకూడదని దీనిరహస్యం. ఇదే ఆ మహా త్ముని అహింసాతత్త్వంలోఉండే అంతరార్థం. అంటే ఏ జీవికికూడా, చివరికి దానిమనస్సుకుకూడా, ఏమాత్రం కష్టంకలుగజేయకుండా ఎప్పుడుంటామో అప్పుడు మనం యీఅహింసావ్రతాన్ని సక్రమంగా సాగించుచున్నట్లు అని అర్థం అవుతుంది. ఇది చాల కష్టం. కాని కష్టంఅని మానేస్తే ఎలాగ? కాబట్టి సాధించాలిసేందే.

దీనికొక ఉదాహరణ చెప్పుతాను విను. నాకొక స్నేహితుడుండేవాడు. వాడికి అప్పుడప్పుడు దగ్గువస్తుండేది. ఒకరాత్రి మేమిద్దరం ఒక్కచోటనే పడు కున్నాం. ఒకరాత్రివేళకు, పాపంతనకి దగ్గుప్రారంభంఅయింది. దగ్గితే నాకు నిద్రాభంగం అవుతుంది. నిద్రాభంగం కలుగజేయడంకూడా హింసే. అందు చేత అతడేమిచేశాడు? చప్పుడుకాకుండా దగ్గును బిగపట్టి, మెల్లగా తలుపు

తీసి మరల దగ్గరగాఅయితే నాకు దగ్గువినపడి నిద్రాభంగం కలుగుతుందేమో అని, చాలా దూరంవెళ్ళి దగ్గుకుంటున్నాడు. కాలవశాత్తు నేను మేల్కొన్నాను. స్నేహితుడు పడకమీదలేడు. ఆశ్చర్యం కలిగింది. బయటికి వెళ్ళిఉంటాడని అరగంటచూచాను కానిరాలేదు. పిలిచాను. మారుపలకలేదు. కొంత సేపటికి కళ్ళుఎర్రబడి, ముఖం భయంకరంగాఉండి వచ్చాడు మిత్రుడు. వాడి దీనస్థితికి దయ అలాఉండ, వాడి అహింసాదీక్షకు ఆశ్చర్యం, ప్రేమ నన్నుముంచేశాయి. అలాఉండాలి అహింసఅంటే. మనవల్ల ఏ జీవికి, దాని స్వేచ్ఛాప్రతిలో ఆటంకం కలుగకుండాఉండటమే అహింసాతత్వం. ఇంతెందుకు, అహింసా తత్వపరమావతారంఅయిన బుద్ధభగవానుడేమిచేశాడు? కొంగవిషయం చూడు. తనఒడిలో పడేటప్పటికి, దాన్ని రక్షించి, దాన్ని మరల తనసోద రుడైన దేవదత్తునికి యియ్యటానికి ఎదురు తిరిగాడు. తర్వాతమాత్రం! ఆ కుంటి మేకపిల్లనుచూచి, ఆపిల్లతల్లికంటే తానే ఎక్కువబాధపడి, అంతేకాదు, ఆ బాధపడే మేకపిల్లకంటే ఎక్కువ బాధ తానేచెంది, దాన్ని తనభుజాలమీద వేసుకొని యజ్ఞశాలకు వెళ్ళాడనివిన్నాం. ఆదెబ్బతో ఆమహానుభావుని దయా మృతప్రభావంవల్ల ఎన్నివేలజీవులు రక్షింపబడ్డాయి! అది అహింసాతత్వం అంటే. దయ పూర్ణత్వంపొదిలే అహింసాతత్వం అవుతుందనవచ్చు. అలా ఉండాలి అహింసఅంటే. అర్థం అయిందా?

మరొక విషయంఉంది యీ అహింసాప్రతంలో. పైన చెప్పబడిన వైరం, భయం, స్వార్థాలుకాకుండా, హింసకుకారణం మరొకటుంది. అదే 'అకారణం' అంటే తమాషాఅన్నమాట. వీధిలో పడుకున్నకుక్కను, పై కారణాలేమాత్రంలేకుండా ఒక్కతన్నుతంతాడు కుర్రాడు. కారణం తమాషా. ఆ దెబ్బకు అది ఏడుస్తుంటే వీడు నవ్వుతుంటాడు. అలాగే, కొందరు కప్పల్ని తొండల్ని చంపుతుంటారు. ఇంతెందుకు, మన ఆశ్రమంలో ఎలక్ట్రిక్దీపం దగ్గరకు పురుగులువస్తుంటే, పిల్లలుచూడు, ఎలా చంపేస్తుంటారో! దాంట్లో కారణం ఏదన్నాఉందా? ఏమీలేదు. తోచకపోవడంచేత, ఏదో కాలయా పనకోసం, లేక తమాషాకొరకు అలాచేస్తుంటారు. అలాగే, సంక్రాంతిపండు గకు ఎన్నోచోట్ల కోడిపందాలు జరుగుతుంటాయి. పాపం, అవి అమాయి

కంగా పొడుచుకుని చస్తుంటే, చుట్టూఉన్న వందలాదిజనం ఆనందోత్సాహం లతో గంతులేస్తుంటారు. అదోవిన్ోదం, ఆనందం. కాని ఆజీవులకు ప్రాణాంతకం కదూ! ఇలాగ ఎన్నిరకాలపందాలో యీ ప్రపంచంలో! ఇదికూడా దోషమే. ఈ విధంగానైనా చేయకుండటం అహింసా అనుష్ఠానం అన్నమాట. ఇలా, యిన్నిరకాల తీవ్రంగా ఆలోచించి అహింసావ్రతాన్ని అనుసరించాలి. చూచావా, ఎంత కష్టమో! అయినా హింసారూపమైన ఏ చిన్నదోషంకూడా లేకుండటమే ఆధ్యాత్మికాభివృద్ధికి కారణం.

ఈ అహింసావ్రతం సాధ్యమా? తెల్లవారితేచిందిమొదలు రాత్రిపడు కునేవరకు జీవహింసలేకుండా జీవి బ్రతికేది ఎలాగ? అన్నంతింటం హింస కాదా? కూరలుతినటం హింసకాదా? అంటారు కొందరు. హింసలేకుండా ఉంటానికి వీలులేదు. కాబట్టి మేకలు మొదలైన మృగాలనుతినటం హింస కాదంటారు యీరకంవాళ్ళు. కాని మొదట్లో నేను చెప్పినట్లు చరములు, అచరములుఅని రెండు రకాలు జీవులు. వీటికే స్థావరజంగమాలనికూడా మరొక పేరుంది. జంగమాలలో జీవత్వం చాలా అభివృద్ధిగాంచి ఉంటుంది. స్థావరాలలో పరిణామంపొందిన పశువులనుచంపితే నేరంకాకపోయినా, ఆ పరిణామ చక్రంలోనే చాలాదూరంపోయిన మనిషిని చంపితే, నేరంగా పరిగణింపబడుతుంది యీ నాగరికప్రపంచంలో. అలాగే ఆధ్యాత్మిక లోకంలోగూడా పరిణామాన్నిబట్టి ప్రాధాన్యం యిస్తారు. అందుకని సాధ్యమైతే, కొందరు ఋషులవలె వాయుభక్షణతోనే ఉండవచ్చు. లేకపోతే ఎండుటాకులు తినేఉంటారు కొందరు. అదీ సాధ్యంకాకపోతే గడ్డలు, రాలినపండ్లు, అదీకాకపోతే పండ్లు, కాయలు, చివరకు శాకాహారాలవరకు ఆధ్యాత్మికనాగరికప్రపంచం ఒప్పుకుంటుంది. ప్రత్యక్షహింసారూపమైన మాంసభక్షణతో సంబంధం దానికేనాడును ఉండనేరదని నావాదం. అలా, మన శక్తినిబట్టి, అవసరాన్నిబట్టి, యీ అహింసాసిద్ధాంతాన్ని ఆచరణలో పెట్టుతూ, క్రమక్రమంగా పర్యవసానమైన అమభవానందాన్ని పొందాలి అని నాభావం.

ఆతడే మన దిక్కు.

ఆతడే మన గమ్యం.

12-1-46

## యమము - సత్యము

తమ్ముడూ మాతాజీ!

పూర్వపుటుత్తరం, అహింసాతత్వాన్ని నీకు బోధిస్తూ, నీ మనస్సుకు కొంచెంఅలసట కలుగజేసిఉంటుంది. అయినా యీవరకు నీ మనస్సు మరల పాటులోపడ్డదనితోచి, మరలవ్రాయటం ప్రారంభంచేస్తున్నాను. భయంకాని, విసుగుకాని నీకుండరాదుసుమా! ఎప్పుడెప్పుడు యీవిషయాలు తెలుస్తాయాఅని తీవ్రకాంక్షతోఉండాలి నీచిత్తం. ఆకలితోఉన్నవాడు అన్నంకొరకు ఎలానిరీక్షిస్తాడో అలాఉండాలి నీ మనస్సు. అలాగఉంటే యిక విసుగుకుతావేది? అందుచేత యమంలోరెండోభాగం సత్యం విషయంతోచిద్దాం. ఈ సత్యానికీకూడా అహింసలోవలె మనోవాక్కాయకర్మణఅనేసూత్రం ప్రధానం అన్నమాట. దీనికేకాదు, తర్వాతవచ్చే అన్నిఅంతర్భాగాలకు యిది తప్పని సామాన్యసూత్రం. అందుకని ఆవిషయాన్నిచెప్పకుండా కేవలం సత్య నిర్వచనానికే పూనుకుంటున్నాను. మరల నీమనస్సుకు జాగ్రత్తచెప్పి శ్రద్ధగా విను.

‘సత్యం’ అంటే ఏమిటి? ఈపదం వేదాల్లో కర్మకాండలోనేకాక జ్ఞాన కాండలోగూడ వస్తుంది. ‘సత్యం వద’ అని వేదంలోగల విధివాక్యాలలో చాల ముఖ్యమైనవాక్యం యిది. విధివాక్యాలంటే ఏమిటంటావా? వేదముఖ్యంగా, కర్మకాండలో రెండురకాల వాక్యాలను సామాన్యమానవునికి, అంటే ఆధ్యాత్మికంగా అభివృద్ధిచెందాలని కాంక్షతోఉండి, యింకా ప్రాథమిక స్థితులలో ఉండేవానికై చెప్పింది. అవే విధివాక్యాలు, నిషిద్ధవాక్యాలు. విధివాక్యాలంటే ఆముముక్షువు, మోక్షంకోరేవాడు తప్పకుండాచేయవలసిన, లేక పాటించవలసిన వాక్యాలనిఅర్థం. ఈవాక్యాలను అనుసరిస్తేగాని ఆధ్యాత్మికపరిణామ చక్రంలో వీడికి చోటులేదు. అలాగే కొన్నిపనులు అతడు ఆచరించరాదుగదా, వాటిపై దృష్టివైనా పడనీయరాదు. అందుచేత దయాస్వరూపిణిఅయిన వేదం వాడికొరకు ‘యిది చెయ్యి’ అనిచెప్పిన వాక్యాలు విధివాక్యాలంటారు. అలాగే ‘చేయవద్దు’ అనిచెప్పే వాక్యాలు నిషిద్ధవాక్యాలయ్యాయి. ఈ సూత్రం ప్రకారం ‘సత్యంవద’ అనేదివిధివాక్యం. ‘నాన్యతంవదేత్’ అనేది నిషిద్ధవాక్యం. ‘ధర్మంచర’ అనేది విధివాక్యం. ‘న సురాం పిబేత్’ అనేది నిషిద్ధవాక్యం. అంటే సారాయి త్రాగవద్దు అనిఅర్థం.

పై విధివాక్యాలన్నామే వాటిలో ప్రథమం, ప్రధానంఅయింది ‘సత్యం వద’ అనేవాక్యం. జ్ఞానకాండలోకూడా యీ సత్యం పదమే, ‘సత్యం జ్ఞానం అనంతం బ్రహ్మ’ అంటూ వస్తుంది. ‘సత్యం వద’ లోని సత్యానికి, ‘సత్యం జ్ఞానం’ లోని సత్యానికి, అర్థంలో చాల తారతమ్యంఉంది. జ్ఞానకాండలోని సత్యపదానికి ‘సత్’ త్రికాలాబాధ్యమైనఅని అర్థంవస్తుంది. అంటే ఒకకాలంలో ఉండి, మరొకకాలంలో లేకపోవటం కాకుండటం అనేఅర్థాన్ని సూచిస్తుంది. దీనకర్థం ఏమిటంటే మొదట్లో చెప్పినట్లు, యీలోకంలోఅన్నీ మొదట్లో లేక, అంటే పుట్టకముందులేక, తర్వాతలేక, అంటే మరణించినతర్వాత కూడా లేకుండాఉండేది. ఈరెండువిధాల లేకుండటాన్ని, అంటే లేమిని శాస్త్రంలో ‘ప్రాగభావం’ అని ‘ప్రధ్వంసాభావం’ అని అంటారు. ప్రాక్ + అభావం అంటే పుట్టకముందే లేకపోవడంఅని, ప్రధ్వంస + అభావం అంటే నశించినపిమ్మట లేకుండటంఅని యీ రెండుపదాలకు అర్థం. ముందులేక,



వెనకాలేక మధ్యలో ఉండటం యీలోకంతీరు అన్నమాట. ప్రస్తుతం మన విషయం చూచుకో. మనం పుట్టకముందున్నామా? ఉంటే, మీ అమ్మపెళ్ళికి నీవెన్నేళ్ళదానవు? నవ్వుతున్నావే? ఎలా ఉంటానంటావా? అయితే లేవన్న మాట. అలాగే మనంచనిపోయినతర్వాత? మనవాళ్లు మరణించినవారున్నారా? లేరు. అలాగే మనంకూడా ఉండటానికి వీలులేదు. కాని యీ మధ్యలో, అనగా పుట్టినతర్వాత, చనిపోకముందుమాత్రం ఉంటాం. నిజానికి మధ్యకూడా లేనేలేము అంటారు జ్ఞానులు. ఆ పాములేనట్లు, మనంకూడా లేమంటారు పెద్దలు. ఇలాగ ఆ బ్రహ్మం మొదలుకొని చీమవరకు లోకం అంతా యితే అనుకో. కాని బ్రహ్మం మాత్రం యిలాగ మొదట్లోలేక, చివరలేక, మధ్యలో మాత్రం ఉండేదికాదు. అది పుట్టకముందూ ఉంది, నశించిన తర్వాత ఉంది. పుట్టకముందు బ్రహ్మం ఎలా ఉంటుందంటావా? నశించిన తర్వాత ఎలా ఉంటుందనా నీసందేహం? అదే రహస్యం. ఆ బ్రహ్మం అలా ఉంటుంది. 'అయితే పుట్టకముందు బ్రహ్మం ఉంటే, పుట్టుక ఎలాగ ఉంటుంది అంటున్నావా?' అవును, నీ తెలివితేటలకు చాల సంతోషం. ఆ విషయం నీకు నేను చెప్పాలనే అనుకున్నాను. నీవే గ్రహించావు. తాను పుట్టకముందే ఉన్నదానికి పుట్టుకే లేదని అర్థం. అలాగే నశించిన తర్వాత కూడా ఉండేదానికి చావులేదనికూడా అన్వయం. ఇలాగ యీ బ్రహ్మపదార్థం, చావు పుట్టుకలు లేనిది అని శాస్త్రం అంటుంది. అందుకనే బ్రహ్మాన్ని ఆదిమధ్యంత రహితం అన్నాయి శాస్త్రాలు. ఈ విషయాన్నింకా ముందు గ్రహిస్తావు. ఈ అంతరాత్మాన్ని ఒక్కమాటలో సత్యం అని శాస్త్రాలు, ఆ బ్రహ్మలక్షణాన్ని చెప్పే శాయి. ప్రస్తుతం మనకు కావలసిన సత్యం అనేపదానికి యిది అర్థంకాదు. ఈ సందర్భంలో బ్రహ్మ విషయమేలేదు.

అయితే యీ సత్యానికి అర్థం అబద్ధం చెప్పకుంటం అనుకోవచ్చు. సత్యం అంటే ఉన్నదున్నట్లు చెప్పటం అనికూడా అనవచ్చు. ఏమాత్రం కల్పన లేకుండా చెప్పటం అనికూడా దీన్ని వివరించవచ్చు. మరొక అర్థం ఉంది యీ సత్యానికి, ఆడినమాట తప్పకుండటం అని. ఈ రెండర్థాలే మన ప్రస్తుత విషయానికి కావలసిన అర్థాలు. ఈ విషయాన్ని సావకాశంగా ఆలోచిద్దాం.



పైన సత్యానికి చెప్పబడిన రెండర్థాలలో, మొదటిదైన ఉన్నదున్నట్లు చెప్పటం అనేదాన్నిగూర్చి కొంచెంసేపు చూద్దాం. అలంకారశాస్త్రంలో 'అతిశయోక్తి' అనే అలంకారంఉంది. భాషారచనానికి మెరుగులుయిచ్చే శాస్త్రం అలంకారశాస్త్రం. దాంట్లోది అతిశయోక్తి. దీనిఅర్థం ఏమిటంటే, అసలు దానికంటే ఎక్కువగాచెప్పటం. అదిఎలాగంటే, నీవు గోదావరిని చూచావు. దాని వెడల్పుకు ఆశ్చర్యంపొంది సముద్రంలాగ ఉందంటావు. సముద్రానికీ, గోదావరికి ఏమైనాసంబంధం నిజానికిఉందా? సముద్రంలో గోదావరి ఏ మూల? అయినా సముద్రంలాగ ఉందంటావు. ఇది అతిశయోక్తిఅంటే. అలాగే మనపురాణాలన్నీ, యిట్టి అతిశయోక్తులతో నిండివున్నాయి. భీమునివిషయం చూడు. నీకు యికయితరం చెప్పనక్కర లేదు. అతగాడట, పుట్టిబియ్యంఅన్నం చప్పరించేస్తాడట! తాడిచెట్టును పీకి, దాన్ని కర్రలాగ ఉపయోగించి పోట్లాడేవాడట! అదిసాధ్యమా? మానవుడు, ఎప్పుడూ అలా చేయనేలేడు. ఈవ్రాతంతా అతిశయోక్తిఅన్నమాట. ఇలాంటివి, మన పురాణ పురుషులైన రాముడు, కృష్ణుడు, మొదలైనవారందరిలోనూ మిక్కుటంగా గోచరిస్తాయి. అయితే, యీపురాణాల అతిశయోక్తి ఎవరికీ హానిచేయదు. మీదుమిక్కిలి ఆరామునిమీద, కృష్ణునిమీద, మనకు గొప్ప భక్తివిశ్వాసాలు అభివృద్ధిచెందుతాయి. అందుకనే యీపురాణాలను వ్రాసిన శ్రీవ్యాసభగవానుడు, తన కవితాధోరణిలో అసలు జరిగినదాన్ని యింకాపెంచి, మనకందరికి ఆపురాణాలమీద భక్తికలిగేటట్లు వ్రాశాడు. అది తప్పుక్రిందరాదుకాని, సత్యానికి కొంచెం దూరంఅయినాడని అనాలి. మనంకూడా యిలాగే ప్రవర్తిస్తూ ఉంటాం. ఎలాగంటే, మనకునచ్చినవాడిని ఇంద్రుడు, చంద్రుడుఅంటాం, వాడిలో మంచిలక్షణాలు మందులోకైనా లేకపోయినా. ఇదీ అసత్యమే. అలాగే మంచివాడైనా, మనకు నచ్చకపోతే శుద్ధచవటపెద్దమ్మగావర్ణిస్తుంటాం. ఇది తప్పు. నీకు వాడిమీద అభిమానంకలిగినప్పుడు వాడు గొప్పవాడైనాడా? అతనిమీదనే నీకు కోపం, ద్వేషం, అసూయ కలిగినప్పుడు దుర్మార్గుడయ్యాడా? ఈరెండులక్షణాలు లేనివాడు అవుతాడుఅతడు. అంటే సరియైన సత్యవ్రతాన్ని పాలించాలంటే, ఉన్నదున్నట్లు తెలుసుకోవాలంటే, యీ


రాగద్వేషాలులేని కల్పిత చూడాలి. ఒకర్ని అర్థం చేసుకొనేటప్పుడు నీ దృష్టితో, అంటే కల్మషదృష్టితో, పైనచెప్పినరీతిగాచూస్తే మంచైనా కల్మషం కాదూమరి! అందుకని నీ కల్మషదృష్టితోకాక, నీచేత తెలియబడేవాడి దృష్టితో చూడాలి. అప్పుడు యథార్థం బోధపడుతుంది. అదే సత్యం. ఎలా గంటే ప్రపంచంలో ఆడ, మగ, గొడవ చాలాఎక్కువగా! అందుచేత ఎవరో అన్న, చెల్లెలు కలిసి రైలుప్రయాణం చేస్తుంటే, వాళ్ళిద్దరినిచూచి అందరు అనుమానించేవారే! ఎందుచేత? ఆ యన్న, చెల్లెలు దృష్టితో వీరుచూస్తేగా! వీరిసంకుచితమైన, సామాన్యమైన పామరదృష్టితో చూస్తారుకాబట్టి. ఇలాంటి వెన్నో ఉదాహరణలు చెప్పవచ్చు. ఇక నీవు ఊహించుకోవచ్చు. కాన, సత్యం అంటే కల్మషదృష్టికాక, నిర్మలదృష్టి అన్నాను. ఇది అభ్యాసంలోపెట్టినవాడే ధన్యుడు. పైకారణాలవల్ల, ఎవ్విధమైన కల్పన లేకుండాచెప్పటం సత్యంఅని తేలింది. అమ్మాయీ! యీవిషయం చాలాముఖ్యం. అయినా అందరూ తప్పుచేసేవికూడా యిక్కడే. కాబట్టి దీన్ని సరిగ్గాగ్రహించి, నీవు ఆచరించాలి

ఈ సత్యానికి మరొకఅర్థం చెప్పాను, ఆడినమాట తప్పకుండటం. దీనికి ఉదాహరణలు చాలాఉన్నాయి మనకు. ఈవిషయంలో ప్రథముడై అగ్ర తాంబూలం అందుకున్నవాడెవ్వడు? హరిశ్చంద్రమహారాజు. సత్యం కొరకు కదూ యీచక్రవర్తి పెండ్లాంబిడ్డలను, సామ్రాజ్యాన్ని పోగొట్టుకొని బికారైపోయాడు! విశ్వామిత్రునికి తానిస్తానన్నపైకం యిస్తాననలేదని అన్నట్లయితే రాజ్యాలు, పెళ్ళాం, అంతా యిస్తానన్నాడుగదా ఆమహాముని! కాని ఒప్పుకున్నాడా? అతనికి యీ సత్యవాక్చరిపాలనలో ఫస్టుప్రైజు అన్నమాట. అలాగే దశరథుడుమాత్రం? మొదట్లో విశ్వామిత్రునివెంట, రామలక్ష్మణులను పంపటానికిజంకి తర్వాత పంపాడా! ఇంతెందుకు, కైకమ్మకు తానుయిచ్చిన పరాలు, అంటే ఏదడిగితే అది యిస్తానుఅనే వాగ్దానంవల్లనేకదూ పాపం, అతడు తన ప్రాణానికి ప్రాణంఅయిన ముద్దులరామచంద్రుని అడవిపాలు చేసుకున్నాడు. ప్రాణాలుకూడా పోగొట్టుకున్నాడు. ఇలాగే, మనరామకృష్ణుని సత్యశీలత్వాన్నిగూర్చి విన్నావా? ఒకరోజు, ఆయన ఒక భక్తునియింటికి వస్తానన్నాడు. కాని మరిచిపోయాడు, అనేకమందితో మాట్లాడుతూ ఉండ

టంచేత. అందరూ వెళ్ళినతర్వాత, రాత్రి పదిగంటలకు జ్ఞానకం వచ్చింది. వెంటనే ఏమిచేశాడు? హృదయరాముని లేపాడు. 'అబ్బాయీ! కలకత్తాకి వెళ్ళాలి' అన్నాడు. ఇదేమిటని హృదయరాముడు ఆశ్చర్యంపొందాడు. ఆ అర్ధరాత్రిలో, నాలుగైదుమైళ్ళ దూరాన ఉన్న కలకత్తాకు బండ్లు ఆ టైముకు ఏమీ ఉండవుకాబట్టి నడిచి మరీవెళ్ళాడు రామకృష్ణుడు. ఆ యింట్లో అందరు గాఢనిద్రలో ఉండటంచేత పలుకలేదేమో! ఆ తలుపుమీద తన చేవ్రాలుపెట్టి, తేదీ, టైము వేసివచ్చేశాడు. తన మాట, అలా కష్టపడితయినా చెల్లించాడు. ఇదీ అన్నమాటతప్పకుండా అంటే. సోమ్రాజ్యాలుపోయే స్థితి వచ్చినా, జంకకుండా సత్యాన్నిపాటించాలి. అసలు ఏమీ నష్టంకలుగక పోయినా, యీ సత్యదీక్షను కాపాడుకోవాలి. ఈ సత్యదీక్ష సక్రమంగా ఉంటేనే గాని యీ ఆధ్యాత్మికమార్గం సున్నితంకాదు. అంతేకాక, అర్జునుడు తన సర్వస్వాన్ని కృష్ణునితో ఎందుకు యుద్ధం చేశాడు? తనను శరణుజొచ్చిన గయుని రక్షిస్తానని మాటయిచ్చాడు. తర్వాత తెలిసింది కృష్ణునితోనే విరోధం అని. కాని తన ఆపుడైన కృష్ణునితోనైనా యుద్ధం చేస్తానన్నాడుగాని గయునిమాత్రం విడువనన్నాడుకదా! అది సత్యవాక్పరిపాలనంటే. అలాగే హనుమంతుడుకూడా. ఆడినమాటతప్పనని తన గురువు, దైవం అయిన శ్రీరామునితోనే పోరాడాడు. అందుచేత మన పూర్వులు, యీ సత్యాన్ని సాధించటానికి ఎంతైనా త్యాగం చేశారు. సాధించారు. అందుకనే వారి పేర్లను మనమందరం యిప్పటికీ చెప్పుకుంటున్నాం. ఇప్పుడేకాదు, వాళ్ళ పేర్లు ఎప్పటికీకూడా ఉంటాయి. అలాగ చిరకీర్తి సంపాదించాలంటే, వాళ్ళవలె నీవు కూడా, యీ సత్యదీక్షకై ఎంతత్యాగానికైనా పూనుకోవాలి తల్లీ!

ఆతడే మనోజీక్కు.

ఆతడే మన గమ్యం.



13-1-46

## యమము - అస్తేయము

ప్రియమైన మాతాజీ!

అమ్మా! పూర్వపుటుత్తరాలలో, యమానికి ప్రథమాంగాలుగా ఉన్న అహింసా, సత్యాలనుగూర్చి విన్నావు. నేను యీజవాబులు వ్రాస్తూఉంటే, నీవు నాముందున్నట్లే ఉందిసుమా! నీముఖం కనపడుతూనేఉంది. వీటిని నీవర్థం చేసుకుంటున్నట్లే, నీముఖవికాసంవల్ల నేనుగ్రహిస్తూ వ్రాస్తున్నాను. లేక పోతే వ్రాయటానికి నాకుఉత్సాహం ఎలాఉంటుంది? నాకు యీ వ్రాసే ఉత్సాహం నీముఖంనుండి ప్రవహించి నన్ను ముంచేస్తుంటే, కలంలోసిరా అర గంటలో అయిపోయేటట్లు వ్రాస్తాను. చెయ్యి పొప్పిపుట్టినా లెక్కసేయకుండా వ్రాయగల్గుతాను. అలా, శ్రద్ధతో అర్థంచేసుకుంటూ చదువుతున్నావుకాబట్టి యీయమంలో మూడోభాగంఅయిన అస్తేయాన్నిగూర్చి చెప్పుతాను విను. 'అస్తేయం' అనగా దొంగతనంచేయకుండటం అనిఅర్థం. ఈ అస్తేయాన్ని కూడా త్రికరణశుద్ధిగా పాటించాలని వేరుగా చెప్పటం ఎందుకు?

అసలు, దొంగతనం ఎందుకు చేస్తారో కొంచెం విచారించండి. ఉన్న దానితో తృప్తిపొందకపోవటంవల్ల దొంగఅవుతాడు. అంటే ఆశవల్ల దొంగ తనంచేస్తాడు. సరియైనవాడైతే తనకున్నదానితో తృప్తిలేకపోతే, సక్రమమైన పద్ధతుల్లో కష్టించి, తనకు కావలసినదాన్ని పొందాలి. కాని అలా కష్టించటానికి మనసావృక్త, సోమరియై, అక్రమపద్ధతుల్లో ఉట్రోడియంగా సంపాదించాలని కుబుర్తిఉంటుంటే దొంగగా మారుతాడు. అసలు, యీ ఆశ మన అన్ని దుఃఖాలకి మూలం అనవచ్చు. ఎలాగంటావా? ఈ ఆశచేతనే మితిమీరిన కోరికలు బయలుదేరుతాయి. కోరికలు ఎంతెక్కువైతే అంతదుఃఖం కలుగుతుంది. దీన్నే మన గ్రంథాల్లో 'తృష్ణ' అన్నారు. ఈ తృష్ణ ఎలాతగ్గుతుందో ముందు తెలుసుకోవాలి. దాన్ని పరిగ్రహిస్తే, తర్వాతదాన్ని నిగ్రహించే మార్గం బోధపడుతుంది.

ఈ తృష్ణ పాధారణంగా మూడురకాలు ఉంటుంది. వ్యక్తి, వస్తువు, భావంతో యీ మూడు తృష్ణలు గలుగజేస్తాయి. వ్యక్తిఅంటే మనుష్యులు అనుకో. వ్యక్తితృష్ణఅంటే మనుష్యులమగూర్చితృష్ణ అనిఅర్థం. దీన్ని వివరిస్తానువిను. పాధారణంగా యిది కామ్యంగాఉంటుంది. అంటే ప్రపంచసుఖాల కొరకై ఉంటుంది. ఎలాగంటావా? భార్యకు భర్తపై తృష్ణ, భర్తకు భార్యపై తృష్ణ. ఈ తృష్ణవల్ల ఒకరికొకరు దాసులైపోతారు. వారి వ్యక్తిత్వాన్ని, స్వాతంత్ర్యాన్ని పూర్తిగా పోగొట్టుకుంటారు. ఈతృష్ణ విపరీతంగాపోతే, భార్యాభర్తలలోమాత్రమే యిమిడిఉండక, భర్తకు స్త్రీలమీద, భార్యకు పురుషులమీద పోతుంది. అంతటితో అనేకవిధాల దొంగతనాలు బయలుదేరుతాయి. ఈ తృష్ణవల్లనే యీర్ష్య, గర్వం, దుఃఖం, అసత్యం, వ్యభిచారం, చివరికి పరహత్య, లేక ఆత్మహత్యలాంటి అనేకదుర్లక్షణాలు ప్రవేశిస్తాయి. ఇలాగే ఒక భార్యవ్యక్తిమీదికేగాక, పిల్లలమీదికి, ప్రభువుమీదికి, యిలా ప్రపంచంలో మన కెంతమందివ్యక్తులతో సంబంధం కలుగుతుందో, అందరిమీదికి, ఒక్కొక్క విధంగా యీతృష్ణ ప్రసరించి, దానికీతగిన అనేక అనర్థాలకు కారణభూతం అవుతూఉంటుంది.



ఇదేవిధంగా తృష్ణ వస్తువులమీదికికూడా పోతుంది. అప్పుడు ఉన్న న్నాంతో తృప్తిలేక, చూచిందల్లా కావాలనేకాంక్ష బయలుదేరుతుంది. ఆ వస్తువును సంపాదించడానికి సామ (మంచిగా), దాన (లంచంచే), భేద (విరోధంచేత), దండ (కొట్లాటచే) ములనే నాలుగువిధాలుగా యత్నించి, సాధ్యం కానప్పుడు, యీ అయిదో మార్గం చౌర్యానికి వస్తారు. ఇదే దొంగతనం.

తృష్ణకు మూడో ఆధారం భావం అన్నాను. ఎవరి భావాలనో తీసుకొని గ్రంథం వ్రాసేది, తన సొంతం అని ప్రకటించేది. ఈ దొంగతనం సామాన్యంగా కవుల్లో, పండితుల్లో ఉంటుంది. కాబట్టి యిది పెద్దలదొంగతనం అనవచ్చు.

ఇలా, యీరకాల దొంగతనానికికారణం తృష్ణ అన్నాం. ఈ దొంగతనంచేతకాదు రావణాసురుడు కులక్షయం పొందాడు! ఈ కాంక్షవల్లనే బ్రాహ్మణులైపుట్టికూడా రాక్షసులని పేరుపడ్డారు రావణుడు, హిరణ్యకశిపుడు మొదలైనవారు. ఇంతెందుకు, యీ దొంగతనాన్ని ఎంత సూక్ష్మంగా మనరామకృష్ణుడు చూచేవాడో, ఒకచిన్నసంగతి చెప్పులాను విను. ఒకనాడేమైందంటే, మనరామకృష్ణదేవుడు దక్షిణేశ్వరందగ్గరనేఉన్న ఒక డాక్టరు దగ్గరకు వెళ్ళాడు. ఆ డాక్టరుతో పని పూర్తి అయినాక, తిరిగివచ్చేటప్పుడు, డాక్టరుగారి కంపౌండరుదగ్గరకు వెళ్ళి, ఒకమందు అడిగాడు. డాక్టరును అడిగినా యిచ్చేవాడేకాని మాటవరసకి అడిగాడు. మందుని అలాపుచ్చుకొని రామకృష్ణుడు, తనబసకు కొంతదూరంవరకు వచ్చాడు మెల్లగా. కాని, రామరాను తనకళ్ళు తిరగటం, కనిపించకపోవటం మొదలుపెట్టింది. ‘ఇదేమీ’ అని ఆలోచించాడు గురుదేవుడు. సూక్ష్మగ్రాహికాబట్టి వెంటనే గ్రహించుకున్నాడు. ఆ మందు డాక్టరుదిగాని కంపౌండరుదికాదుగా! అలాంటప్పుడు, ఆ డాక్టరు అనుమతిలేకుండా, ఆమందును తాను తీసుకొనిరావటం దోషం కాదూమరి! అది దొంగతనమే అవుతుంది. ఆయనది అతిసున్నితమైనతత్త్వం కాబట్టి ఆయనమీద ఆ దోషం ఆయనకు తెలియకుండానే పనిచేసింది. వెంటనే ఏమిచేశాడనుకున్నావు? మరం తిరిగి డాక్టరుదగ్గరకు వెళ్ళాడు. కాని తలుపులు వేసిఉన్నాయి. డాక్టరూలేడు, కంపౌండరూలేడు. అప్పుడు మన



భగవానుడు కిటికీలోనుంచి మందును ఆసుపత్రిలోనికి పడేసి వెనక్కితిరిగాడు. కళ్ళు బాగా కనిపిస్తున్నాయి, దారి తెలుస్తున్నది. చూచావా? యీ దొంగతనం అంటే ఎంత సూక్ష్మంగా ఉంటుందో! ఇలాంటి దోషాలు రాకుండా ఎంతోజాగ్రత్తగా ఉండాలి అన్నమాట. ఇంతేకాదు. స్వప్నంలో అయినా దొంగతనంచేసినట్లు వచ్చిందంటే, అదికూడాదోషమే. ఇలా స్వచ్ఛంగా ఉంటేనేగాని ఆధ్యాత్మికంగా మనకు స్థానంలేదు.


ఈకారణాలచేత యీఅస్తేయం మనకు లభ్యంకావాలంటే, మన మన స్సులో వేటివేటిమీద మనకు కాంక్షలున్నయ్యో ముందు తెలుసుకోవాలి. ఆ కాంక్షల్ని మెల్లగా తగ్గించితగ్గించి, అసలు లేకుండా చేసుకోవాలి. అప్పుడు యీ తృప్త్యాపిశాచం నిర్మూలంఅయి, అస్తేయం మనసొమ్మవుతుంది. అంటే ఎవరికైతే యీలోకకాంక్షలు తగ్గిఉంటాయో, ఎవరైతే కోరికలను చంపేస్తారో, వాళ్ళకు యీఅస్తేయం సిద్ధిస్తుందిఅని తేలింది.

అయితే దేన్నీకోరకుండా, మొద్దులాగా ఉండాలంటారా అంటావేమో! అదికాదు నాభావం. సక్రమమైన కోరికలు కల్గిఉండవచ్చు. వాటిని పొందటానికి సక్రమపద్ధతుల్ని అనుసరించనూవచ్చు. అలాఉండటం దోషం కాదు. ఇది గృహస్థులు పాటించవలసినవిధానం. లేక ఆధ్యాత్మికంగా గొప్ప స్థితులకుపోవాలని తీవ్రంగాకాంక్షతో ఉండేవాళ్ళకు, యీతృప్త్యపూర్తిగా పోయి తీరాలి. వివేకానందుడేమన్నాడంటే 'ఆనందాన్ని అనుభవించాలంటే ప్రపంచ విషయాలలో తృప్తిఉండాలి. ఆధ్యాత్మికజీవితంలో అసంతృప్తి ఉండాలి' అని. అప్పుడు ఏ చోరత్వదోషం మనమీదికి రానేరాదు.

కాబట్టి చెల్లీ! యీసూత్రాన్ని గ్రహించి, తృప్తిఅనే ఆనందాన్ని అనుభవిస్తూ, అస్తేయానికి అధిపతిగా కావటానికి తీవ్రంగా యత్నించు.

ఆతడే మన దిక్కు.

ఆతడే మన గమ్యం.



## యమము - బ్రహ్మచర్యము

చిట్టితల్లీ మూతాజీ!

అమ్మాయీ! ఇంతవరకు మనం అష్టాంగయోగంలో ప్రథమాంగమైన యమంలో అహింసా, సత్య, అస్తేయాలనే మూడు అంతర్భాగాలవిషయం చూచాం. ఆమూడు విషయాలు ఒకటి, యిప్పుడు చర్చించబోయే విషయం బ్రహ్మచర్యం ఒకటి. దీన్ని సరిగ్గా గుర్తించలేక, యిది ఎక్కువ ప్రధానంకాదని చాలామంది నిర్లక్ష్యంగాఉండి, అనేకవిధాల యెంతకష్టపడినా ఫలితంలేక, ఆధ్యాత్మికమార్గంలో కొంచెమైనా అభివృద్ధిఅనేది లేకుండా ఉంటారు. యథార్థంగా దీన్ని గుర్తించాడుకాబట్టి పుట్టినవాటినుండి, అంటే తల్లిగర్భంలోనుండే 'కామినీ కాంచనం' అంటూ, 'వాటిని దగ్గర చేర్చకండి' అంటూ, ప్రకటనచేస్తూ వచ్చాడు మనరామకృష్ణుడు. ప్రహ్లాదుడికి గర్భంలో నుంచి హరిభక్తిఎలాగో, అభిమన్యుడికి పుట్టకముందునుంచి శస్త్రాస్త్ర ప్రయోగంఎలాగో, మనరామకృష్ణునికి పుట్టటానికి ముందునుండికూడా

బ్రహ్మచర్యం అలాంటిది. వాళ్ళు వాళ్ళ గొప్పదనం ఆయా విషయాల్లో ఏర్పడితే, మనరామకృష్ణుని గొప్పదనం బ్రహ్మచర్యం మీద నిలబడి ఉంది. వేదాల్లో బ్రహ్మచర్యాన్ని గురించి అక్కడక్కడా చెప్పినా, దాన్ని బ్రహ్మచర్య ఆశ్రమంలోను, వానప్రస్థ, సన్న్యాసాలలో మాత్రమే విధించాయి. కాని మనశ్రీరామకృష్ణవేదంలో, యీ బ్రహ్మచర్యాన్ని అన్ని ఆశ్రమాలలోనికి తెచ్చి, విధిగా ఆశ్రయించాలన్నాడు. ఇలా, అందరూ బ్రహ్మచర్యం పాటిస్తే చిక్కువస్తుందే అంటారు కొందరు. ఏమిటది? సృష్టి నిలిచిపోతుందే అంటారు వాళ్ళు. సృష్టి వీళ్ళ మీద ఆధారపడి ఉన్నట్లు, సృష్టికర్తలు వీళ్ళే అయినట్లు! పోనీ అలాగే అందామా అంటే వీళ్ళందరు అలా ఉండగలరా? అందుకని, ఆ ఉత్తమాదర్శాన్ని ముందుపెట్టుకొని అందరూ యత్నిస్తే, కోటికి ఒక్కడు మాత్రమే శ్రీరామకృష్ణుని ఆదర్శాన్ని పొందుతాడు. అందుచేత వీళ్ళకి ఏ దిగులు అక్కర్లేదు. అలా ఎలాగైనా ఉండలేరు అని, శాస్త్రాలు ఏమి చెప్పాయి అంటే, 'నీ గృహస్థాశ్రమంలో కూడా కొంచెం జాగ్రత్తగా ఉండు' అన్నాయి. ఇలాగా మందబుద్ధులకై చెప్పిందే కాని, తీవ్రంగా ఆధ్యాత్మికాభివృద్ధిని కాంక్షించే వారి విషయం కాదు. ఈ బ్రహ్మచర్యాన్ని ముఖ్యంగా తలచనివాడిని గూర్చి మన రామకృష్ణుడు ఏమన్నాడు? చేసుకు నీళ్ళు పెట్టే ముందు గట్లు బాగావేయకుండా, ఒకవైపు అసలే గట్టులేకపోయినా చూచుకోక, నీళ్ళు పెట్టే తెలివితక్కువ వాడిమాదిరి అన్నాడు. అలా నీళ్ళు పెట్టితే, ఆచేలో కొంచెం మైనా నీళ్ళు నిలుస్తాయా? పంటలు పండుతాయా? అలాగే, మన హృదయం అనే క్షేత్రానికి, బ్రహ్మచర్యం అనేది గట్టన్నమాట. ముందు ఆ బ్రహ్మచర్యాన్ని పాటించకుండా, ఎంత జపంచేసినా, తపంచేసినా, త్యాగంచేసినా, ప్రయోజనం ఏమాత్రం లేదు. వ్యర్థం అయిపోవాలిసిందే. నీళ్ళు తూముగుండా ఆ చేలోకి పోతూనే ఉంటాయి. కాని నిలిచేబొట్టు ఒక్కటైనా లేదు. అలాగే భజనలేమి, గ్రంథాలేమి, తపస్సులేమి, వేషాలేమి, అన్నీ సక్రమంగానే సాగుతూ ఉంటాయి. కాని ఆధ్యాత్మికంగా ఒక అరంగుళమైనా ముందుకు సాగరు యిలాంటివారు. అది అంత ముఖ్యం కాబట్టి, ఎల్లెల్లి ప్రబోధించాడు రామకృష్ణుడు.

ఈ బ్రహ్మచర్యపదానికి ముఖ్యంగా మూడర్థాలున్నాయి. వాటిని

కొంచెం తెలుసుకుందాం. వేదంరీతిగా ఆశ్రమాలు నాలుగు ఉన్నాయి. అందులో మొదటిది బ్రహ్మచర్యం. ఇది తర్వాతి ఆశ్రమాలకి పునాది వంటిది. ఆధ్యాత్మికరణరంగంలోకి దూకటానికి యదేముఖద్వారం అనవచ్చు. పిల్లలకు, ఏనిమిదో సంవత్సరంలో 'ఉపనయనం' చేస్తారు. ఆ ఉపనయనం అంటే ఏమిటనుకుంటున్నావు? ఒకజందెం మెడలో వేసుకోవటం కాదు. మంత్రాలలోకల్లా ఆదిమంత్రం, మూలమంత్రం అయిన గాయత్రీ మంత్రాన్ని, ఉపదేశం ఆనాడు పొందటం ఉపనయనం అంటే. గాయత్రీ మంత్రోపదేశంతో యింతవరకు ముడుచుకొని ఉన్న పైనేత్రం అంటే జ్ఞాన నేత్రం విప్పరుతుంది. నాటినుండి యితడిని బ్రహ్మచారి అంటారు. తర్వాత వీడికార్యక్రమం ఏమిటి? అరణ్యాలలో తపస్సు చేసుకుంటూ, శిష్యులకు ఆధ్యాత్మికవిద్యను ఉపదేశిస్తూ ఉండే గురువుల దగ్గరకు వెళ్ళాలి. అక్కడ ఆ గురువుల దగ్గర వేదం, తత్సంబంధమైన యితరవిద్యల్ని చదువుకోవాలి. ఈ వేదం త్వరగా వస్తుందా? ఈ కాలంలోలాగా జీతాలు పుచ్చుకొని చెప్పేవారా ఆనాటి గురువులు? మనకాలం గురువులకు డబ్బుపైకాంక్ష. ఆ గురువులకు విద్యపైకాంక్ష. మనకు వస్తున్నా రాకున్నా, మనగుణాలు ఎలా ఉన్నా డబ్బిస్తే చాలు, మనపంతుళ్ళు రోజూ యింటికి వచ్చి, మనకాళ్ళ దగ్గర కూర్చుని చెప్పేసి పోతూ ఉంటారు. ఆ కాలం వాళ్ళు అలా కాదు. కుర్రాడు తమ దగ్గరకు వచ్చింది మొదలుకొని, వాడిని విషమపరీక్ష చేస్తారు. ఎలాగంటావా? వాళ్ళు చేసే పరీక్షలకు కాగితాలు, కలాలు లేవు. ఆ బ్రహ్మచారికి అనేక నియమాలు పెడతారు. ఆ నియమాలు అన్నీ, తర్వాత ఆశ్రమాలలో ఎక్కువగా ఉపయోగించేవిగానే ఉంటాయి. ఆ బ్రహ్మచారికి శ్రద్ధ ఉందా లేదా అని, గురువు మీద నమ్మకం ఉందా, లేదా అని పరీక్ష.

ఈ పరీక్ష విషయంలో, ఒక కథ చెప్పుతాను విను. ఒక గురువుకు, తన శిష్యుడిని పరీక్షచేయాలని బుద్ధి పుట్టింది. ఆ కుర్రవాడు తన దగ్గరకు వచ్చిన రోజే, తన భార్యకు ఏమి చెప్పాడంటే, శిష్యుడికి చేసే వంటకాలలో ఉప్పులేకుండా ఉండాలి అన్నాడు. అలాగే చేస్తున్నది గురుపత్ని. అలాగే తింటున్నాడు గురుపుత్రుడు. అలాగే, సంతోషిస్తూ విద్యను నేర్చుతున్నాడు గురు

దేవుడు. కొంతకాలంఅయింది. శిష్యుడు, కొంతవిద్యలో ప్రవీణుడయ్యాడు. ఒకదినం, తానొక్కడేఉండగా శిష్యుడికి ఒకయోచన తట్టింది. 'ఈగురువుగారింకా నాకేమిచెప్పగలరు? నాకంతా వచ్చేసింది' అని అనుకున్నాడు. కాని గురువుగారితోచెప్ప సాహసించాడుకాదు. యథాప్రకారం ఆనాడు అన్నానికి వచ్చాడు. కూర్చున్నాడు. భోజనం ప్రారంభించాడు. మొదటి అనుపాకంలో ఉప్పుతక్కువైంది. 'అమ్మగారూ! దీంట్లో ఉప్పు మరచారు' అన్నాడు. అలాగే అన్నిట్లోలేదన్నాడు. భోజనంఅయింది. శిష్యుడిని గురువుగారు పిల్చారు. 'అబ్బాయీ! ఇక నీకు నాదగ్గర విద్యరాదు. మరొకచోటికి వెళ్ళు'మన్నాడు. శిష్యుడు ఆశ్చర్యపోయాడు ఎలాతెలిసిందాఅని. 'ఇన్నాళ్ళ నుండికూడా నీకుమాత్రం ఉప్పులేనిభోజనం పెట్టుతూఉన్నా, రుచి తెలుసుకోలేని శ్రద్ధ నీకు విద్యమీదవుండేది. ఈనాడు నీకు విద్యమీద శ్రద్ధ తగ్గిపోయింది. ఇక నీకు విద్యరాదు పొమ్మ'న్నాడు గురువు. ఈకథ సారాంశం అర్థంఅయిందా? శ్రద్ధఉన్నప్పుడు యీరుచులు, పోకులు, అనవసర విషయాలు రానేరావు. ఆశ్రద్ధ ఎప్పుడుతగ్గుతుందో యివేకాక యింకా చాలా అవలక్షణాలు వచ్చేస్తాయి. అందుకని, యీబ్రహ్మచర్యాశ్రమంలో శ్రద్ధ చాలా ముఖ్యం. దీన్ని పెంపొందించటానికి యింకా అనేకనియమాలుంటాయి. చలికాలంఅయినా తెల్లవారకముందే స్నానంచేయాలి. గురువుసన్నిధిలో అధ్యయనంచేయాలి. తర్వాత గురువుగారింటి అవసరాలు చూడాలి. గురువుగారి పశువుల్ని కాయాలి. ఇల్లు తుడవాలి. ఒక్కటేంటి? గురువుగార్ని అవసరమైన సర్వవిషయాలలోనూ శ్రమిస్తూనే ఉండాలి. నేలమీదనే పరుండాలి. అంగవస్త్రాన్నిమాత్రం కట్టాలి. మధుకరిఅన్నం భుజించాలి. సుగంధాలమాట పనికిరానేరాదు. అష్టలితమైన బ్రహ్మచర్యం ఉండాలి. కల్లోనైనా స్త్రీవాంఛ కలుగరాదన్నమాట. పై విషయాలన్నింటిని నిర్దుష్టంగా పాటించాలంటే ఎంత కష్టమో ఆలోచించు. ఇవన్నీ సక్రమంగా నడుపుకుంటూ ఉంటే, అప్పుడు గురువుగారిఅనుగ్రహం వస్తుంది. ఈ మంచిలక్షణాలన్నీ ఎప్పుడైతే వీడికి సంప్రాప్తిస్తాయో, అప్పుడు ఆ గురువుగారి అనుగ్రహానికి, అంటే ఆధ్యాత్మిక విద్యకు వీడికి అధికారంవస్తుంది. ఈఆధ్యాత్మికవిద్యనే బ్రహ్మవిద్య



అంటారు. అదే వేదం అన్నమాట. ఈ ఆశ్రమంలో వాడిబుద్ధి, అహో రాత్రాలు ఆబ్రహ్మరూపమైన ఆధ్యాత్మికవిద్యమీదనే, వేదంమీదనే నిలిచి ఉండి, అందులోనే లయించి, అందులోనే చరిస్తూఉంటుందేత, యీ మొదటిఆశ్రమాన్ని బ్రహ్మచర్యాశ్రమం అని పెద్దలు అన్నారు. ఈ ఆశ్రమంలో ఉన్న ఘనత ఏమిటంటే, ఆబ్రహ్మవిద్యను ఆర్జించటానికి అవసరమైన యోగ్యతను సంపాదించటం అని అర్థం. దీన్నే సాధనసంపత్తి అనికూడా అనవచ్చు. ముఖ్యంగా శమ, దమ, ఉపరతి, తితిక్ష, శ్రద్ధా, సమాధానాలనే ఆరు లక్షణాలు కలిగిఉంటేగాని ఆగురువులవద్ద విద్యనేర్చుకోటానికి వీలేఉండదు. ఇలాగా, పైలక్షణాలను సంపాదించటానికై అవసరమైన అభ్యాసాలన్నింటినీ చేస్తూ, ఆసల్లక్షణాలను ఆర్జించి, సద్గురువులకృపకు పాత్రతపొందుతూ, బ్రహ్మం అనబడే వేదంలో చరించటందేత బ్రహ్మచర్యం అని అంటారు యీ బ్రహ్మచర్యాశ్రమాన్ని అనుసరిస్తూ.

కాని, ప్రపంచంలో సామాన్యంగాఉండే అర్థం బ్రహ్మచర్యానికేమిటంటే స్త్రీ, పురుష సంబంధంలేకుండాఉంటం. ఈయర్థంలోగూడా రెండు అన్వయాలున్నాయి. మొదటిది గృహస్థులకు సంబంధించింది. రెండోది తీవ్రజిజ్ఞాసువులైన సన్న్యాసులకు చెందింది. సన్న్యాసులమూదిరి బ్రహ్మనుభవప్రాప్తికై తీవ్రమైన జిజ్ఞాసలేకుండా, అంటే అట్టియోగ్యతలులేని వారు ఆచరించేవిధానం యీ గృహస్థులది. వీరికి, భార్యాభర్తసంబంధం ఉంటుంది. ఆ భార్యాభర్తలిద్దరు కాలాన్ని అనుసరించి, కొన్నినియమాలకు లోబడి, అన్యోన్యపేక్షతో తమసంబంధం పెట్టుకుంటూ, ఆ స్త్రీ పరపురుషుడిని కాంక్షించకుండా, ఆభర్త యితరస్త్రీలదిక్కుకేపోకుండా ఉండగలిగినట్లయితే, వీరు బ్రహ్మచర్యాన్ని అనుసరిస్తూఉన్నట్లే అన్నారు పెద్దలు. కాని పూర్ణంగా బ్రహ్మచర్యంఉండి బ్రహ్మన్ని సాధించలేనివారికి శాస్త్రం దారి చూపించవద్దా? అందుకనే, యీలా కొంతకాలంఉంటే, తర్వాతచూద్దాం అన్నది శాస్త్రం.

అసలు, యీనాలుగు ఆశ్రమాలధర్మాలు కొంచెం సూక్ష్మంగా చూచా



మంటే, నే చెప్పే పరిణామాన్నే సూచిస్తాయి. మొదట్లో బ్రహ్మవిద్యను చదువుకుంటాడు. దాన్ని అనుభవించటానికి తగుసామర్థ్యాలు అప్పుడే ఉన్నాయాఅంటే, ఆబ్రహ్మచర్య ఆశ్రమంలోనుండే సన్న్యాసం స్వీకరించ మన్నాయిశాస్త్రాలు. అలా చేతకాకపోతే, ఆశక్తిని సంపాదించుకుంటూ, అతి జాగ్రత్తగా, వాటికి తగునియమాలు పెట్టుకుని గృహస్థుగా ఉండమన్నాయి. అంటే యీగృహస్థాశ్రమం, ఆధ్యాత్మికవ్యాయామశాల అనిఅంటే బాగుంటుంది. ఆతర్వాత తీవ్రంగానే బ్రహ్మచర్యంవుంటూ, యితరసపర్యలకు మాత్రం భార్యను చెంతఉంచుకోమన్నాయి యీ శాస్త్రాలు. ఆ పిమ్మట 'ఆ భార్యకూడా వద్దు. అష్టలితబ్రహ్మచర్యం వుండు. దానివల్ల బ్రహ్మం నీకు లభిస్తుం'దన్నాయిశాస్త్రాలు. అందుచేత యీగృహస్థాశ్రమంలో బ్రహ్మచర్యం అంటే, సన్న్యాసాశ్రమంలోవుండే బ్రహ్మచర్యానికి దారిచూపే బ్రహ్మచర్యం అని అర్థంచేసుకోవాలి. అంటే, అష్టలితబ్రహ్మచర్యమే గృహస్థయొక్క దృష్టిలోవుండాలిగాని, సంకుచితబ్రహ్మచర్యం అనేభావం ఉండరాదు. శాస్త్ర ప్రకారం అలాఅనటానికి వీలేలేదు. శాస్త్రమేకాదు, అనుభవమైనా పైభావాన్నే ఉపదేశిస్తుంది. దాన్ని సాధకులు అనుసరించాలి.

ఈ బ్రహ్మచర్యానికి మరొకవిధంగా అన్వయం చెప్పుతారు కొందరు. వాళ్ళకు, యిప్పుడు మనం చెప్పుకున్నఅర్థం తలనొప్పి కలుగజేస్తుంది. అలాంటి బ్రహ్మచర్యం చాలదోషభూయిష్టమని వీళ్ళతలంపు. వీరంటారు గదా 'మానవులకు సహజంగావుండే లక్షణాల్ని నిరోధించరా' దని. ఈ విషయాల్ని చర్చించాలంటే, చాల విపరీతంగాను నీచంగాను వుంటుంది. వీరు చాలకాలంనుండి అనుభవిస్తున్న, సంకుచితమైన యీకామాన్ని నిరోధించలేని అసమర్థతచేత చెప్పేమాటలేకాని యివి శాస్త్రబద్ధంకావు. అనుభవాన్ని అనుసరించికూడా లేవు. వీళ్ళకుతోడుగా కొందరు పాశ్చాత్యులుకూడా బయలుదేరారు. 'అష్టలితబ్రహ్మచర్యం దేహారోగ్యానికినష్టం' అంటారువీరు. ఇవన్నీ వట్టికబుర్లు. అసలు బ్రహ్మచర్యం అనుసరించేవారికుండే కాయిక, మానసిక, ఆధ్యాత్మికబలాన్ని కొంచెమైనా వీరు తెలుసుకునిఉంటే, యీ విధంగా అననేఅనరు. ఈబ్రహ్మచర్యం సక్రమంగా మనోవాక్కాయకర్మేణ

అనుసరించేవాడికేయే అవయవాలు ఎలా మారుతవో, ఆలోచించామంటే దిగ్భ్రమచెందిపోతాం. చూడు, బ్రహ్మతేజస్సంటాం. అది ఎలాపస్తుతది? తపస్సువల్లకాదు, యీబ్రహ్మచర్యంవల్లనే. ఈబ్రహ్మచర్యం వన్నెండేండ్లు పాటిస్తే, వాడికి త్రిలోకరాజ్యాధిపత్యంకూడా వస్తుందంటే ఆశ్చర్యంలేదు. అంతేకాదు, ఆధ్యాత్మికగురుపీఠాన్నలంకరించి, యితర్లకుపదేశం చెయ్యా లంటే, అట్టివాడికే అధికారంఅని గట్టిగావ్రాశాడు వ్యాసభగవానుడు యోగ భాష్యంలో. బ్రహ్మచర్యంలోవుండే మొదటిలాభం స్థూలంగా కనిపించేది ఏమిటంటే, మనంతినే ఆహారంవల్లవచ్చే శక్తినంతా మనలోనేఉంచి, మన నరాలకు ఉపయోగించేటట్లు చేయటం. ప్రపంచంలోవున్న అన్నిఆకర్షణల కంటే ప్రథమమైన, అతికష్టమైన, యీకామాన్ని నిరోధించటంచేత, బుద్ధికి గొప్పశక్తికూడా కలుగుతుంది. ఈశక్తివల్లనే మేధాశక్తి అభివృద్ధియై, మనబుద్ధి చాలగొప్పగా వికసిస్తుంది. అతిసూక్ష్మమైన తత్త్వవిషయాల్ని గ్రహించేశక్తి లభి స్తుంది. స్ఫుటమై కంఠస్వరం వస్తుంది. మనోవాక్కాయాలకుపయోగించే యీకామనిరోధంఅనే బ్రహ్మచర్యాన్ని, తులస్కారంగాచూచేవీళ్ళను ఏమ నాలో ఆలోచించుకో! పాపం, అనిడీరుకుందాం. ఈమహత్తరమైన, సర్వాభి వృద్ధికరమైనశక్తిని కొంతకాలానికైనా వీళ్ళు తెలుసుకుందురుగాకఅని మనం భగవంతుని ప్రార్థిద్దాం. ఇలాగ విపరీత వ్యాఖ్యానాలుచేస్తూ వీళ్ళేమంటారంటే ‘బ్రహ్మచర్యం అంటే బ్రహ్మంలోచరించటం. అందుచేత యీ మీరు చేప్పే కామనిరోధమైన బ్రహ్మచర్యంకాదు. ఎందుకు అలా మనసహజమైన కామ ప్రవృత్తిని నిరోధించేయటం? అవసరంలేదు. దేహధర్మం అదిచేసుకుం టుంది. మేముమాత్రం ఎప్పుడూ ఆబ్రహ్మంలోనే చరిస్తూఉంటాం. ఇదీ బ్రహ్మచర్యంఅంటే సరియైన అర్థం’ అని. ఆహా! ఎంతసుందరంగాఉంది యీనిర్వచనం! ఈ విపరీతసిద్ధాంతాన్ని నేనింక చర్చించను. ఎందుచేతనంటే వీరిమూటలకు, చేతలకు, సంబంధం ఉండకపోవటంచేత అసలు మన ఆర్య ధర్మానికే కళంకంఅంటాను. ఎప్పుడో మొదటినుంచీ నేను చెప్పుతూ వున్నట్లు, త్రికరణములుఏకమై ఏకర్మలోఉంటవో అదిసార్థకం. ఆధ్యాత్మికా భివృద్ధికి అదికారణంకాని, యిలాంటి అసంబద్ధములు కాదు. ఆ కారణంచేత

అసలు ఆచరణకే, సిద్ధాంతంలోనే వికటంగాపోయే యీ మూడవఅర్థం మనకువద్దు. బ్రహ్మంలో చరించగలిగితే మంచిదేకాని, ఆచరించటం మనో వాక్యాయకర్మేణ త్రికరణశుద్ధిగా ఉండాలి. అప్పుడే అది సమగ్రమైన, అంటే పూర్ణమైన బ్రహ్మానుభూతి అవుతుంది. కాని దేహం ఒకమార్గంలోను, బుద్ధి మరొకదారిలోనూఉంటే, అది అనుభవమే కాదంటాను.

కాబట్టి, పూర్వకాలంలో ఏమి, ఆధునికంలో ఏమి, పెద్దలు యీ బ్రహ్మచర్యాన్ని సాధ్యంజేసుకొని బ్రహ్మాన్ని సాధించుకున్నారు. అసలు అనుభవప్రకారం చూస్తే, మన ఉద్రేకాల్లో యీకామోద్రేకం చెదపురుగులాంటిది. దీనివల్ల కాయికంగా, మానసికంగా, ఆధ్యాత్మికంగా మనం నశించిపోతాం. అందుచేత, దీన్నిదగ్గరకు చేరనియ్యనినాడుధన్యుడు. ముమ్మాటికి ధన్యుడు. ఈ విషయం కల్లోనైనా రాగూడదని పెద్దలు చెప్పింది.

ఒకసారి చాలా పేరుప్రఖ్యాతులుపొంది, గొప్ప గురువనిపించుకొన్న విజయకృష్ణగోస్వామి, సంజాబులో ఉపన్యసిస్తూ ఉన్నాడు. ఉపన్యాసం అయిన తర్వాత ఒకరాత్రి యీతనికి, తన అష్టలితబ్రహ్మచర్యానికి రోపంఅన్న దుస్స్వప్నం వచ్చింది. వెంటనే ఉలిక్కిపడి లేచాడు. 'ఛీ! యీ కపటజీవితం యికనాకు కూడ' దన్నాడు. 'నేను పైకి పలికేరీతిగా నా బుద్ధిలేదే!' అని ఏడిచాడు. 'దీనికి ప్రాయశ్చిత్తం చేసుకోవాలి' అని తీర్మానించాడు. 'ఆత్మ హత్యయే దీనికి మందు' అని, నదీ ప్రవాహంలో దూకటానికి వెళ్ళాడు. చూచావా! అంతనిర్మలత్వం యీబ్రహ్మచర్యంలో ఉంటేనే ఆధ్యాత్మికంగా అభివృద్ధి. ఆపశ్చాత్తాపంతో మరల అట్టి ఘట్టాలు అతని జీవితంలోనేలేవు. ఆ కారణంచేత అతడు తర్వాత మహాత్ముడని, అవతారమని అనిపించుకున్నాడు. అదీ సూత్రం. దీన్ని గ్రహించి ఆచరించేవాడు ధన్యుడు.

ఇక, మన శారదారామకృష్ణులవిషయం చెప్పనక్కరలేదు. వీరిద్దరూ ఏకాంతంలో అర్థరాత్రిపూటఉన్నా, ఒకరికొకరు తల్లులేగాని ఎట్టి మనో వికారం కలిగేదికాదు. 'ఈబ్రహ్మచర్యం ఎవరికైనా అవసరమే. భార్యాభర్తలుగా

పున్నప్పటికి యిదిసాధ్యమే' అను నూతనసిద్ధాంతాన్ని, కొత్త అను భవాన్ని ప్రపంచానికి బోధించటానికే వీరిద్దరు యీ ప్రపంచంలో పుట్టారన్నమాట.

పై విషయాన్నంతా సూక్ష్మంగా విచారిస్తే, బ్రహ్మచర్యవ్రతంలేకుండా, ఆధ్యాత్మికగమ్యస్థానంఅయిన బ్రహ్మాన్ని పొందాలంటే దుర్లభంఅని తేలుతుంది. పూర్వంగాని, యిప్పుడుగాని, ఆబ్రహ్మానుభూతిని ఎవరైనా పొందారంటే, యీబ్రహ్మచర్యం అవసరంలేకుండా అనుభవానందాన్ని పొందినామిని ఎవరైనాఅంటే, అదివట్టిబూటకమన్నమాట. శ్రీవివేకానందస్వామివిషయకి నీకు తెలిసిందేగా! ఆయన అట్టి బ్రహ్మచర్యనిష్ఠాగరిష్ఠుడు కాబట్టే ప్రపంచాన్ని జయించాడు తన ధీశక్తిచేత. 'ఒకవేళ భగవంతుడే నావద్దకు వచ్చి, నాకు భార్య ఉన్నదిఅంటే ఎగిరి ముఖానతంతాను' అన్న ధైర్యశాలి శ్రీ వివేకానందస్వామి. ఆ ధైర్యం ఎలా వచ్చిందంటావు? బ్రహ్మచర్యంవల్లనేఅని వేరేచెప్పాలా?

అన్నివిధాలా యీబ్రహ్మచర్యం ఆధ్యాత్మికాభివృద్ధికి మూలాధారం కావటంచేత, యింతగా చెప్పవలసివచ్చింది. దీన్ని నీవు మరలమరల చదివి, బాగా గ్రహించి, కుశాగ్రబుద్ధితో ఆచరించి, నాకత్యంత ప్రాణప్రదమైన అనుభవానందాన్ని అనుభవిస్తావుగాక! ఆశారదారామకృష్ణులు నీపై వారి కృపారసమును ప్రవహింపజేసి, నిన్ను అట్టిఆదర్శాన్ని పొందేలాగ చేస్తారుగాక!

ఆతడే మన దిక్కు.

ఆతడే మన గమ్యం.



16-1-46

## యమము - అపరిగ్రహము

చిరంజీవి మాతాజీ!

‘అపరిగ్రహం’ యమంలో అయిదోభాగంగా ఉంది. ఈ అపరిగ్రహం, అతిసూక్ష్మంగా సాధకుని మనస్సుమీద పనిచేస్తుంది. అతనికి అత్యవసరమైన స్వతంత్రజీవితాన్ని ప్రసాదింపచేస్తుంది. అపరిగ్రహంఅంటే ‘దానానికి చేయి చాచకుండటం’ అనిఅనాలి. ఇంక, కొంచెం సూక్ష్మంగాచూస్తే, అపరిగ్రహం అంటే ‘ఎవరు ఏదృష్టిలో ఏదిచ్చినా స్వీకరించకుండటం’ అని చెప్పవచ్చు. అలా, యానీమాన్ని అనుసరించకుండాఉంటే దోషాలు అనేకంగా వస్తాయి. వాటిని కొన్నింటిని చెప్పుతాను.

అసలు ‘స్వతంత్రత అంటే ఏమిటి? దాన్ని ఎప్పుడు మనం కోల్పోతాం?’ అనేదేప్రశ్న. స్వతంత్రతఅంటే పరాపేక్షలేని జీవితం. ఎవరిమీద గాని, దేనికొరకుగాని ఆధారపడకుండాఉంటం స్వతంత్రతఅంటే అర్థం. చూడు, మన అన్నవస్త్రాలకు మనం ఎవరిమీద ఆధారపడమో, వాళ్ళు మనల్ని



ఏదైనాఅంటే మనం వెంటనేఏమంటాం? 'నీమోచేతిక్రింద నీళ్ళు త్రాగుతున్నామా? మమ్మల్ని పెట్టి పోషిస్తున్నావా?' అని అంటూఉంటాం. దీనిలో భావం చూచావా? ఎప్పుడైతే, మనం పైనచెప్పినట్లు ఒకరి మోచేతిక్రిందనీళ్ళు త్రాగుతుంటామో, కాకఒకరు మనల్నిపెట్టిపోషిస్తున్నారో, వారికి మన స్వాతంత్ర్యాన్ని అమ్మేసుకున్నట్లే. అన్నివిషయాల్లో వాళ్ళని అనుసరించిపోవాల్సిందే. ఏవిషయంలోగాని, చివరికి, మన సొంతవిషయాల్లోకూడా, మన అభివృద్ధి కారకమైన విషయాల్లోకూడా వాళ్ళకి దాసులమై, మనవ్యక్తిత్వాన్ని చంపేసుకుని, వారిఅడుగులకు మడుగులొత్తుతూ, వారిచేతుల్లో కీలుబొమ్మల్లాగ ప్రవర్తించవలసిందే! అట్టిది చాలదుర్భరమైనజీవితం అనాలి. అట్టి బానిసత్వం కంటే మరణమే మేలనాలి. అందులో, ప్రపంచంఅంటే మనదగ్గర బంధువుల్లోకూడా, చివరకు భార్యకు భర్త, భర్తకు భార్య, తల్లి బిడ్డ, బిడ్డ తల్లి, తండ్రి సుతుడు, సుతుడు తండ్రి, ఒక సంబంధమేమిటి? అన్నిరకాల సంబంధాల్లో యీబానిసత్వం ఉండనేఉంది. కొంచెం కండబలంఉంటే అంతకంటే తక్కువబలంగలవాళ్ళను లొంగదీసుకుంటాడు. అంతేకాదు, బలహీనులు వాడిని ఆశ్రయిస్తారు. అంతటితో వారినాశనం ప్రారంభంఅన్నమాటే. అలాగే, ధనంఉన్నవాడిని పేదవాళ్లు ఆశ్రయించి, తమ స్వతంత్రతను పోగొట్టుకుంటారు. అలాగే, బుద్ధిబలం ఉన్నవాళ్ళను లేనివాళ్ళచేరి, తమ బుద్ధిని నశింపచేసుకుంటారు. దీనికంటా అర్థంఏమిటంటే, ఎప్పుడైతే యితరులను ఎంత చిన్నదానికైనాసరే ఆశ్రయిస్తామో, నాటినుండి మనగుంట మనం త్రవ్వుకున్నట్లే. 'అది పనికిరాదోయిసాధకా' అంటుంది యీఅపరిగ్రహం. 'స్వతంత్రతలేనిజీవితం నిర్జీవం' అంటుంది యీఅపరిగ్రహం. 'నీవు ఎప్పటికైనా, ఏ ఘనకార్యాన్నినా చేయాలంటే, ఏగొప్ప విషయాన్నినా సాధించాలంటే, నీ శక్తిమీద నీవు ఆధారపడవోయి' అంటుంది యీఅపరిగ్రహం. నీ విచక్షణా శక్తిమీద నీవు ఆధారపడితే, నీవు త్వరగా సాధించగలవు అనేది యీఅపరిగ్రహ సూత్రరహస్యం.

అయితే, ఎవరిసహాయంలేకుండా, ఒక్కడే ఏపనినైనా చేయగలడయ్యా, అనేసందేహం కలుగుతుంది. వీడిని, యితరులు ఆశ్రయించాలి



గాని, యితడుమాత్రం యితర్లను ఆశ్రయించటంలేదు. ఇతనికి, అంటే స్వతంత్రశక్తిగలవానికి ఒకఅమానుషశక్తికలిగి, సంకల్పమాత్రంచేతనే అనేకులు యితన్ని ఆశ్రయిస్తారు ఆపనిని పూర్తి చేయటానికి. ఆ శక్తి లేకుంటే, యితడే యితర్లను ఆశ్రయిస్తాడు. వీడిదొకదారి, వీడికి సహాయంచేసేవాళ్ళదొక దారిగా, అసలుకే మోసం వస్తుంది.

అసలు, సహాయం ఎవరుకోరుతారు? శక్తిలేనివాడేగా! ఎవరి సహాయం కోర్తాడు? తనకంటే ఆవిషయంలో శక్తివంతుడిసహాయం కోర్తాడు. తన కంటే శక్తివంతుడిని ఎప్పుడైతే ఆశ్రయించాడో, అతనికి యితడు లొంగినట్లే. అందుకని, యికతనకంటే శక్తివంతునికిలొంగి, తాను పనిచేయాల్సివస్తుంది. అందుచేత 'దేనికిగాని యితర్లను ఆశ్రయించవద్దు' అంటుంది యీ అపరిగ్రహం. అయితే మరొక సందేహంవస్తుంది. 'డబ్బు ఆధ్యాత్మికచింతన లేనివాళ్ళను ఆశ్రయించివుంటున్నది. ఆధ్యాత్మికచింతనేది, మహత్కార్యాల చింతనేది పేదలను ఆశ్రయించి ఉంటున్నది. వీరిద్దరికి చాలా దూరమాయెనే! ఇక కార్యాలు జరిగేదెలాగ?' అనేదే ప్రశ్న. దీనికి యిందాక ఒక సమాధానం చెప్పాను. బలంఅనేది అనేకరకాలు. అది స్థూలంనుండి సూక్ష్మం లోకి, అక్కడనుండి అతిసూక్ష్మంలోకి పోతుంది. కండబలంఉంది. అది ధన బలానికి లొంగుతుంది. ఆధనబలం బుద్ధిబలానికి లొంగిపోతే. మరల ఆ బుద్ధిబలం ఆత్మబలానికి దాసోహం అంటుంది. అందుచేతనే ప్రజల్లోని కండబలాన్ని పెద్దజీతాలద్వారాకొనేసి యుద్ధాలు సాగిస్తున్నారు సామ్రాజ్యాలు కావాలనే చక్రవర్తులు, మరి యితరధనాధ్యులు. అలాగే బుద్ధిబలాన్ని ఉపయోగించే మంత్రానికిగాని, గొప్పకవికిగాని, గొప్పపండితునికిగాని లొంగిపోతారు యీ రాజాధిరాజులు. మరల యీపండితులు మొదలైన బుద్ధిమంతులంతా ఆత్మబలంగలవారికి పాదాక్రాంతమే! ఈవిషయం వేరుగా చెప్పాలి! మన రాషు కృష్ణుడే తార్కాణం. వివేకానికిఅధినాథుడైన వివేకానందుడేమి, పండితాగ్రేసరు లేమి, వీరేమిటి, వారేమిటి, అందరు వారిపాదాలదగ్గర పడిఉండేవాళ్ళంటే ఆశ్చర్యం ఏముంది? అందుకని యీఆత్మబలంగలవాళ్ళకు యీక్రింది బలాలవాళ్ళంతా, బుద్ధిబలంగలవాళ్లు, ధనబలంగలవాళ్లు, దేహబలంగలవాళ్లు

యింకా ప్రపంచంలో ఏవిధమైన బలంఉన్నా వీళ్ళకులొంగి ఆశ్రయిస్తారు. ఇక ఆ ఆధ్యాత్మికబలవంతుల సంకల్పంచాలు ప్రపంచాల్ని తలక్రిందులు చేస్తుంది. ఆకారణాన ఏదైనా సాధించాలంటే, ఆకార్యానికి సంబంధించిన బలానికి మించిన, పైతరగతిలోని బలాన్నిసాధించి సంపాదించితే, ఆ కార్యం యితరుల సహాయాన్ని కోరకుండానే వాళ్ళసేవవల్ల పూర్తిఅవుతుంది. సహాయానికి, సేవకు భేదం చాలాఉంది. సహాయం చేసేవాడిచెయ్యి పైనఉంటుంది. వాడు సహాయం పొందేవాడికంటే గొప్పవాడనేభావంతో పనిచేస్తాడు. అలాకాకుండా సేవచేసేవాడు సహాయం చేసేవాడికంటే ఎక్కువ పనిచేస్తున్నా, వీడు ఎవరికి సేవచేస్తున్నాడో, వాళ్ళకంటే తక్కువ అనేభావంతో చేస్తాడు. అందుచేత పని జరుగుతూనూ ఉంటుంది, పని సంకల్పంచేసినవాడి స్వాతంత్ర్యంకూడా నిలబడుతుంది. అదే పరాపేక్షారహితమైనకర్మ అనిఅర్థం. అదే స్వతంత్రకర్మ అంటాం. ఇలా చేసేవాడు ఎప్పుడూకూడా యీ అపరిగ్రహమహాసూత్రాన్ని అనుసరిస్తున్నట్లే.

ఇదంతా, ఘనకార్యాలు చేయాలని సంకల్పించేవాళ్ళ భోగట్టా అన్నమాట. ఈసంకల్పములేకుండా, తమసొంతవిధంగా ఆధ్యాత్మికాభివృద్ధిచెందే వాళ్ళవిషయం ఎలాగంటావు. ఈవిషయాన్ని శ్రీవివేకానందుడు తన రాజయోగంలో బాగాచెప్పాడు. ముముక్షువు అనబడేవాడు యితర్లదగ్గరనుంచి ఏదీకోరకూడదని అంటమేకాకుండా, వాళ్ళు యిచ్చినా పుచ్చుకోరాదన్నాడు. ఈవిషయం చాలకష్టమే! దేహాన్ని పోషించుకోలానికి కాకపోయినా, రక్షించుకోలానికైనా యితర్లను ఆశ్రయించనక్కరలేదా? అంటాం. నిజమేకానీ, దీనికి పైనచెప్పినదే సమాధానం. ఆత్మబలంగనకఉంటే ప్రపంచం మనపాదాలదగ్గరుంటుంది. దీన్నిగూర్చి శాస్త్రాల్లోఏమిటి, మన పెద్దవాళ్ళేమిటి కొన్ని విషయాలు చెప్పారు. అవి చెప్పుతాను విను.

ఆ ఆత్మబలం ఉంటేసరి, అంతా తాను కోరకపోయినా వచ్చిపడుతూ ఉంటుంది. ఒకసారి వివేకానందుడు దేశాలు తిరుగుతూ పరివ్రాజకుడుగా ఉండేటప్పుడు, గోవర్ధనగిరి ప్రాంతాల్లో, యీఅపరిగ్రహదీక్షను పూర్తిగా

పాటించాలని అనుకున్నాడు. అన్నవస్త్రాలకు ఎవరినీ అడగనన్నాడు. భీష్మించు కున్నాడు. గిరిప్రదక్షణానికి బయలుదేరాడు. రెండుదినాలైంది. ఆహారం లేదు. ఎవ్వరూ యివ్వనూలేదు, యాయన ఎవర్నీ అడగనూలేదు. మూడో రోజు యాయన పోతూఉంటే, వెనకాలనుండి ఎవరో పరుగెత్తుకుంటూ వచ్చి, బ్రతిమలాడి, యాయన ఎంత తప్పించుకోవాలన్నా సమ్మతించక, వివేకానందునికి భిక్షచేయటమేకాకుండా, వస్త్రాలుకూడాయిచ్చి సేవచేసు కున్నాడు. ఇలాంటివి ఆయనజీవితంలో ఎన్నోఘట్టాలు! వారం, పదిరోజులు కూడా తిండితిప్పలులేకుండా ఉండేవాడుఆయన. చివరకు భక్తులు వారం తటవారే వచ్చి, ఆయనకు సేవచేసేవాళ్ళు. అలా, యిలాంటి గొప్పవాళ్ళందరి జీవితాల్లోఉన్న రహస్యమే యిది. వారు ఆశ్రయించరు, కోరరు. కాని వాళ్ళ దగ్గరకు అన్నీ వస్తూవుంటాయి.

రెండోరకానికి అంటే, అంతఆత్మబలం లేనివాళ్ళవిషయం ఏమన్నా రంటే, 'ఒరే! నీవు భీష్మించుకొని కూర్చుండవద్దు. ఎవరేది యిస్తే దాంతో తృప్తిపడు' అన్నారు. 'యదృచ్ఛాలాభసంతుష్టః' అని దీన్నేఅన్నారు. 'చిక్కినదె తిండి మంచిదేన్నెడ్డదేని మంచిచెడ్డల మదిలోన నెంచబోకు' అని వివేకానందు డన్నట్లు అన్నమాట. చాలావరకు మొదటిరకం, యీరెండోరకంఒకటే. కాని కొంచెం భేదంఉంది. మొదటివాళ్ళకు ప్రపంచమే అవసరంలేదు. కాని యితరుల తృప్తికొరకు ఏదితటస్థపడినా దానితో తృప్తిపొందివుంటారు. అయితే దీంట్లో కొన్ని నియమాలుంటాయి. ఎవరేదియిచ్చినా దాన్నంతా పుచ్చు కుంటూఉంటే అది విపరీతంగా పోతుంది. తన ఆధ్యాత్మికజీవితానికి భంగం కలుగవచ్చు. అందుచేత 'అత్యంతావసరప్రవృత్తి' అన్నాం. తన ఆధ్యాత్మికాభివృద్ధికి అది ఎంతవరకు అవసరమో, తీవ్రంగా యోచించి ఆపై స్వీకరించాలి. Is this essential for my spiritual growth? ఇది నా ఆధ్యాత్మికాభివృద్ధికవసరమాఅని ఆలోచించాలి. లేకుంటే ఆధ్యాత్మికంగా దిగనాసిల్లిపోతాడు. ఇతరుల సంతోషానికని, తనతృప్తికని దేన్నిపడితే దాన్నిఒప్పుకొని, ఎందరు సన్న్యాసులు భిక్షులైనారనుకున్నావు! మొదట, మనకేమీ ఫరవాలేదులే

అనిపిస్తుంది. కాని, తర్వాత అవతలవారిబుద్ధి వీళ్ళమీద తీవ్రంగా పనిచేసి, తొంగదీస్తుంది. అందుకనే చాలజాగ్రత్తగా ఉండాలి యీవిషయంలో.

ఇది ఎలా పనిచేస్తుందో విను. ప్రపంచంలో ఎక్కడనైనా ఒక్కరు, మరొక్కరిని ఆశ్రయించారంటే స్వార్థంతోనే అనుకో. అంటే తనకొరకే అన్నమాట. ఉదాహరణకు చూచుకో. నేను యిన్నిదేశాలు తిరుగుతున్నానుగదా! ఒక్కొక్కచోట ఎన్నెన్ని తమాషాలు జరుగుతుంటాయి అనుకుంటున్నావు! ఒకచోట, ఒకాయన, వరుసగా నాలుగురోజులు నమస్కారాలు చేశాడు. తర్వాత పండుతెచ్చాడు. అంతట భిక్షకుకూడాపిలిచాడు. ఇలా వారంఅయిన తర్వాత, తనకు నావల్ల కావలసినపనిని చేతులు నలుపుకుంటూ బయట పెట్టాడు. ఏమిటది? నాదగ్గరకు వస్తావుండే మరొకరివల్ల, తనకు ఒక సాయం కావాలి. అలాంటివాటిల్లో నేను జోక్యం కలుగజేసుకోరాదన్నాను. అందుపై అతనికి కోపంవచ్చింది. తనయింట్లో భోజనంచేసికూడా యీ మాత్రం సాయంచేశానుకానని, యిక దుష్ప్రచారం సాగించాడు. ఇలాంటి రకాలు ఎందరుంటారనుకున్నావు? నాబుద్ధికి, సన్న్యాసులదగ్గరకు చేరేవాళ్ళందరూ యింతేనేమో అనిపిస్తుంది. అంటే, అంతా అలాకాదులే. నాలుగు దినాలు భిక్షయిచ్చి, స్వాములవారు తనచెప్పుచేతల్లో ఉండాలంటాడు ఒకాయన. తన శివాలయానికి సహాయం చేయరాదా అంటాడు మరొకడు. అందుచేతనే, నాదగ్గరకు చేరేవాళ్ళను, ఒకకంట కనిపెట్టిఉంటాను నేను. ఇలాగా యీస్వార్థలోకంఉండే, తమస్వార్థం చంపుకుని, దేవుడు దైవం అనుకునే సన్న్యాసులనుకూడా స్వాధీనంచేసుకుని, తమకొరకై ఉపయోగించుకోవాలని అంటుంది. కొంచెం జాగ్రత్త తప్పితే, యీముఖమాటాలతో మునిగిపోయి, బందిఖానాలోఉన్న వీరుడులాగా, బోనులోఉన్న సింహంలాగా ఉంటాడు మొదట్లో యీఅమాయకుడు. కాని రానురాను అదే, అంటే అస్వాతంత్ర్యమైనజీవితమే అలవాటుఅయిపోయి, బోనులోనుండి బయటికి విడిచిన గ్రామసింహంలాగాఅంటే కుక్కలాగ వాళ్ళను ఆశ్రయించుకొని ఉంటాడు. ఇట్టి పరిస్థితులు ఎప్పుడు కలుగుతాయి? ఎవరిదగ్గర ఒక చిల్లి

గవ్వైనా, పూచికపుల్లైనా స్వీకరిస్తామో, అప్పుడు యీ ముఖమాలాలు పెరుగుతాయి. ఆమెగమాలాలవల్ల అన్నివిధాలా దాస్యం కలుగుతుంది. ఆ దాస్యం వల్ల ఆధ్యాత్మికంగా నాశనం కలుగుతుంది. ఆకారణాన 'తస్మాత్ జాగ్రత! జాగ్రత!' అన్నారు పెద్దలు.

మరి, దారెట్లా అంటావేమో? ఎప్పుడు ప్రతివిషయంలోను యితర కంటే నీ ఆధిక్యతను గ్రహించి, నీకంటే తక్కువవారుగానున్న వారిదగ్గర, నీకు ఆధ్యాత్మికంగా ఆటంకంకాక, అత్యవసరమైనవాటిని మాత్రమే స్వీకరిస్తూ ఉంటావో, అప్పుడు యీదోషాలు నిన్ను ఏమీచేయలేవు. ఆధిక్యత అంటే ఏమిటో తెలుసునా? 'కౌపీనవంతః ఖలు భాగ్యవంతః' అన్నారుగదా జ్ఞానులు! ప్రాపంచికసుఖాలలో మునిగితేలుతూఉండే సామ్రాట్టుకంటే ఆ సుఖాలే అవసరంలేని సన్న్యాసి అధికుడు. అంటే అవసరంలేనివాడు, అవసరాలున్నవాడి కంటే గొప్పవాడని సూత్రం. అలాగ అన్నివిషయాల్లో అవసరాలులేనివాడు ధన్యుడు. బ్రహ్మాదిదేవతలకంటే అధికుడు. అలాంటివాళ్ళను చాలామందిని చూడగల్గే భాగ్యం నాకు కల్గింది. వాళ్ళవిషయం ప్రస్తుతం వద్దు. ధనరాసులు క్రుమ్మరించినా కాలదన్నేశాడు త్రిలింగస్వామి! పట్టుశాల్వలు అర్చణచేస్తే, గంగలోత్రొక్కి చించేశాడు రామకృష్ణుడు! రాజాధిరాజులే పాదాలదగ్గరున్నా వెర్రిగోపాలుడే శ్రీకృష్ణుడు! అలాంటివారి ఆధిక్యతను ఏకొలతచేతను కొలవలేము. అట్టి పరిపూర్ణమైన అపరిగ్రహం వస్తేనేగాని, యీ ఆధిక్యత సిద్ధించదు. అలాంటప్పుడు, యీ ప్రపంచం ఎక్కడుంటుందనుకున్నావు? అథోలోకంలో ఉండిపోవాలి యీలోకం లోకంలోనివాళ్ళంతాకూడా. అప్పటికైనా తన ఆధ్యాత్మికస్థానానికిగాని, ఆ యిచ్చేవారి ఆధ్యాత్మికశ్రేయస్సుకుగాని, మరి యితరుల ఆధ్యాత్మికశ్రేయస్సుకుగాని యేలోపం రాకుండాఉండేవాటేనే సమ్మతిస్తూ, స్వీకరిస్తూఉండటం అతని ధర్మం అన్నమాట.

అపరిగ్రహంలో, యింత నిగూఢత్వం యిమిడిఉన్నట్లు సాధారణంగా బయటికి తెలియదు. అతిసూక్ష్మంగా చూస్తేనేగాని దీనిబందారం బయట పడదు. ఇన్నిరకాల తీవ్రంగా ఆలోచిస్తూ, అతి జాగ్రత్తగా ఉండాలిసుమా!



ఈరహస్యాన్ని నీవు ఎలా ఆచరించుకుంటావో! ఇది సామాన్యంకాదు. ఒక్క సారిగా వచ్చేదికాదు. పూర్వం చెప్పినట్లు, ఒక్కొక్కదానిలో మనం బలాన్ని సాధ్యం చేసుకుంటేనేగాని యిదిసాధ్యంకాదు. అవసరమైన బుద్ధిబలం, దాని కంటేమించిన ఆత్మబలాన్ని సంపాదించకుండా వెంటనే అపరిగ్రహంఅన్నామా అంటే, ఏమీ ప్రయోజనంలేదు. దీన్నిగ్రహించి, తెలివితేటలు ఉపయోగించి, దీన్ని సాధ్యం చేసుకుంటావని నమ్ముతున్నాను. అట్టిది నీకుసాధ్యం చేయటానికి, మన అధిదేవతలు శ్రీరామకృష్ణశారదలు, నీకు సహాయం చేస్తారని కూడా గట్టిగా నమ్ముతున్నాను.

‘అయితే, దేన్నికూడా ఎవరిదగ్గరనుండి అపేక్షించరాదన్నారు. ఇక మంచి, చెడును, యీతత్త్వవిషయాలనుకూడ ఎవరిపద్దనైనా తెలుసుకోకపోతే ఎలా’గంటావు. అవును, యిదీ గట్టిప్రశ్నే. దానికి కొన్ని సూత్రాలున్నాయి. ఎవరిదగ్గరైతే ఆధ్యాత్మికవిషయాలు మనం తెలుసుకోవాలనుకుంటామో, వారుతప్పకుండా మనకంటే అధికులుగా ఉండాలన్నమాట నిజమే. కాని సద్గురువుగా ఉండాలి. అంటే, యింతవరకు చెప్పినట్లు సంపూర్ణంగా ఆత్మబలాన్ని సంపాదించి, మన ఆధ్యాత్మికఅభివృద్ధికోసంమూత్రమే, తన స్వార్థం యిసుమంతైనాలేకుండా ఉండేవాడుగాఉంటే అప్పుడు అది దోషంకాదు. అట్టివాడు దొరుకుతాడా? యీకాలంలో మరిన్నీ. అయినా వెతకాలి. కొన్నాళ్ళు పరీక్ష చేయాలి. సంపూర్ణంగా పుండవలసిన యోగ్యతలన్నీ పున్నాయాఅంటే, అతడిని ఆశ్రయించాలి. అతడు సంపూర్ణంగా బ్రహ్మవిదుడుగా పుండిఅన్నావుండాలి. అలా బ్రహ్మంలో మునిగిఉండి, మనందరికోసం అంటే లోకసంగ్రహణార్థం కృషి చేసేవాడైనా అయివుండాలి. అప్పుడు వాడు మనల్ని తనస్వార్థంకొరకు పుపయోగించుకోడు. మన శ్రేయస్సుకే, మన ఆధ్యాత్మికాభివృద్ధికై చూస్తుంటాడు. అట్టివాడు దొరికేదాక మనం యీ రకరకాలగురువులకు, దూరదూరంగానే వుండాలి. వాళ్ళలోవుండే సద్విషయాలనుమాత్రం గ్రహిస్తూఉండవచ్చును. కాని సంపూర్ణంగా స్వాధీనం కాగూడదు. దానివల్ల చాలబాధలు వస్తాయి. ఈవిషయంలో చాలమంది



మోసపోతూవుంటారు పాపం! దీన్ని నీవు ఒకకంటితో కనిపెట్టుతూ వుండాలి. అందుచేత అట్టి మహాత్ములను ఆశ్రయించటంవల్ల, మన స్వాతంత్ర్యానికి భంగంవాటిల్లదు సరిగదా, మనం ఆధ్యాత్మికంగా ఎక్కువ అభివృద్ధికి వస్తాం. కావున అది దోషంకాదని సారాంశం.

ఇంతటితో అపరిగ్రహం పూర్తిఅయింది. అపరిగ్రహంతో రాజయోగం అనబడే యోగమార్గంలో, ప్రథమభాగమైన యమం అనుఅంగం కూడా పూర్తిఅయిందన్నమాట. దీనివల్ల అష్టాంగరూపంగావుండే రాజయోగం, ఆధ్యాత్మికపరిణామంలో ఎంత ప్రధానమో నీకు గోచరించి వుంటుంది. అందుకనే, దీన్ని సాధనయోగంఅనికూడా అనవచ్చు.

ఈఉత్తరంతో, ఒక ముఖ్యఘట్టం పూర్తిఅయింది. కాబట్టి తర్వాత రాబోవు విషయాలకు నీమనస్సును సంసిద్ధం చేసుకోవడానికి, పూర్వవిషయాలను ఒక్కసారి చదివివుంచుకో.

ఆతడే మన దిక్కు.

ఆతడే మన గమ్యం.

17-1-46

## రాజయోగము

నియమము - శౌచము

నా మాతాజీ!

అమ్మాయీ! నీకు ఉత్తరంవ్రాసి వారంపైన అయింది. అపరిగ్రహాన్ని గూర్చి నీకు వ్రాసినతర్వాత బాపట్లకు వెళ్ళాను. అక్కడ మన సమాజకార్యాలలో మునిగిఉంటుంటే, నీకు లేఖలు వ్రాయటానికి తీరిక లేకపోయింది. మనస్సు ప్రశాంతంగా ఉంటేనేగాని యిట్టివ్రాతలు సాగవు. ఎలాగైతే నీళ్ళు నిశ్చలంగా ఉండేటప్పుడు, నీళ్ళకు అడుగుభాగంలోఉండే సర్వవస్తువులు పైకి కనిపిస్తూ ఉంటయ్యో, అలా నిశ్చలమైన మనస్సులోనుండి చూస్తేనేగాని, దాని అడుగునవుండే వివిధవిషయాలు గోచరించవు. ఆమనసుకు అడుగునవుండే భావాలను తెలుసుకొని, పైకిలాగి, కాగితంమీద పెట్టాలంటే మొదట ఆ మనస్సును నిశ్చలంచేయాలి. అందుకని, ఆరోజుల్లో ఏమీ వ్రాయలేకపోయాను. నిన్న సాయంకాలం మరల యిక్కడికి వచ్చాను. ఇక, వరుసగా అన్నిసంగతులు వివరాలతోగూడ నీకు వ్రాసేస్తాను. నీవుమాత్రం అశ్రద్ధ చేయకుండా, వెంట

వెంటనే చదువుకుంటూ, నీసందేహాలను పెద్దవాళ్ళను అడిగి తెలుసుకుంటూఉండు. ఇంకా సందేహాలుంటే, నేను వచ్చినప్పుడు అన్నీ వివరించి చెప్పుతాను. తెలిసిందా? జాగ్రత్త.

‘పూర్వపుటుత్తరంతో యమం పూర్తిఅయిందికదూ! ఇక ‘నియమాన్ని’ గూర్చిచూద్దాం. ఈనియమంకూడా యమంలాగా అయిదు భాగాలుగాఉంది. వాటినే శౌచం, సంతోషం, తపస్సు, స్వాధ్యాయం, ఈశ్వరప్రణీధానం అంటారు. వీటిని, పూర్వం అహింసాసత్యాస్తేయబ్రహ్మచర్యాపరిగ్రహాలను వివరించినట్లు, ఒక్కొక్కదాన్నే తీసుకుని చర్చిస్తాను. జాగ్రత్తగా తెలుసుకో. మొదట శౌచం విషయం చూద్దాం.

‘శౌచం’ అంటే శుచి, లేక పరిశుద్ధత అంటారు. మరల శుచి, బాహ్యంఅని, అంతరంఅని, రెండువిధాల ఉన్నది. మనస్సులో ఏ విధమైన కల్మషగుణాలు లేకుండాఉండటం అంతశ్శౌచం అంటారు. అంటే దురుణాలు లేకుండాఉండటం అవుతుంది. దుర్గుణాలు ఎప్పుడు లేకుండావుంటయ్యో సద్గుణాలు వెంటనేమనలోకి ప్రవేశిస్తాయి. అంటే, ‘మైత్రీ కరుణాముదితోపేక్షాణాం సుఖదుఃఖపుణ్యపాపస్య విషయాణాం భావనా తచ్చిత్తప్రసాదనం’ అని పతంజలిచెప్పాడు. అంటే, చిత్తం నిర్మలం అయిందంటానికి యీగుణాలు వచ్చిఉండాలి. వాటిల్లో మొదటిది మైత్రీ. అందరితోనూ స్నేహంగా ఉండటమే దీనికర్థం. ఎవరితోనూ పోట్లాడకుండా, కాట్లాడకుండా, కోపతాపాలులేకుండా, అసూయాద్వేషాలులేకుండాఉండాలి అన్నమాట. అహింసావ్రతం సక్రమంగా పాటిస్తూ ఉంటేనేగాని యిది సాధ్యంకాదు. రెండవది కరుణఅంటే దయ. మైత్రీఅనేది సమానస్థులతోఉంటుంది. కరుణ తక్కువవాళ్ళమీద కలుగుతుంది. అవతలవాళ్ళ దీనత్వం ఎప్పుడైతే మనకుబోధపడుతుందో, అప్పుడు యీకరుణ ఉద్భవిస్తుంది. దానికై, విశాలదృష్టి మనకుంటేనేగాని యీకరుణ కలగటానికి వీలులేదు. మూడోది ముదిత. అనగా సంతోషం. ఎప్పుడూ ఆనందంగా ఉండాలి. రాగద్వేషాలు ఎప్పుడు మనకుండవో అప్పుడు ఆనందం తాండవిస్తుంటుంది. దీన్నిగూర్చి

## రహస్యము

తర్వాత చర్చిస్తాను. సుఖదుఃఖాలంటేను, పుణ్యపాపాలంటేను ఉపేక్షతో ఉండటం నాల్గోవిషయం. అంటే సుఖంకలిగినా, దుఃఖంవచ్చినా, పుణ్యం చేసినా, పాపాలున ఒకవేళ పాపంచేసినా, చలించకుండా నిర్లక్ష్యభావంతో ఉండాలి. ఇలా, యీ నాల్గుగుణాలు మనకు ఎప్పుడు లభ్యపడతాయో, అప్పుడు మనచిత్తం నిర్మలంఅయినట్లే. ఇలాంటి చిత్తంలోకే భక్తి, జ్ఞాన, వైరాగ్యాలుఅనే మోక్షమార్గానికి దారిచూపే లక్షణాలు దూరతాయి. మోక్షాన్ని కలుగజేస్తాయి. ఇదంతా అంతఃశౌచంఅన్నాను. ఈ అంతశౌచం విషయం ప్రస్తుతం అంతముఖ్యంకాదు. ఇక్కడ అర్థంకూడా యిదికాదు. ఎందుచేతనంటే, యమంలోనే మనకు అహింసాసత్యాస్తేయబ్రహ్మచర్య అపరిగ్రహాలద్వారా చిత్తం చాలవరకు నిర్మలం అయిందనవచ్చు. ఈ యమం, మన బాహ్యకర్మలను పరిశుద్ధం చేసింది. మనకు, యితర్లకుఉండే సంబంధాన్ని నిర్మలంచేసింది. దానివల్ల చిత్తంకూడా తప్పకుండా నిర్మలం అయి తీరాలి. ఇక యీనియమంలో మన స్వవిషయం చర్చిస్తాను. అందుకని యిక్కడ యీశౌచానికిఅర్థం, శారీరకపరిశుద్ధతఅంటే బాగుంటుంది. ఎందుకంటే, యీసంగతి యిదివరకు యమంలో రాలేదుకాబట్టి, యీ దేహపరిశుద్ధతకూడా సాధకునికి చాలా అవసరంకాబట్టి, యీ అర్థం చెప్పితే బాగుంటుందని కొంచెం చెప్పేస్తాను.

శౌచం అంటే ప్రస్తుతానికి 'శారీరకంగాపరిశుద్ధత' అనిఅర్థం చేద్దామన్నాను. శారీరకంగా పరిశుద్ధంఅంటే ఏమిటి? సాధన చేసేవాళ్ళకు దేహం చాలాఉపయుక్తం అనుకో. దేహం ఏమాత్రమైనా ఆటంకం కలుగజేసిందా, వాళ్ళసాధన సాగనేసాగదు. శరీరం ఆరోగ్యంగా ఉండాలి. పరిశుభ్రంగా ఉండాలి. ఆరోగ్యానికి మొదటికారణం పరిశుభ్రం. సాధారణంగా యీ పరిశుభ్రతను ఎంతకాపాడుకుంటూ ఉంటామో, అంతఆరోగ్యం మనకుండుటంచేత సాధన అంతఎక్కువగా చేయటానికి అవకాశాలుకూడాఉంటాయి. దేహం శుచిగాఉండకపోతే, గజ్జి, తీట మొదలైన చర్మవ్యాధులు ప్రారంభం అవుతాయి. వాటివల్లకలిగే బాధచేత, వీడు ఎంతసాధనచేయాలని కూర్చున్నా,

మనస్సు పీటిమీదనే ఉంటుందికాని నిశ్చలంగా ఉండనేఉండదు. అందుచేత, సాధకుడు యీశరీరాన్ని చాలజాగ్రత్తగా, శుచిగా ఉంచుకోవాలి. స్నానపానాదులందు చాల జాగ్రత్త వహించాలి. పూర్వకాలంలో బ్రహ్మచర్యాశ్రమంలోఉండే కుర్రవాళ్ళు తెల్లవారుజామున నిద్రలేచి, కాలకృత్యాదులన్నీ తీర్చుకొని, చన్నీళ్ళలో స్నానంచేసి, అధ్యయనానికి కూర్చోవాలన్నారు. మరల మధ్యాహ్నం స్నానం. అలాగే, సాయంకాలం స్నానం. ఇలా, త్రికాలాల చన్నీళ్లస్నానం చేశామంటే ఏవిధమైన చర్మవ్యాధులు రానేరావు. ఇంతకూడా అక్కరలేదు. ప్రతిదినం ప్రాద్దున్నే సూర్యోదయంకాకపూర్వం చన్నీళ్ళస్నానం చేస్తేచాలు. చాల బాగుంటుంది. సరే, యిలా స్నానాలుచేసినా, కుళ్ళగుడ్డలు కట్టుకొని సాధన చేయాలంటే లాభంలేదు. ఆగుడ్డలుకూడా శుభ్రంగా ఉండాలి. అందుచేతనే మనపూర్వులు, పెద్దవాళ్ళు, మాటమాట్లాడితే మడిగుడ్డఅని అనేవాళ్ళు. మడి అంటే ఉతికిఆరవేసినగుడ్డఅని అర్థం. దానికే శాస్త్రాలలో 'ధౌతవస్త్రం' అన్నారు. పరిశుభ్రంగా స్నానంచేసి, పరిశుభ్రమైన వస్త్రాన్నిధరించికూర్చుంటే, జపధ్యానాలకు చాల ఉపయోగం. వస్త్రం శుభ్రంగాలేకపోతే, దానిలో అనేక రకాల మకిలఉండి దుర్వాసన కలుగజేస్తుంది. పురుగులేకాక తేళ్ళకూడా అందులో ఉండవచ్చు. ఇవన్నీ మనకు యిబ్బంది కలుగజేసేవేగా! అందుచేతనే మడిగుడ్డలు అన్నారు పెద్దలు.

అయితే పట్టుగుడ్డ కట్టుకుంటేనో అంటావా? అదీమంచిదే. నూలు గుడ్డకంటే పట్టుగుడ్డకు ఎందుకు ప్రాధాన్యం యిచ్చారంటే, నూలుగుడ్డకు త్వరగా దుమ్ము, ధూళి, నీరు మొదలైన అపరిశుభ్రమైన పదార్థాలు అతుక్కుంటాయి. పట్టువస్త్రానికి అలాఅతుక్కోవు. ఒక వేళ దుమ్ముఅతుక్కున్నా, పట్టువస్త్రాన్ని గట్టిగా విదిలిస్తే, ఆదుమ్ము రాలిపోతుంది. నూలువస్త్రాన్ని, బాగా ఉతికితేగానిపోదు ఆమలినం. కాబట్టి పట్టువస్త్రాలకు ప్రాధాన్యం యిచ్చారు. కాని నాబుద్ధికిమాత్రం, పట్టుకంటే ప్రత్తివస్త్రాలే శ్రేష్ఠంఅని తోస్తుంది. ఎందుకంటావా? పత్తితో నూలు తయారు చేయటానికి, ఎట్టి హింసకూడాలేదు. కాని పట్టుదారం తీయడానికి, ఎన్నో పట్టుపురుగులు హతం అవుతాయి. ఒక్కగుడ్డను తయారుచేయటానికి, కొన్నివేల పురు



గులు చస్తేనేగాని దానికి కావలసిన దారందాదు. అంటే, పట్టువస్త్రానికి హింస పునాదిఅయింది. అలా అన్నిపురుగుల్ని చంపి, ఆ గుడ్డనుకట్టటం ఎలా మంచి దంటావు? దాన్నికట్టి కులకడం నీచంఅని నాఉద్దేశం. ఆ పురుగుల రక్తాన్ని, వాటి మరణవేదనాన్ని స్ఫురింపజేస్తుండే ఆ వస్త్రాన్ని మడిఅని నేను అనను. ఆ వస్త్రాన్ని చూస్తేనే, ప్రతిదారంలోనుండి వాటి మరణవేదనానినాదాలు నాకు విన పడుతుంటాయి. అది సున్నితమైన మనస్సుగలవారికే అర్థంఅవుతుంది. కాన ప్రత్తివస్త్రాన్నే బాగాఉలికి, ఆరవేసి, కట్టుకోటం మంచిదిఅని నా దృఢభావం. అంతేకాదు, మనంచేసే ప్రతిపనిలోనూకూడా హింసలేకుండా ఉండటమే కాకుండా, ఆడంబరంకూడా లేకుండాలి. పట్టుగుడ్డ కట్టగానే అహంభావం వచ్చేస్తుంది. ఖరీదుగలగుడ్డకాబట్టి గర్వం, తళతళమంటూ మెరిసే అందమైన గుడ్డకాబట్టి మమకారం యింకాఅనేకఅవలక్షణాలు కలుగుతాయి. ఈ అహం కారమమకారాలేకాక, అనేక వికారాలుకూడా మనలో విజృంభిస్తుంటాయి.

స్నానంవిషయంలోగూడా యిలాగే. ఎంతవరకో అంతేకాకుండా అనేక రకాల సబ్బులు బయలుదేరాయి. ఆసబ్బులు ఉపయోగించటం ఆరో గ్యమా, కాదా అనేవిషయం అలాఉండగా, సుగంధద్రవ్యాలమీద చిత్తం పరి గెత్తుతుంది. వాటినిబట్టికూడా చిత్తం, అనేకవిధాల వికారాలకు లోనవు తుంది. అలాగే 'శౌచం' అనేపేరుతో సబ్బులద్వారా సుగంధాలమీదికి, పట్టు వస్త్రాలద్వారా అహంకారమమకారాలమీదికి చిత్తం పరుగెత్తుతుంటే యింకా సాధనేమిటి? మనం సాధించబోయే సాధనకు ఉపయుక్తంగా ఉండాలి యీ చిల్లరవిషయాలు. కాని, అసలు విషయమైన సాధనకే లోపం కలుగరాదు.

అలాగే, మన చుట్టుప్రక్కలగూడా శుచిగాఉండాలి. అంటే మనం సాధనచేసే స్థలంకూడా పరిశుభ్రంగా వుండాలి. దుర్వాసనకలుగజేసే వస్తువులు దగ్గరలో ఉండకూడదు. ఇల్లుఅయితే, పై కప్పుకుగాని గోడలకుగాని బూజు మొదలైన అసహ్యకరపదార్థాలుండరాదు. శుభ్రంగా గోడలు వెల్లవేయబడి ఉండాలి. నేల మట్టిఅయితే, ఆవుపేడతోగాని, లేకపోతే పసుపుతోగాని బాగా అలికి, కొంచంగా మ్రుగ్గులువేయబడి ఉండాలి. ఇలా, పరిశుభ్రంగా యిల్లు,

ముఖ్యంగా మనం సాధనచేసే స్థలం ఎప్పుడుంటుందో, అక్కడ దోమలు, ఈగలు, పురుగులు మొదలైనవి ఉండవు. కాబట్టి వాటివల్ల మన సాధనకు భంగంరాదు. మనస్సు నిర్మలంగా ఉండిపోతుంది. గచ్చునేల అయితే బాగా కడిగి, ఆరిఉండాలి. ఆగదిలో గోడలకు అసలు ఏఫాటోలు, బొమ్మలు లేకుండటం శ్రేష్ఠం. లేక, మన ఆధ్యాత్మికాభివృద్ధికి సహాయపడేవారి చిత్ర పటాలు, మహాపురుషుల చిత్రాలుండవచ్చు. చిత్తవికారాలుకలుగజేసే పటాలు ఎంతమాత్రం ఉండకూడదు.

ఈవిధంగా అంతశ్శౌచం, దేహశౌచం, వస్త్రశౌచం, గృహశౌచం, పరిసరశౌచం, అనే పలువిధశౌచాలు కలిగిఉండటమే యీశౌచం అనేదానిలో ఉన్నఅంతరార్థం. వీటినన్నింటిని ఎప్పుడు మనం ఖుణ్ణంగా పాటిస్తామో, అప్పుడే సాధన సక్రమంగా మనకు సాగుతుంది. ఈరహస్యాన్ని గట్టిగానమ్ము. అలా ఆచరించుకో. సాధన అప్పుడు నీకు సాధ్యం అయితీరుతుంది.

అలా, నీవు ఆచరించుకుంటావని నమ్ముతూ, యీ శౌచం విషయం యిక నిలిపివేస్తున్నాను.

ఆతడే మన దిక్కు.

ఆతడే మన గమ్యం.

26-1-46

నియమము

సంతోషము

చిట్టే నా మాతాజీ!

శ్లో. మోక్షద్వారే ద్వారపాలాశ్చత్వారః పరికీర్తితాః

శమో విచారస్సంతోషశ్చతుర్థస్సాధుసంగమః

ఈశ్లోకం చూచావా! ఎంతచక్కని శ్లోకమో! ముముక్షువుకు ముఖ్యా  
వసరవిషయాల్ని, యీశ్లోకంలో యిమిడ్చిచెప్పేశాడు వసిష్ఠమహర్షి శ్రీరామ  
చంద్రమూర్తికి, జ్ఞానవాసిష్ఠంలో. మోక్షానికి వెళ్ళేటప్పుడు ఆ మోక్షానికి  
ద్వారం ఒకటుందట. ఆద్వారందగ్గర ద్వారపాలకులు నలుగురున్నారు. వారె  
వ్వరయ్యా అంటే శమం అనేవాడు, విచారం, సంతోషం, సాధుసంగమం అనే  
వాళ్లు. వీళ్లు నలుగురు అక్కడుంటారు. ఈనలుగుర్ని మనం స్వాధీనం చేసు  
కుంటే, అంటే వాళ్ళను మంచిచేసుకుంటే, వాళ్లు మనల్ని లోపలికి పోనిస్తారు.  
లేకపోతేలేదు. వాళ్ళను మంచిచేసుకోటం ఎలాగ? వాళ్ళలక్షణాలను మనం  
ఎప్పుడు సంపాదిస్తామో అప్పుడు మనకు వాళ్ళు స్వాధీనం అవుతారు. విద్వాం

సుడిని స్వాధీనంచేసుకోవాలంటే విద్యవల్లనే అవుతుంది. ధనికుని సాధ్యంచేసుకోవాలంటే ధనం సంపాదిస్తే, అప్పుడు వాడిగౌరవం పొందుతారు. అలాగే యీపై నలుగురు ద్వారపాలకులుకూడా. మనకు వాళ్ళలక్షణాలు వచ్చినప్పుడు మనకు స్వాధీనం అవుతారు. మనకు జోహారుచేస్తూ లోపలికిపోనిస్తారు.

ఈశ్లోకం ఎందుకు వ్రాశాను? ఈ శ్లోకంలోని మూడోవిషయం 'సంతోషం'. ఆసంతోషం మనం ప్రస్తుతం చర్చిస్తున్న నియమంలో రెండోది. దానివల్ల పై శ్లోకాన్ని వ్రాయాలివచ్చింది. సంతోషం మొదటిస్థానం మార్గంలో మనవెంటవస్తూ, మోక్షద్వారందాకా వస్తుంది. సంతోషం మొదట్లో సంకుచితంగాఉండి, మోక్షస్థితిలో ఏగట్టులేనిసాగరం అయిపోతుంది. మోక్షంఅంటే ఆనందసాగరంఅన్నమాట. ఆబ్రహ్మన్నిగూర్చి చెప్పటప్పుడుకూడా 'సచ్చిదానందం బ్రహ్మ' అని 'విజ్ఞానమానందం బ్రహ్మ' అని 'ఆనందో బ్రహ్మ' అని, పలువిధాల యీఆనందమే బ్రహ్మమని శ్రుతులు చెప్పుతున్నాయి. శ్రుతులంటే వేదాలు, వాటిలోభాగాలైన ఉపనిషత్తులనిఅర్థం. స్మృతులంటే పురాణాలు, ధర్మశాస్త్రాలు మొదలైనవి. ఈశ్రుతి స్మృతిపురాణేతిహాసాలు అనబడే మనశాస్త్రాలన్నీ యీమాటే చెప్పుతున్నాయి.

అందుకని, అపలు సాధనలోఉండే రహస్యంప్రకారం గమ్యంలోఉండే లక్షణాలను సాధిస్తూ, మార్గంలోకూడా పాటిస్తూ పొందటానికి యత్నించాలి. అలాచూస్తే, మనగమ్యంలో వెల్లువగావుండే యీసంతోషాన్ని మొదటినుండి సాధించాలి. సాధించాలిఅనటం సులభమేకాని సాధించటంఅనేది చాల కష్టం. మనస్సును చలింపజేసే అవలక్షణాలను అన్నింటిని మనం ఎప్పుడూ దూరంచేస్తామో, అప్పుడు యీసంతోషాన్ని సాధ్యంచేసుకోగలం. మనస్సు చలించటం ఏమాత్రంఉన్నా యీసంతోషం సాధ్యంకాదు. సంతోషసాధనలో ఉండే రహస్యం యిది.

సంతోషంగా వుండటంఅంటే ఎప్పుడూ విషయసుఖాల్లో మునిగి వుండటమా? అనేదేప్రశ్న. సంతోషంఅంటే అదికాదు. మనంఅనుకునేసుఖం

సంతోషంలాగా సున్నితమైనది కాదు. సుఖంలో ఉద్రేకంవుంది. సంతోషంలో మార్దవంఉంది. ఈలోకసంబంధవిషయాలవల్ల కలిగే ఆనందంలాంటిత్వప్తిని సుఖంఅంటాం. ప్రపంచవస్తువుల్ని కాంక్షించి దాన్ని పొందితే సుఖంఅంటాం. ఆవస్తువును పొందకపోతే దుఃఖంఅంటాం. దీనికర్థం ఏమిటంటే, యీ సుఖదుఃఖాలు యీప్రపంచవిషయాలపై ఆధాపడిఉంటాయి. కాని సంతోషం అనేది యీ సుఖదుఃఖాలతో సంబంధంలేకుండా, యీరెండు స్థితులకు అన్యంగాఉండేది. దీన్నే, ఉదాసీనభావం అనికూడా అనవచ్చు. చాలామంది యీఐహికవిషయాలను పొందటంవల్ల వచ్చేసుఖాన్నే సంతోషంగా చెప్పు తారు. కాని ఆనిర్వచనం తప్పుఅని దీనివల్లతేల్చుంది. ఇంకా, సుఖానికి సంతోషానికి తారతమ్యం చెప్పుతాను విను. సుఖంఅనేది పరాపేక్షతో ఉండేది. సంతోషమో స్వాపేక్షికం. ఈరెండుపదాలు నీకు యిదివరకే చెప్పాను. పరాపేక్షికం ఎప్పుడు అయిందో, యీసుఖం సంకుచితం అవుతుంది. స్వాపేక్షికం కావటంచేత సంతోషం విశాలం అయిఉంటుంది. సంతోషానికి దేశ, కాల, వస్తువులు కారణం కానేకావు. కొందరికి కొన్నిచోట్ల సుఖంగాఉంటుంది. కొన్నిచోట్ల సుఖం అనిపించదు. అలా, దేశాన్నిబట్టి ఆనందంకలిగితే, అది దేశబద్ధంఅయిందికాబట్టి సుఖంక్రిందలెక్కే. అలాగే, ఒకకాలంలో సుఖం మరొకకాలంలో దుఃఖం. అలాగే ఒకవస్తువువల్ల సుఖం, మరొక వస్తువువల్ల దుఃఖం అనుభవిస్తూఉంటాం. ఇలాంటి దేశకాలవస్తుబద్ధమైన సుఖాన్నిపొందటం సంతోషంకాదు. సంతోషంఅంటే, యీదేశ కాల వస్తువులకు సంబంధంలేనిది అన్నమాట. ఎక్కడున్నా, ఎట్టి పరిస్థితుల్లోఉన్నా, సుఖాన్నిగాని, దుఃఖాన్నిగాని, పొందకుండాఉండటం సంతోషం అనాలి. ఈ స్థితిని పొందటం చాలాకష్టం.

మరిఅది ఎలా కలుగుతుంది? అంటావా. సుఖదుఃఖాలకు కారణాలేవేనిఉన్నయ్యో, వాటిని దూరంచేయటంచేత యీసంతోషం లభిస్తుంది. దీన్ని తెలుసుకోవాలంటే అయిదుసంవత్సరాల లోపలుండే పసిపిల్లల్నిఅడుగు. వాళ్ళకు లోపల ఆరోగ్యంగాఉంటే రాగాలు తీసుకుంటూ, ఆడుకుంటూ, నవ్వుకుంటూ, కారణంలేని ఆనందంలో ఉంటారు. అలాగే వెర్రివాళ్ళు.



వారినప్పులకు కారణాలేవీ ఉండవు. ఎప్పుడైతే ప్రపంచవిషయాలు గోచరిస్తుంటయ్యో, ఆ ప్రపంచంవల్ల సకలవికారాలు తగులుతూ ఉంటయ్యో, వాటివల్ల మనస్సు కోతిలాగ గంతులేసి, వాటిఫలితంగా సుఖదుఃఖాలు మానవునికి సంప్రాప్తిస్తాయి. ఈ ప్రపంచదృష్టిలోనే ఎప్పుడుపడడో, దానివికారాలు చిత్తాన్ని ఎదుర్కొనవో, అంటే యీ ప్రపంచంలో ఉండే మాయ చిత్తాన్ని స్వాధీనం చేసుకోవో, అప్పుడే యీ సుఖదుఃఖాలు ఆచిత్తాన్ని చేరవు. దాన్నే అమాయకత్వం అంటారు. ఈ సంతోషం అనేది యిట్టి అమాయకుల సొమ్ము అని అర్థం. అలా ఎప్పుడు మనం వుంటామో, అప్పుడు యథార్థమైన సంతోషాన్ని మనం అనుభవిస్తాం. అలాకాక ప్రపంచంతో సంబంధంచేత సంతోషం పొందటం అంటే సుఖాన్ని పొందామన్నమాట. ఇప్పుడు తెలిసిందా సంతోషం అంటే. చిత్తం నిశ్చలత్వం పొందితేగాని సంతోషం మనకు కలుగదు. ఎప్పుడూ సుఖంగా వుండటంగాదు సంతోషం అంటే. ఈ విధమైన సంతోషాన్ని పొందినప్పుడు, మనచిత్తం నిండుకుండలాగా నిశ్చలంగా వుంటుంది. చిన్నచిన్న విషయాలు పొంగిపోదు. అలాగే కృంగిపోదు. పెద్ద దుమారంలాంటి సుఖదుఃఖాలు వచ్చినా కదలిపోదు. మేరుపర్వతంలాగా కదలకుండా వుండటం యీ సంతోష లక్షణం. దీన్ని మనం సాధించాలి. దీనిలో ఆనందాన్ని పూర్తిగా త్రాగేయాలి.

ఈ సంతోషం ఎప్పుడూ వుండాలి. ఇది ఒక అంటువ్యాధిలాంటిది. ఇంతెందుకు? సుఖదుఃఖాలే అంటువ్యాధిలాంటివి. చూడు, ఒకరికొక కష్టం కలిగిందనుకో. ఆ కష్టంచేత వాళ్ళు ఏడుస్తూ వుంటారు అనుకో. వాళ్ళను చూచేటప్పటికి మనకు కూడా ఏడుపు వస్తుంది. ఇంతెందుకు? వాళ్ళ ఏడ్పు వింటే మనకు ఏడ్పు వస్తుంది. అదీ కూడా అవసరంలేదు. వాళ్ళ ముఖం దీనం చేసుకుని దిగాలుపడి ఉంటే, మన ముఖాలు కూడా అలాగే పొడుగైపోతాయి. వార్ధి, హీనస్వరంతో పాటు మనకు కూడా హీనస్వరం పడిపోతుంది. అలా కాకుండా ఒకరు పెద్దగా నవ్వేస్తుంటే మనకు కూడా నవ్వు వచ్చేస్తుంది. వాళ్ళకు వలె ముఖం వికాసం అవుతుంది. అంటే యీ సుఖదుఃఖాలు ఒక వ్యక్తిని బట్టి ఉండటమే కాకుండా, ఆ వ్యక్తితో సంబంధించిన వారందరికీ తగిలి అంటు వ్యాధిలాగా పనిచేస్తాయి. అందుకనే వివేకానందుడు, 'నీకు ఆనందం కలిగితే

ఒక్కడివే అనుభవించటానికి హక్కులేదు. దాన్ని అందరికి పంచిపెట్టు. నీకు దుఃఖం కలిగినప్పుడు ముసుగువేసుకొని యింట్లో మూలకూర్చో. బయటికి వెళ్ళి అంటువ్యాధి అయిన నీదుఃఖాన్ని యితర్లకు కూడా కలుగజేయటానికి నీకు అధికారంలేదు' అని గద్దించాడు. అదీకూడా నిజమేనుమా! వీటికంటే బలంగలది యీసంతోషం. ఇదికూడా ఒక అంటువ్యాధి. అందుచేత, దీన్ని మనం పొందటమేకాకుండా యితర్లకూడా కొంచెం అనుభవిస్తారు. ఈ సంతోషసందేశాన్ని సర్వత్రా వ్యాపింపచేద్దాం.

అంతేకాక, యీసంతోషం ఆరోగ్యాన్ని యిస్తుంది. జబ్బులులేనప్పుడు సంతోషంగా ఉంటాం. బాగానే ఉంది. అదేకాకుండా, సంతోషంగా ఉంటే జబ్బులు దగ్గరకు రానేరావు. అంతేకాదు వ్యాధి వచ్చినప్పుడుకూడా యీసంతోషం అనే యీమందును సదా సేవిస్తూ ఉంటే, అంటే సంతోషాన్ని వదలకుండా ఉంటే, ఆవ్యాధికూడా దూరంగా పారిపోతుంది. ఈవిధంగా సంతోషం సర్వవ్యాధులకు పరమోషధంగా ఉంటుంది.

ఈ సంతోషాన్ని నిత్యం పొనంచేసేవాళ్ళకు, కొన్ని లక్షణాలు వస్తాయి. శారీరకంగా చూశామంటే, శరీరానికి మంచితేజస్సు వస్తుంది. ముఖంలో కాంతి వెలుగుతూ ఉంటుంది. నేత్రాలు కళకళలాడుతూ ఒకమెరుపును కలిగి ఉంటాయి. కంఠం సున్నితం అవుతుంది. నడక మందం అవుతుంది. తొట్రు పోటు, తొందరపాటులుండవు. మానసికంగా చూస్తే సత్వబుద్ధి పెంపొందుతుంది. శాంతం తాండవిస్తుంది. మాటలు మధురత్వం, మృదుత్వం కలిగి ఉంటాయి. కామక్రోధాదులు సడలిపోతాయి. వీటి అన్నింటివల్ల జ్ఞానాభివృద్ధి కలుగుతుంది.

ఈకారణంచేత, యిన్నిసదంశాలతో కూడి ఉండుటచేత, యీసంతోషాన్ని తీసుకొనివెళ్ళి, మోక్షద్వారందగ్గరే ఉంచేశాడు మన వసిష్ఠమహర్షి. ఇప్పుడు, యీసంతోషం ఎంత ప్రధానమైనదో నీకు బోధపడిందికదా! ఈ ఒకదాన్ని సాధిస్తే చాలదూ! అన్నిసద్గుణాలూ దీనివెంటనే వరుగిడిరావు!

దీని ప్రథమలక్ష్యం ఏమిటంటే, ఎప్పుడూ మందహాసంతో ఉండాలి. పెద్ద వెకిలినవ్వు పనికిరాదు. ఇంగ్లీషులో ఒకవాక్యం ఉంది. A loud laugh denotes a vacant mind పెద్దనవ్వు ఖాళీచిత్తాన్ని సూచిస్తుంది అని దీని అర్థం. చిరునవ్వు ముత్యాలమూట అనుకో. దాంట్లో అంతసాగను, అంత పట్టుఉంది. దాంట్లో ఎంతో గొప్పదనం యిమిడిఉంది. అలా వుంటూ వుంటే, కొన్నాళ్ళకు మనముఖంమీద కండరాలు, అలాగే అభివృద్ధి పొందు తాయి. అందుకని మనం నవ్వకపోయినా ఎప్పుడూ మనముఖం నవ్వుతున్నట్లు గానే ఉంటుంది. అట్టిముఖం అందరికీ ఆనందదాయకంగానే వుంటుంది. దానిచే మనకు ఆనందమేకాకుండా మనతో సంబంధం ఉన్నవారికందరికీ, యీ ఆనందాన్ని విరివిగా పంచిపెట్టినవారమవుతాం. ఇదివరకు చర్చించిన విషయాలన్నింటికంటే, యిది సులభంగా యితరులకు తెలిసిపోవటంచేత, ఎక్కువగా యితర్లకుకూడా ఉపయోగపడుతుంది. కాబట్టి యీ ముఖ్యలక్షణాన్నిబట్టి, చాలవరకు ఒకరి గొప్పదనాన్ని చెప్పేవేయవచ్చు.

ఈవిధంగా, అతిముఖ్యమైన సంతోషాన్ని సదా అనుభవిస్తూ ఉంటావని నమ్ముతూ, నేటి యీ జాబును ముగిస్తున్నాను.

ఆతడే మన దిక్కు.

ఆతడే మన గమ్యం.



28-1-46

## నియమము

తపస్సు, స్వాధ్యాయము, ఈశ్వరప్రణిధానము

నా చిట్టితల్లీ మాతాజీ!

పూర్వపుటుత్తరాలలో, నియమంలో, మొదటి రెండుభాగాలు శౌచ, సంతోషాలు చర్చించాం. మిగతా మూడింటిని యిప్పుడు చూద్దాం. 'తపః స్వాధ్యాయేశ్వరప్రణిధానాని' అనిపల్కుతూ వీటినే 'క్రియామోగః' అన్నాడు పతంజలి. కర్మమోగానికి, యాక్రియామోగానికి భేదంఉంది. కర్మమోగంఅంటే బాహ్యకర్మ అనాలి. అలాగే యాకర్మమోగంవల్ల కలిగే ఫలితంకూడా బాహ్యంఅనవచ్చు. కర్మమోగాన్నిగూర్చి చర్చించేటప్పుడు ఏమన్నాం? కర్మమోగఫలితంగా పుణ్యలోకప్రాప్తి కలుగుతుంది. ఆలోకాలలో బాహ్యసుఖాలే కలుగుతాయి. అలాకాకుండా క్రియామోగంవల్ల చిత్తపరిణామం కలుగుతుంది. చిత్తంనిర్మలంఅయి ఈశ్వరానుగ్రహం పొందుతుంది! ఈ రెండింటికి భేదం యిది. ప్రస్తుతం క్రియామోగంఅనబడే యీ తపస్సు, స్వాధ్యాయం, ఈశ్వరప్రణిధానం అనే మూడుఅంశాలు ఏమిటో కొంచెం తెలుసుకుందాం.

తపస్సుఅంటే అనేక నిర్వచనాలు పెద్దలు చెప్పారు. తీవ్రంగా ఒక గ్రంథాన్ని చదవటం తపస్సు. ధ్యానంచేయటం తపస్సు. జపంచేయటం తపస్సు. నియమయుక్తంగా జీవనంచేయటం తపస్సు. బ్రహ్మచర్యం తపస్సు. ఇలా ఏవిషయాన్నైనా, ముఖ్యంగా బుద్ధిని కేంద్రీకరింపజేసి, అంటే ఏకాగ్రం చేసి, అంటే ఒకచోటనిల్చి పనిచేస్తున్నామంటే, అది ఆవిషయంకొరకు తపస్సుఅనేచెప్పాలి. సూక్ష్మంగా చెప్పుతాను. మనస్సును ఒకదానిపై నియమించి తపింపజేయటం తపస్సు. ఆతపస్సుయొక్క కారణం కామ్యం కావచ్చు, లేక నిష్కామ్యంకావచ్చు. అయినా అది తపస్సే. పూర్వం చూడు, హిరణ్యకశిపుడు, రావణాసురుడు, కుంభకర్ణుడు. మొదలైన రాక్షసులు తపస్సు చేశారన్నారు. వారుఉన్నచోటనుండి కదలక, ఏకాగ్రచిత్తంతో ఈశ్వరునిగూర్చో, బ్రహ్మదేవునికొరకో తపస్సుచేశారు. ఎందుకు? చావు లేకుంటానికో, త్రిలోకరాజ్యాధిపత్యానికో. అదీ తపస్సేఅన్నారు. అలాగే మృకండ మహర్షి తపస్సుచేశాడు. ఎందుకు? సంతానంకొరకు అన్నారు. అలాగే మార్కండేయుడు తపస్సు చేశాడు. ఎందుకు? చిరాయువుకోసం. ధృవుడు తపస్సు చేశాడు. కారణమేమిటి? రాజ్యాధికారంకోసం, తండ్రిఅంకతలంకోసం. ఇంకాయింకా అనేకమంది మహర్షులు తపస్సుచేశారు. కొందరు ఇంద్రత్వంకోసం, కొందరు బ్రహ్మత్వంకోసం. ఉద్దేశ్యం ఏదైనా హఠంతో దేహాన్ని లెక్కచేయకుండా శుష్కింపజేస్తూ, శీతోష్ణాలను సరకుచేయకుండా, ఆహారపానీయాలు మొదలైనవాటినివేటినిగూర్చి ఆలోచించకుండా, మనస్సును తనఉద్దేశంమీద నిలిపి, కదలకుండా చేసి, ఆ సంకల్పం సిద్ధించేవరకు అలాగేఉండటం తపస్సుఅంటారు. దీనికంతటికి పర్యవసానం బుద్ధిని ఒక్కచోట ఏకాగ్రంచేయటం తపస్సు అనవచ్చు.

ఈతపస్సు అనేలక్షణం లేకపోతే, ముందురావలసిన లక్షణాలన్నీ వెనుక పడిపోతాయి. అలా, బుద్ధిని కట్టివేయటానికి అవసరంఅయిన పట్టుదల, హఠాన్ని తపస్సు అనికూడా అనవచ్చునేమో! ఇలా, హఠంతోకూడిన ఏకాగ్రతను తపస్సుఅంటే యింకా బాగుంటుందేమో! ఇట్టి తపస్సు ఏ ఫలితాన్నైనా యివ్వటానికి కామధేనువులాంటిది. ఇలా ఏకాగ్రంఅయిన చిత్తం చాలా బలం



రహస్యము

కలిగి, ఏ పనినైనా సాధించి తీరుతుంది. అందుకనే, యీ క్రియా యోగం అనే పంథాలో, యీ తపస్సును మొదట్లో పెట్టారు అనుభవజ్ఞులు.

తర్వాత రెండోదిస్వాధ్యాయం. దీనికర్థం వేదాధ్యయనం అంటారు. ముముక్షువు అనేవాడు వేదాన్నంతా చదువుకొని, అర్థాన్ని గ్రహించిఉండాలి. వేదాన్నంతా చదవాలి అంటే, మొదటనే చెప్పబడిన తపస్సుండాలి. దానిమూలకంగా యీస్వాధ్యాయం సాధ్యం అవుతుంది. వేదాన్ని సరిగా అర్థంచేసుకుంటేనేగాని అసలు తర్వాతమార్గం వాడికి సుగమంకాదు. ఇది మొదట బ్రహ్మచర్యాశ్రమంలో వస్తుంది. అచ్చటనే, యమనియమాభ్యాసాదులు సాధ్యం చేసుకునిఉండాలి. అలా తయారైనచిత్తానికి వేదాధ్యయనం సులభం అయిపోతుంది. అలాకాకపోయినా, తాను ఏవేదశాఖకు చెందినవాడో ఆశాఖనైనా అధ్యయనం చేయాలన్నారు. అంతమాత్రమైనా తెలియకపోతే వాడికి, తర్వాత గార్హస్థ్యంలో చేయవలసిన విధులకు నష్టంకలుగుతుంది. అంతేకాదు. ఆ వేదార్థం గ్రహించివుంటేనేగాని వాడికి సక్రమమైన భగవద్భక్తి కలుగదు. అందుచేతనే గురువు అయినవాడు శ్రోత్రియుడుగా ఉండాలన్నారువేదాలలో. అంటే, వేదార్థం బాగాగ్రహించినవాడుగా ఉండాలి. అలాచదివి అర్థం గ్రహించి ఉండటంచేత, భగవంతుడంటే ఏమిటో, ప్రపంచం అంటే ఏమిటో, జీవుడంటే ఎవడో, వీరివీరికి మధ్యగలసంబంధం ఎలాంటిదో, మొదలైన తాత్త్విక విషయాలన్నీ బాగాగ్రహించిఉండటంచేత, జీవుడైనవీడు, ఆ భగవంతుని పొందేమార్గాన్ని గ్రహించేవిధానం తెలుసుకుని తంటాలుపడటానికి ఎక్కువ అవకాశాలు స్వాధ్యాయపరుడైనవాడికి ఉంటాయి. వాడు తర్వాత గృహస్థుగా ఉన్నా, దృష్టిని ఆభగవంతునిపొందే మార్గం మీదనేఉంచి యత్నిస్తుంటాడు. ఆ కారణంచేత స్వాధ్యాయం అవసరం అని క్రియా యోగంలో చెప్పారు.

సరే, పూర్వకాలానికి అది బాగానేఉంది. వేదం అంటే ఏమిటో తెలిసి చెప్పనేరని యీకాలంలో స్వాధ్యాయం ఎలా అంటావేమో! పూర్వమున్నట్లు నిష్కలమైన గురువులు యిప్పుడులేరని కాలాన్నంతా అలా త్రోసిరాజన రాదు. ఇప్పుడుకూడా అచ్చటచ్చట వేదార్థాన్ని ఖుణ్ణంగాగ్రహించి, నిష్క-

మంగా చెప్పగలిగే గురువులు లేకపోలేదు. కాని, వాళ్ళు చాలామందిగ ఉండటంచేత అందరికీ లభించరు. కాబట్టి ఏమి చేయాలంటావా? అన్న గ్రంథాలున్నాయి. సంస్కృతగ్రంథాలకు అనువాదాలున్నాయి. వాటిని చదువుకుంటూ, వాటిల్లోవచ్చే సందేహాలను, అలాంటి సత్పురుషులు లభించినప్పుడు తీర్చుకుంటూ ఉండాలి. అదీ నీకు కుదరకపోతుందా? భక్తి, జ్ఞాన వైరాగ్యప్రబోధకమైన పురాణాలు, ఇతిహాసాలు, చరిత్రలు, కథలు, మహాపురుషుల జీవితాలు, ఉపదేశాలు అన్నిభాషలలో సులభంగా లభిస్తున్నాయిగా! వాటిని చదువుకున్నా స్వాధ్యాయంక్రిందే ప్రస్తుతకాలాన్నిబట్టి తీసుకోవచ్చు. ఏచదువైనా, యీ క్రియామోగంలో చివరరాబోయే ఈశ్వరప్రణిధానానికి ఉపయోగించేదైతే స్వాధ్యాయంక్రింద పరిగణింపవచ్చు. అంటే వేదాలను చదవటమేకాక, మన రామకృష్ణచరిత్ర, వారి ఉపదేశాలు చదివినా, వాటివల్ల భక్తి కలిగిందంటే, అది స్వాధ్యాయంఅనే గట్టిగా అనవచ్చు.

ఈస్వాధ్యాయాన్ని ప్రతిదినం తప్పకుండాచేయాలి. ప్రతిదినం ఉదయమే స్నానాదులైనతర్వాత, గీతాపారాయణం చేయటంకూడా స్వాధ్యాయం అనవచ్చు. అలాగే, బుద్ధిని దినదినము భగవంతునిమీదికి త్రిప్పుతూ ఉంటానికి, యీస్వాధ్యాయాన్ని తప్పకచేస్తూనేఉండాలి. అలా చేయక పోయామూ అంటే బుద్ధి అన్యవిధంగాపోయి, లోకంపాలుకావటానికి చాలా అవకాశాలుంటాయి. అందుచేత స్వాధ్యాయాన్ని మరచిపోకుండా, నిత్యం చేస్తూఉండాలి. సరీగ్గా స్వాధ్యాయం చేస్తూఉంటే, ఈశ్వరప్రణిధానం సాధ్యం అవుతుంది.

ఈశ్వరప్రణిధానంఅనేది క్రియామోగంలో చివరివిషయం ఈశ్వరప్రణిధానం. అంటే, ఈశ్వరుడు సర్వాపకుడని గ్రహించేటప్పటికి వెంటనే ఆభగవంతునిపై భక్తికుదిరిపోతుంది. అలా భగవంతుని గొప్పదనం గ్రహించి, అతనిపైన చిత్తాన్ని లగ్నంచేయటానికి భక్తిగలిగి యత్నించటం ఈశ్వరప్రణిధానంఅంటారు. ఈశ్వరునివిషయం, భక్తివివరాలు, ముందు భక్తియోగంలో యింకావివరంగా చెప్పుతాను. కాబట్టి ప్రస్తుతంక్షుప్తంగా ముగిస్తున్నాను. ఈ ఈశ్వరజిజ్ఞాసవల్ల అంటే భక్తివల్ల సమాధిస్థితులు కలుగుతాయని

పతంజలి వాగ్దానం.

ఇలా, నియమంతనే అంశంకూడా పూర్తిచేశాం. యమనియమాలలో ఉండేరహస్యం ఒకటుంది గ్రహించావో, లేదో! యమంలో అంగాలేమిటి? అహింసాసత్యాస్తేయబ్రహ్మచర్యాపరిగ్రహాలు. వీటిల్లో బాహ్యవిషయాలతో సంబంధంలేనిదేదీకూడా లేదు. అంటే, యమంఅనగానే బాహ్యప్రపంచానికి, నీకుఉండే సంబంధం, వ్యవహారంఅని తేలుతుంది. ప్రపంచంతో నీకుండే సంబంధాలు నిర్మలంగా ఉంచుకోటం యమంఅవుతుంది. నీ బహిష్ప్రవృత్తిని అంటే ప్రపంచమీదికి పోయేబుద్ధిని నిరోధించుకుని, నిర్మలంగా ఉంచుకోటం యమంఅంటాం. సంయమనంఅనికూడా ఒకవిధంగా అనవచ్చు. నియమంఅంటే నియమించటం అవుతుంది. ఆనియమించటం అంతరంగా అని నియమంలోనిరహస్యం. అందుకనే శౌచ, సంతోష, తపస్స్వాధ్యాయేశ్వర ప్రణిధానాలు ఎక్కువగా అంతరాన్నే సూచిస్తున్నాయి. అందుచేత, బుద్ధి యొక్క బాహ్యనిరోధం యమంఅని, అంతర్నిరోధం నియమంఅంటే సులభంగా తెలుస్తుంది. తర్వాత రాబోయే అష్టాంగయోగాంగములన్నింటికి యీ యమనియమాలే మూలాధారం. ఇవిలేకుండా 'ఆసన, ప్రాణాయామాది సమాధిపర్యంతంగలవన్నీ కేవలం గారడీవిద్యలైపోతాయి. అందుకనే పర్వజ్ఞుడైన పతంజలిబుుషి, కుశాగ్రబుద్ధియైన పతంజలిమహర్షి, యమనియమాల్ని మొదట్లోనే ఉంచి, 'ఒరే! అబ్బాయిల్లారా! అమ్మాయిల్లారా! మొదట వీటిని సాధించండి. ఇవి స్వాధీనం అయినతర్వాత పైవాటికి పొండి' అని గట్టిగా చెప్పినాడన్నట్లు, వీటినే ద్వారపాలకుల్లాగా ముందుంచాడు. ఇదీ రహస్యం. ఈ అంతరార్థం గ్రహించుకోలేని పెద్దలంతా పారపాటుపడి, యీ మొదటి రెండింటిని అంటేయోగసిద్ధికి, అష్టాంగమార్గసిద్ధికి మూలమైన యమనియమాలను, వాటి దశాంతర్బాలతోగూడ పాటించక, ఆసనందగ్గరనుండే ప్రారంభించి చెడిపోతున్నారు. వారు చెడటమేకాకుండా, అనేకమందిని చెరుస్తున్నారు. అందుచేత తమ్ముడూ! నీవు యీరహస్యాన్ని బాగా గ్రహించి ప్రవర్తించాలి. ఇవి సాధ్యంకానిది, పై తరగతివేనిన్నీ అసలే సాధ్యంకావు. ఒకవేళ అయినట్లు కనుపించినా, అవి తాలుగింజలేగాని గట్టిగింజలుకావని నమ్ము.

యమనియమాలులేని సాధన నిష్ఫలంఅని గట్టిగానమ్ము తల్లీ! అందరూపడే పొరపాటు నీవుకూడాపడకుండా ఉంటావని నమ్ముతూ, యీ విషయాన్ని నీకు ఖుణ్ణంగా గ్రహింపజేసి, యమనియమాలలో నీకు ప్రజ్ఞను, పూర్తిఅనుభవాన్ని, శ్రీశారదారామకృష్ణులు ప్రసాదిస్తారుగాకఅని విశ్వసిస్తూ, యీ ఉత్తరాన్ని విరమిస్తున్నాను.

ఆతడే మన దిక్కు.

ఆతడే మన గమ్యం.

26-1-46

# రాజయోగము

ఆసనము

ప్రియమైన మాతాజీ!

అసలు 'యోగి' అంటే పూర్వపుటుత్తరాలతో చర్చించిన యమనియ మాలసంగతి అనుకునేవాళ్ళేరు. అంతేకాదు తర్వాతవచ్చే ప్రత్యాహార, ధ్యాన, ధారణ, సమాధులవిషయం ఎత్తుకునేవారుకూడా ఉండరు. యోగి అనగానే ఆసన ప్రాణాయామాలలో ఘటికుడనేఅర్థం పామరలోకంలో పరిపాటిఅయి పోయింది. కానిజాగ్రత్తగా పరీక్షించిచూస్తే, యమనియమాలను పునాదిగా గలిగి, ఆసన ప్రాణాయామాలను ఉపకరణములుగా పొంది, ప్రత్యాహార, ధ్యాన, ధారణలను మార్గాలుగాపొంది, సమాధిని పర్యవసానంగా కలిగిఉన్న విధానమే 'యోగం' అంటే. పైపద్ధతిప్రకారం ఆసనసాధిస్థితినిపొందినవాడు యోగిఅనబడతాడు. కాని కేవలంప్రాణాయామంచేస్తున్నా, న్నాలుగాపనాలు చేస్తున్నావాడుయోగికానేకాదు, అందుకనే క్రితంఉత్తరాల్లో యమనియమాలనుమార్చి గట్టిగావ్రాశాను. ఇక ప్రస్తుతం యోగిఅనాల్సినగుర్చి చూద్దాం.



ఆసనాలు అనేటప్పటికి, చాలమందికి శీర్షాసనం జ్ఞాపకంవస్తుంది. ఆసనాలు వేస్తున్నామని ఎవరన్నా అన్నారంటే, 'శీర్షాసనం వేయగలరా?' అని అడుగుతారు అందరూ. కాని యోగస్థితికి యీశీర్షాసనం అంతముఖ్యం కాదు సుమా! అయినా అది, ఆసనాల్లో ముఖ్యంగా పరిగణింపబడుతూ, ఆసనాలన్నింటికి రాజులాగా చూడబడుతుంది.

విచారణచేస్తే ఆసనాలురెండురకాలున్నాయి. ధ్యానాసనాలుఅనేవి మొదటిరకం. రెండోరకం యోగాసనాలు. తపస్సుకు, ధ్యానసమాధులకు ఉపకరించే ఆసనాలు ధ్యానాసనాలు అనబడతాయి. నాడీపటుత్వానికి, ఆరోగ్యానికి పనికివచ్చేవాటిని యోగాసనాలు అంటారు. ఈరెండురకాలు ముఖ్యమేగాని, ధ్యానాసనాలు అసలు యోగానికిముఖ్యం. వాటినే ఎల్లరు తెలుసుకొని ఉండాలి. పాటిలో అన్నింటినీకూడా గ్రహించవలసిన అవసరంలేదు. ఏదైనా ఒక్క-ఆసనాన్ని అభ్యాసంచేస్తేచాలు. అభ్యాసంఎంతవరకు చేయాలంటే, కదలకుండా ఆసనంమీద మూడుగంటలసేపు ఉండగలిగినప్పుడు, ఆ ఆసనం మనకు స్వాధీనంఅయినట్లు. దాన్నే ఆసనసిద్ధి కలిగిందంటారు. అలా ఆసనసిద్ధి కలిగితేనేగాని మనదేహం మనకులొంగి, మన ధ్యానాదులకు ఆటంకాలు కలుగజేయకుండా ఉండదు. దేహం ఆటంకాలను ఎప్పుడు కలుగజేయదో, అప్పుడు చిత్తం దానిఅభ్యాసాన్ని సాగించి, ఏకాగ్రత కావటానికి యత్నిస్తుంది. త్వరలో ఆఏకాగ్రతను సాధిస్తుందికూడాను. అందుకని సాధకుడు తప్పకుండా యీధ్యానాసనాలలో ఏదోఒకదాన్నైనా సాధించుకొనిఉండాలి.

అసలు ముందు 'ఆసనం' అంటేఏమిటో తెలుసుకొనిఉంటే, ఆసనం అనగానే భయంఉండదు. పతంజలి యీఆసనం నిర్వచనంచేస్తూ 'స్థిరసుఖమితి ఆసనం' అనిఅన్నాడు. స్థిరంగాఉండేది, సుఖంగాఉండేది ఆసనం. అంటే ఒకరకంగా కూర్చున్నామంటే, దేహంలో ఎక్కడైనానొప్పిగాని, తిమ్మిరిగానిఉండరాదు. కూర్చున్నంతసేపూ సుఖంగాఉండాలి. అందుకని ఏవిధంగా కూర్చున్నా బాధలేకుండా, ఎక్కువకాలం కూర్చోగలిగామంటే, అది ఆసనం అన్నమాటే. గ్రంథాలలో ఆవిధం చెప్పబడకపోయినా ఫరవాలేదు. మనకు

సుఖంగా, ధ్యానానికి ఉపయుక్తంగా ఉండే ఆసనాన్నే ఉపయోగించుకోవచ్చు. ఏమీ భయంలేదు.

ఈ ధ్యానాసనాలలో సూత్రం స్థిరత్వం, సౌకర్యం అన్నారు కదూ! ఆ రెండులక్షణాలు ఎలా కలుగుతాయిఅనేదే ప్రశ్న. మన పూర్వజుషులు, అనేక రకాల పరిశీలనచేశారు. అనేక ధ్యానాసనాలను తీర్మానించారు. వీటి కన్నింటికి కొన్నింటికి కొన్ని ముఖ్యసూత్రాలున్నాయి. వాటిలో మొదటిదేమిటంటే, వెన్నెముక నిటారుగా ఉంచటం. నడుమును ఏమాత్రం నడ్డిగా ఉంచినా, కొంచెంసేపులో నొప్పి ప్రారంభంఅవుతుంది. అలాగే, వెన్నెముక ముందుకు వంగిఉన్నా బాధ మొదలుపెట్టుతుంది. లేక వెనకాలకువ్రాలిఉంటే, కాళ్ళు పైకి లేచిపోతూ ఆసనమేకుదరదు. లేకముందుకువ్రాలితే, బాధాకరం అవుతుంది. కాబట్టి, ధ్యానాసనాలకు వెన్నెముక చాలాప్రధానమైనది. దాన్ని ఎప్పుడూ వంకరలేకుండా, నిటారుగా ఉంచాలిఅనేది ప్రథమసూత్రం. అలాగే మెడను కూడా ముందుకుగాని, వెనుకకుగాని, ప్రక్కకుగాని, వంచకుండా సరిగా ఉంచాలి. ఇది రెండోసూత్రం. ఇలా వెన్నెముక, మెడ, నిటారుగాఉంచినా, బిగింపులేకుండా సామాన్యంగానే ఉంచాలనేదే మూడోసూత్రం. బిగించా మంటే, నొప్పి ప్రారంభంకావటానికి ఎక్కువకాలం పట్టదు. ఇక కాళ్ళు పెట్టుటంలో అనేకమార్పులువస్తాయి. ఆమార్పులనుబట్టి ఆసనాలకుపేర్లు మారుతుంటాయి. ఆకాళ్ళనైనా అమర్చుకోటంలో చాలజాగ్రత్తఉండాలి. కాళ్ళు తిమ్మిర్లు ఎక్కిరాదు. ఎట్టిబాధ కలుగరాదు. కాళ్ళెముకలకుగాని, కండరాలకుగాని, వత్తిడిలేకుండా ఉంచుకోటమే చాల ముఖ్యవిషయం. ఇది నాలుగో సూత్రం. చేతులు ఎలాఉంచుకొన్నా ఫరవాలేదు. బాధలేకుండా, వాటిమీద ఏ భారంలేకుండా ఉంచటంతప్ప, మరేనిబంధన యీచేతుల్నిగురించి లేదు. అందుచేత చేతులమార్పునుబట్టి ఆసనంపేరుమారదు, ఆసనం మారదు. ఇప్పుడు ఆసనంఅంటే ఏమిటో, కొంతవరకు దానిలోఉండే సామాన్య లక్షణాలు నీకు బోధపడినవని నమ్ముతున్నాను. ఇక ఆయా ఆసనాలలో ఉండే ప్రత్యేక లక్షణాలను, ముఖ్యమైనవాటిని చర్చిస్తాను విను.

## 1. పద్మాసనము

ఈ ధ్యానాసనాలకంతా మకుటంలాంటిది పద్మాసనం అని చెప్పవచ్చును. దీన్నే ఎక్కువమంది వాడుతూఉంటారు. అలాగా అందరూ దీన్నే అభ్యసించాలి అని శాసనం లేదన్నానునుమా! ఎవరిసౌకర్యం వాళ్ళది. దీనినివేసే విధానం చెప్పుతానువిను. మొదట కాళ్ళరెండు బారజాపుకొని కూర్చోవాలి. మోకాలిదగ్గర వంచుకుంటూ ఎడమపాదాన్నిగాని, కుడిపాదాన్నిగాని, మెల్లగా ఎత్తి రెండవకాలి తొడమీదపెట్టాలి. ఈపెట్టిన పాదాన్ని కదలనీయకుండా, రెండోకాలిపాదాన్నిమెల్లగా, ఆకాలిని మోకాలిదగ్గర వంచుకుంటూ, మొదటి కాలితొడమీద ఉంచాలి. పూర్వం చెప్పినట్లు నడుము సరిగాఉండాలి. చేతులు ఎలాఉంచుకొన్నా సరే. కుడిచేయి కొద్దిగా మోచేయిదగ్గరవంచిగాని, నిటారుగాగాని కుడిమోకాలుమీద, అలాగే ఎడమచేయి ఎడమమోకాలుమీద ఉంచవచ్చు. లేకపోతే ఒకచేయిలో మరొకచేయిని పెట్టుకొని, రెంటిని పాట్ల క్రిందుగా కాళ్ళకుఆనించి పెట్టుకోవచ్చు. లేక వ్రేళ్ళలో వ్రేళ్ళదూర్చి, మన రామకృష్ణుడు చేతుల్నిఉంచినట్లు ఉంచుకోవచ్చు. అలాకాకపోతే, రెండు చేతుల్ని రొమ్మదగ్గర ఒకదానిలోఒకటి చేర్చిపెట్టవచ్చు. అది మనయిష్టం, మనసౌకర్యం. ఈ విధంగా ఉండేది పద్మాసనం అంటారు.

## 2. స్వస్తికాసనము

మొదట కాళ్ళరెండు బారజాపుకొని కూర్చోవాలి. మోకాలిదగ్గర వంచుకుంటూ, మొదటికాలివ్రేళ్ళను రెండోకాలితొడకు పిక్కకు మధ్యగా, పైకి కనిపించేలాగున పైకిలాగటం, రెండోకాలివ్రేళ్ళను మొదటికాలి తొడకు పిక్కకు మధ్యగా క్రిందకుతోయటం చేయాలి. అప్పుడది స్వస్తికాసనం అవుతుంది. అప్పుడు రెండుకాళ్లు ఒకముడిలాగా అవుతాయి. ఈ ఆసనంకూడా సులభమే. చాలమంది వుపయోగించుకుంటూ వుంటారుకూడా.

## 3. వజ్రాసనము

ఇంతవరకు చెప్పబడ్డ ఆసనాలలో, కాళ్ళలో కొంచెంమాత్రమే

మార్పులు. కాని, యికవచ్చే ఆసనాలలో చాలామార్పు ఉంటుంది. అలా, మార్పుండేఆసనాలలో వజ్రాసనం ఒకటి. మొదట కాళ్ళుజాపుకుని కూర్చున్న పిమ్మట కుడికాలు మోకాలిదగ్గర వంచి, పాదాన్ని వెలికిల కుడిపిరుదుప్రక్కన ఉంచాలి ఆనుకునేటట్లు. అలాగే, ఎడమపాదాన్ని ఎడమ పిరుదుప్రక్కన ఉంచాలి. కాలివ్రేళ్ళు పిర్రలకు వెనకాలకు తిరిగిఉండాలి. దీన్ని వజ్రాసనం అంటారు. దీన్నే యింకాకొంచెం మార్పుతోకూడా వేస్తారు. ఇలా కూర్చున్న తర్వాత పాదాల్నిదగ్గరకుచేర్చి, పాదంమీదపాదంఉంచి, మడిమలను ప్రక్కకు వంచి, ఆపాదాలమీద కూర్చోవాలి. ఈరెండు విధానాలలో మోకాళ్ళుమాత్రం కలిసేఉండాలి. ఈఆసనంకూడా చాల సుఖప్రదంగా ఉంటుంది. దీనిమీద ఎంతకాలమైనా ఉండవచ్చు. చేతుల్ని ఎలా ఉంచినా ఫరవాలేదు.

## 4. గోముఖాసనము

కాళ్ళుచాపుకుని కూర్చున్నమీదట, మొదటికాలువంచుకుని, ఆ కాలి మడిమను రెండోవైపు పిరుదుకు ఆనేటట్లు ఉంచాలి. ఇక రెండోకాలిని మొదటికాలికిపైగా ఎత్తి, దాని మడిమను ఎదుటివైపు పిర్రప్రక్కకు అనేటట్లు ఉంచాలి. మొదటికాలి మోకాలుమీద రెండోకాలి మోకాలుండాలి. ఎడమ చేతిని వీపువెనుకనుండితీసి వ్రేళ్ళనుచాచాలి. కుడిచేతిని పైకిఎత్తి, మెడవెనుక భాగమునకు దించి, చాచిఉంచిన ఎడమచేతివ్రేళ్ళను పట్టుకోవాలి. ఇది ఒక విధానం. అలాకాక కాళ్ళు పైనచెప్పినట్లు ఉంచుకొని, చేతులను వెనుకకు పెట్టక, వ్రేళ్ళతోవ్రేళ్ళుచేర్చి పైమోకాలును పట్టుకునిఉంచుతారు. ఈ ఆసనం కూడా ధ్యానానికి చాలఉపయోగం.

## 5. వీరాసనము

గోముఖంలాగే కాళ్ళుపెట్టుతూ, రెండోకాలిపాదాన్ని పిర్రవరకు పోనీ యకుండా, మొదటికాలి తొడమీదనేఉంచితే వీరాసనం అవుతుంది. అప్పుడు మోకాలుమీద మోకాలుఉండదు. పైమోకాలిని చేతులతో పట్టుకోవచ్చు. లేక ఒకమోకాలిపై ఒకచేతిని, రెండవమోకాలిపై రెండవచేతిని పెట్టు కొన వచ్చును.

## 6. శవాసనము

ఈ ఆసనం అన్నింటికంటే చాలసులభం. ఎంతసులభమో అంతక్ష్మ కాబట్టి ఎవ్వరూ ధ్యానానికి దీన్ని ఉపయోగించరనే చెప్పాలి. ధ్యానంలో చాలా ఆరితేరినవారికిగాని యిది సాధ్యంకాదు. కాళ్ళు, చేతులు చాచి, వెలికిలాగా బోరిగిలిగాని, ప్రక్కకుగాని పరుండాలి. ఏ అవయవాన్ని బిగించి ఉంచరాదు ఎక్కువగా వెలికిలానే యీ ఆసనాన్ని వాడతారు అందరూ. ఈ ఆసనం యితర ఆసనాలన్నింటికంటే బాగా మోసంచేస్తుంది. కాబట్టి చాలక్ష్మం అన్నాను. సాక్షునికి తెలియకుండానే, ధ్యానానికి పూనుకున్న మనస్సును నిద్రలోకి దింపుతుంది. ధ్యానానికిబదులు సుఖంగా నిద్రను అనుభవిస్తాడు యీ శవాసనాన్ని ఉపయోగించేవాడు. కాబట్టి యితరాసనాల్ని వేటివైనా ఉపయోగించవచ్చుగాని, యీ ఆసనాన్ని మాత్రం ధ్యానానికి అందరూ వాడరాదు.

ఇంకా యీ ధ్యానాసనాలు అనేవి చాలరకాలున్నా, ప్రస్తుతం వాటిలో ముఖ్యం అయినవాటినిమాత్రమే చెప్పాను. వీటిలో ఏ ఒక్కదానైనా అభ్యాసం చేస్తే చాలును అని మొదట్లోనే చెప్పానుగదా! అందుకని, నీకు ఏ ఆసనం సులభమని తోస్తుందో దాన్నిమాత్రం, గట్టిగా పట్టుదలతోవేస్తూ సాధ్యంచేసుకో.

ఈ ఆసనాలకంతా ముఖ్యమాత్రం, దేహం మన ధ్యానానికి అంతరాయం కలగకుండా చేయటానికి అని అన్నాను. దానికై ఎప్పుడో రోజుకు ఒక తరగంట ప్రయత్నం చేస్తుంటే, యీ ఆసనాలు సాధ్యంకావు. దేహాన్ని స్వాధీనం చేసుకోటానికి, ఎప్పుడూ ఒకకన్నును దానిమీదే ఉంచాలి. ఎక్కడైనా కూర్చున్నామంటే వీలైనంతవరకు, మనం మన అభ్యాసయోగ్యమైన ఆసనం లోనే కూర్చోవాలి. లేక ఏదో ఒక ఆసనంమీద కూర్చోవాలి. అలాకాక పోయినా నడుమునైనా నిటారుగా ఉంచుతూ, దేన్ని ఆనుకోకుండా కూర్చోవాలి. ఇలాంటి నిరంతరాభ్యాసంవల్ల ఆసనం కుదురుతుంది. అంత ధేహం స్వాధీనం అవుతుంది. ఈ దేహం స్వాధీనం అయ్యేంతవరకు మనలక్ష్యం యీ దేహంమీదనే ఉంచాలి అన్నమాట. ఇక ధ్యానకాలంలో మన ఆసనాన్ని వదలనే



రాదు. అదీకాకుండా రోజురోజుకు ఆసనాన్ని మార్చరాదు. మొదట్లోనే అన్ని ఆసనాలు వేసిచూచుకుని, ఏఆసనం నీకు సులభంగాఉంటుందో చూచుకుని, ఒకరోజులో కాకపోయినా, వారం పదిరోజులలోనైనా ఒక ఆసనాన్ని నిశ్చయం చేసుకొని, ధ్యానానికి, జపానికి తప్పకుండా ఆయాసనాన్నే ఉపయోగిస్తూ ఉండాలి. అప్పుడు అది మనకు బాగాఅలవాటైపోతుంది. ఈ ఆసనాభ్యాసవిషయంలో చాలపట్టుదల చూపిస్తేనేగాని, మనకు దేహం లొంగదు సుమా! కాబట్టి జాగ్రత్త. ఈ ధ్యానాసనాలు కుదరటానికి కొంచెం దేహబలం అవసరం. ఆరోగ్యంబాగాఉండాలి. అందుకైచెప్పారు యోగాసనాలు. వీటిలో ముఖ్యమైనవాటిని కొన్నిటిని నీవుకూడా తెలిసికొనిఉండాలి. ఈ యోగా షనాలు స్త్రీలకుఅవసరమా అనేప్రశ్న ఒకటుంది. ఈవిషయంలో చాలా భేదాభిప్రాయాలున్నాయి. గర్భిణీస్త్రీలకు బొత్తిగాకూడదు హానికరంకాబట్టి. ఇతర్లకుపయుక్తమేఅని కొందరంటారు. ఆసలుస్త్రీలకే, వాళ్ళు సంసారులైనా, సన్న్యాసులైనా పనికిరాదంటారు యింకాకొందరు. యిందరు ఎల్లా అంటున్నా సంసారసంబంధంలేని, బ్రహ్మచర్యంలోఉండే స్త్రీలు పురుషులవలె యీఆసనాలను ఉపయోగించవచ్చును అనేవాళ్ళల్లో నేనొకడిని. సంసారిఅయినా గర్భవతికాకపోతే, సూక్ష్మంగా ఆసనాభ్యాసం చేయవచ్చుఅనికూడా అంటాను. దీనివల్ల ప్రమాదంఉండదని నావాదం. ఏది ఎల్లాఉన్నా వాటినిగురించి తెలుసుకోటంలో తప్పులేదుగా! అందుచేత కొంచెం వివరిస్తాను.

## 7. శీర్షాసనము

యోగాసనాలలో రాజులాంటిది శీర్షాసనం అన్నాను. దీన్నే కపాలాసనమనికూడాఅంటారు. శీర్షంఅన్నా, కపాలంఅన్నా తలఅనిఅర్థం. ఒక్కతల మీద మన శరీరంతా నిలిచిఉంటుందికాబట్టి, యీఆసనానికి తల ముఖ్యాధారంకాబట్టి ఆపేర్లు పెట్టారు. దీన్నే వృషాసనంఅని, తాడాసనం అనికూడా అంటారు. ఈఆసనంలోఉన్న సూత్రం ఏమిటంటే, ఒక్కతలపైన దేహం అంతా నిటారుగా నిలవాలి. అందుకనే యీఆసనం చాలా కష్టం. జాగ్రత్త తప్పితే చాలఅపాయకరం. దీన్ని సాధించడానికి ఏగోడనో, స్టంభాన్నో,



ఆధారంచేసుకుని వేస్తారు కొందరు. కాని అలాచేయటం మంచిదికాదు. మొదట్లో క్రిందపడుతూవున్నా, విశాలమైనస్థలంలో దీన్ని సాధించాలి. నేల మీద మెత్తగా ఆసనంగాని, గుడ్డనుకాని నాలుగైదు మడతలతో వేసుకోవాలి. దానిమీద, పాదాలమీదకూర్చుని, ముందుకువంగి, చేతివ్రేళ్ళల్లో వ్రేళ్ళనుచేర్చి ముడిలాగా గట్టిగాఉంచుకుని, ఆచేతులలో తలనుపెట్టాలి. తల మధ్యభాగం సరిగా నేలకుఆనాలి. చేతులముడి గట్టిగామాత్రం వుండాలి. తర్వాత మెల్లగా నడుమును ముందుపైకిఎత్తాలి. అంత కాళ్ళనుకూడా ఎత్తాలి. తొందర పడ కూడదు. మొదట నడుమువరకు ముడుచుకొనిఎత్తి, చివరికి కాళ్ళు పైకి జూచాలి. కాళ్ళు ఏమాత్రంవెనకకున్నా, ముందుకున్నా ప్రక్కకున్నా పడిపోతారు. అంతేకాక కాళ్ళు కదలరాదు. మెడ పంగకూడదు. దేహంఅంతా వంకర లేని ఒక కర్రలాగా నిలిచివుండాలి. ఇలాంటి లక్షణాలు కలిగింది శీర్వాసనం.

దీనివల్ల నాడీపటుత్వం, బుద్ధికుశలత, ఇంద్రియనిగ్రహం మొదలైన ఫలితాలు కలుగుతాయి. దీన్ని చాలాజాగ్రత్తగామాత్రం అభ్యసించాలి. ఆసనం కుదరకపోతే దుష్ఫలితాలుకూడా వస్తాయి. ఎంతకాలం వేయాలో, వాటికి నియమాలుకూడావున్నాయి. ఈవిషయాల్ని అన్నింటిని అనుభవజ్ఞులను విచారించి, వారిసలహా, సహాయంపైనమాత్రమే యాయాసనం అభ్యసించాలి. అంటే, స్వతంత్రించి యీ శీర్వాసనం అభ్యసించరాదు. ఈ ఆసనం కుదిరి, అభ్యాసంచేస్తే చాల ప్రయోజనంమాత్రం వుంది.

## 8. సర్వాంగాసనము

ఈఆసనంకూడా చాలాముఖ్యం. శీర్వాసనంఅంత ప్రాధాన్యతగలది. అన్ని ఫలితాలనుకూడా యిస్తుంది. కాని అంతకంటేసులభం. ఈఆసనాన్ని వేయటానికిముందు వెలికిలాపడుకోవాలి. తర్వాతమెల్లగా కాళ్ళను వంచ కుండా నడుమువరకు నిటారుగాఎత్తాలి. ఆపైన నడుమునుకూడా మెల్లగా పైకెత్తి, నడుముక్రింద పూటీలుగా రెండుచేతుల్నిపెట్టి, మోచేతుల్ని నేల మీదనే వుంచి, వాటిమీద బరువును మోపుతూఉండాలి. తల వెనుకభాగం, మెడ, భుజాలు, నేలకు ఆనివుంటాయి. భుజాలదగ్గరనుండి కాలివ్రేళ్ళవరకు, నిటారుగా ఒక కర్రలాగా నిలబడివుండాలి. ఈ సర్వాంగాసనం చాల శ్రేష్ఠం.

కపాల, సర్వాంగాసనాలవల్ల అజీర్ణ మలబద్ధక వ్యాధులుకూడా నివారణ మౌతాయి. కాని తలభాగంలో జబ్బులుండేవారు, గుండెజబ్బున్నవారు వీటిని అభ్యసించరాదు. ఆరోగ్యవంతులుమాత్రం ఎన్నో ఫలితాలను పొందుతారు.

## 9. భుజంగాసనము

పేరులోనే దీనిరహస్యం వుంది. భుజంగంఅంటే పాముగదా! కాబట్టి పాములాగా ముందు తలఎత్తివుండటం భుజంగాసనముఖ్యాంశం. కాళ్ళవ్రేళ్ళు మొదలుకొని బొడ్డువరకు నేలను ఆనివుండాలి. దీనికని ముందు బోర్లాపరుం డాలి. తల, రొమ్ము, బొడ్డువరకు పైకెత్తాలి. చేతులమీద ఆధారపడకూ డదు. చేతుల్ని తొడవ్రక్కనే ఉంచిగాని, లేక నామమాత్రంగా భుజాలకు వ్రక్కనే నేలమీద వుంచిగాని, దేహాయొక్క ముందుభాగాన్ని పైకెత్తాలి. దీన్ని భుజంగాసనం అంటారు. దీనివల్ల జీర్ణశక్తి అభివృద్ధి అవుతుంది.

## 10. శలభాసనము

శలభంఅంటే మిడ్డుత. భుజంగాసనంలోలాగా ముందుకు పడుకుని, ముందుభాగంకాకుండా, బొడ్డునుండి కాలివ్రేళ్ళవరకు, వెనుకభాగాన్ని వంకర లేకుండా పైకెత్తటం శలభాసనలక్షణం. లేక, కేవలం బొడ్డుమీద దేహభారం అంతావుండేటట్లు, ముందుభాగం పైకిఎత్తటంకూడా శలభాసనంఅంటారు.

## 11. ధనురాసనము

ఈఆసనం వేసినతర్వాత దేహం ఒకవిల్లులాగావుంటుంది. కాబట్టి ధను రాసనంఅన్నారు. పూర్వంలాగా ముందుకుపరుండి, కాళ్ళచీలమండలను వేను కనుంచి చేతులతోగట్టిగాపట్టుకోవాలి. మోకాళ్ళను దగ్గరకుచేర్చి, బొడ్డుమీద శరీరంఅంతా వుండేటట్లు మోకాళ్ళు, రొమ్ము, తల పైకిఎత్తాలి. దీన్ని ధను రాసనంఅంటారు. పైమూడు ఆసనాలు చాలవరకు ఒకేఫలితాన్నిస్తాయి.

## 12. హలాసనము

హలం అంటే నాగలి. ఈ ఆసనంలో భుజంగాసనంలో మాదిరిగా

ముందుకుకాకుండా, వెనుకకు వెళ్లికిలా పడుకోవాలి. చేతులు, తొడలకు ప్రక్కగా సాపుగావుంచాలి. మొదట, కాళ్ళు నడుమువరకు మెల్లగా ఎత్తాలి. తర్వాత, కాళ్ళు రెండుకలిపి, తల వెనుకకు వచ్చేటట్లు నడుమును పైకెత్తాలి. కాళ్ళు మోకాళ్ళదగ్గర ఏమాత్రం వంచకూడదు. తర్వాత, మెల్లగా కాలివ్రేళ్ళు నేలకు ఆనేటట్లు చేయాలి. మొదట్లో సాధ్యంకాదు. కాని తొందరలేకుండా అభ్యసిస్తూఉంటే, రెండు మూడు దినాలలో కుదురుతుంది.

### 13. యోగముద్రాసనము

ముందు పద్మాసనంవేయాలి. చేతులురెండు వెనకాలవుంచి, ఒక చేతితో మరొకచేతిని మణికట్టుదగ్గర పట్టుకోవాలి. వెన్నెముక వంగకుండా నడుముదగ్గరనుంచి పైభాగాన్ని ముందుకువంచాలి. ముఖాన్ని నేలకు ఆనించాలి. ఇది యోగముద్ర అనబడుతుంది.

### 14. పశ్చిమతాసనము

కాళ్ళు ముందుకుచాచుకుని కూర్చోవాలి. కాళ్ళు కొంచెంగానైనా మోకాళ్ళదగ్గర వంగకుండా, కాలి బొటనవ్రేళ్ళను చేతుల్తోపట్టుకోవాలి. కొందరికి యిదికూడా మొదట్లో కుదరదు. అభ్యాసంమీద కుదురుతుంది. తర్వాత నడుమును, తలను ముందుకు మెల్లగావంచి, కాళ్ళవంగకుండా తల మోకాళ్ళను తాకాలి. ఇది చాలకష్టం. ఎక్కువ అభ్యాసం చేస్తేకానిరాదు.

### 15. మయూరాసనము

ఈఆసనంకూడా కష్టమే. పొరపాటుపడితే చేతులు విరిగిపోతాయి. అందుచేత, చాలజాగ్రత్తగాఉండాలి. తొందరఏమాత్రం పనికిరాదు. ముందు కాలివ్రేళ్ళమీద కూర్చోవాలి. రెండు చేతుల్ని మోకాళ్ళమధ్యగా చేతి వ్రేళ్ళను వెనుకకు త్రిప్పి, 'కొంచెంగా వంచి, మోచేతుల్ని బొడ్డుకు గట్టిగా మోపాలి. దానికై అప్పుడు వెన్నెముకను కొంచెం వంచవలసివస్తుంది. తర్వాత చేతుల

స్థానం కదలకుండా, రెండు కాళ్ళను ఒకేసారి వెనుకకు జరిపేయాలి. అంత బొడ్డుదగ్గరకున్న మోచేతులపైన శరీరాన్నంతా నిలుపుతూ, తలదగ్గరనుండి కాళ్ళవరకు ఒకేకర్రలాగా అడ్డంగా, భూమికి సమానవిత్తులో ఉండేటట్లు నిల పాలి. దీన్ని మయూరాసనం అంటారు. మయూరం అంటే నెమలి. ఈ ఆసనం వల్ల కూడా అజీర్ణనివారణం, ఇంద్రియనిగ్రహం, రక్తశుద్ధి మొదలైనవన్నో ప్రయోజనాలు కలుగుతాయి.

ఇలాగ, ధ్యానానికికాకుండా దేహపటుత్వానికి, నాడీదార్ఢ్యతకు, రక్త శుద్ధికి, ఇంద్రియనిగ్రహానికి, యింకా పలువిధములైన శారీరక సామర్థ్యాలకు ఉపయుక్తం అయ్యే ఆసనాలు చాల ఉన్నాయి. వాటిలో ముఖ్యంగా ఉండేవి, సర్వే సర్వత్రా ఎక్కువగా నాడుకలో ఉండేవి అయిన ఆసనాలను క్లుప్తంగా వర్ణించాను. అనుభవప్రకారం యీ ఆసనాల లక్షణాలు తెలిసినవాడు చెప్పుతుంటేనేగాని వీటిని అభ్యాసం చేయరాదు.


యమనియమాలవల్ల కలిగిన ఈ శ్వరదర్శనకాంక్ష సఫలం కావటానికి దేహం అవసరం కాబట్టి, అందుకు యీ దేహం కొంచెం శక్తివంతంగా ఉండాలి కాబట్టి, యీ ఆసనాలవల్ల ఆధ్యాత్మికాభివృద్ధికి ఎంత శారీరకబలం అవసరమో అంతబలమే వస్తుంది కాబట్టి, ఆసనాలు కొంతవరకు ఆబలంలేనివాళ్ళకు అవ సరం అంటున్నాను. ఆబలం సంపాదించిన తర్వాత ధ్యానాసనాలు సులభం అవుతాయి. వాటివల్ల ముందుకార్యక్రమం సుళువైపోతుంది.

ఈ ఆసనాలకుబదులు, శరీరవ్యాయామం చేయకూడదా అంటా వేమో! అది పనికిరాదు. ఎందుకంటే శరీరవ్యాయామంవల్ల కండలు పెరుగు తాయి. ఆసనాలవల్ల నాడులు శక్తివంతం అవుతాయి. కండబలం బుద్ధి మాంద్యాన్ని కలుగజేస్తుంది. నాడీబలం బుద్ధిబలాన్ని యిస్తుంది. కండబలం ఉన్నా ఆరోగ్యం ఉండదు. నాడీబలంలో ఆరోగ్యం తప్పకుండా ఉంటుంది. అంటే వ్యాయామంవల్ల కండలు పెరుగుతాయిగాని ఆరోగ్యం సున్న. ఆసనాల వల్ల కండలు పెరగకపోయినా ఆరోగ్యం కలుగుతుంది. ఆరోగ్యంలోనే అసలు బలం అనేది ఉంది. ఆకారణంచేత ముముక్షువు ఆరోగ్యానికి యత్నించాలిగాని

కండబలానికి పాటుపడరాదు. కాబట్టి, ముముక్షువులకు ఆసనాలు ముఖ్యం అంటారు పెద్దలు. అయినా అదేపిచ్చిలో పడిపోయి, ఆసనాభ్యాసమే మోక్షం అన్నవెత్రిలో ఉండకుండా, వాటివైనా, మనకెంతవరకు అవసరమో అంతవరకే ఉపయోగించుకోవాలి. కానియోగాసనాలవలెకాకుండా ధ్యానాసనాలుమాత్రం సర్వకాలాల్లో అవసరం.

ఆతడే మన దిక్కు.

ఆతడే మన గమ్యం.



1-2-46





1. పద్మాసనము



2. వజ్రస్థికాసనము




3. వజ్రాసనము




4. గోముఖాసనము



4. గోముఖాసనము



5. వీరాసనము




6. శవాసనము



7. శీర్షాసనము




7. శీర్షాసనము-



9. భుజంగానము

8. సర్వాంగానము



10. శలభానము




11. ధనురానము




12. హలాసనము


13. యోగమాద్రాసనము



14. వశ్చిమలాసనము



15. మయూరాసనము.



15. మయూరాసనము

రాజయోగము

ప్రాణాయామము - కుండలినీ

మాతాజీ సోదరీ!

ఆధ్యాత్మికమార్గంలో అభివృద్ధిలందే, దానితోడండే అనుభవాలను సులభంగా పొందాలంటే, యీ ప్రాణాయామవిధానం చాలామంచిదని, చాలామంది పిచ్చిఅపోహకలిగిఉంటారు. మనలో కుండలినీ అనేశక్తి ఒకటున్నదనీ, అది నిద్రపోతూ, మూలాధారంఅనే చక్రందగ్గరుంటుందనీ, రేచక్రపూరకాల ద్వారా ఎప్పుడైతే ప్రాణాయామం చేస్తామో, అప్పుడు సర్పంలాంటి ఆ కుండలినీశక్తికి ఉద్రేకం కలిగి, వేడెక్కి పైకి ఎక్కుతుందని, ఆ కుండలినీ సుషుమ్న అనే నాళంగుండా పైకిఎక్కినకొద్దీ అనేకవిధాల అనుభవాలు కలుగుతుంటాయనీ అదిఎప్పుడైతే సహస్రారంలోకి చేరుతుందో అప్పుడు వర్ణింప శక్యంగాని ఆనందంలోమునిగి, సమాధిని ఆసాధకుడు పొందుతాడని శాస్త్రాలు, అనుభవజ్ఞులు చెప్పుతుంటారు. ఆమాట నిజమే. కాని, ఆ కుండలినీ ప్రకోపంఅనేది అంతసులభంకాదు అనే రహస్యం గ్రహించరు అందరూ. ఈ



కుండలినీ, ప్రాణాయామాలు 'త్యాగం కావాలి' అని శాకంబే 'సర్వం ఈశ్వరార్పణబుద్ధితో చెయ్యి' అనే భక్తి సులభం అనిపిస్తుంది. అంతేకాక, కుండలినీప్రబోధంలో వింటానికి చాలా ఆకర్షవంతంగాకూడా ఉంటాయి. సాధనఅంటే వెంటనే యీ 'ప్రాణాయామం' అని, 'కుండాకరణం' అని తీర్మానం చేసుకుంటూఉంటారు సాధన అనుకోవడం తప్పు. అంతేకాదు. ఈ ప్రాణాయామం అని అనుకోవడం కూడా తప్పు. అయినా ఇది అభ్యాసంవల్ల నాడీశుద్ధికల్గి ధ్యాననిమగ్నతకు ఎక్కువ అవకాశం కల్పిస్తే నీవు, కొంచెం దీనిరహస్యంకూడా తెలుసుకొని ఉంటావని ప్రాణాయామాన్ని గురించి కొంచెంగా చదివితే.

ప్రాణాయామం అంటే అసలు అర్థం ఏమిటి? అని భావాలు పండితుల్లోను, అనుభవజ్ఞులలోనూ కనిపిస్తున్నాయి. ఈ వాయువును మనం అనుక్షణం పీలుస్తూఉన్నప్పుడు భాగంగాఉండే ప్రాణవాయువే మనకు ప్రాణాధారం అవుతుంది. పీల్చే వాయువులో ఉండే ప్రాణవాయువును లోపల నిరోధించి మనకు ఉపయోగపడేటట్లు చేయటం ప్రాణాయామం అంటారు. మనలో 'కుండలినీ' అనే శక్తి ఉంది మూలాధారంలో. భక్తి విధానంచేత, లేక కేవల కుంభకంచేత వేడేక్కించి, తీర్చి, వీణకుమెట్లులాగా వెన్నెముకలోగల ఆరుచక్రాలను ప్రారంభించే శిరస్సులోని చక్రంలోకి, ఆ కుండలినీని చేర్చటం అంటారు మరికొందరు. 'అలాకాదు. ప్రాణం అంటే యీ ప్రాణం కాదు. ప్రాణం అంటే, అసలు జగత్తుకంతా ఆధారమై జీవత్వం పై న శుద్ధమాయయే ప్రాణశబ్దార్థం. దాన్ని నిరోధించటం అంటారు యింకాకొందరు. వీళ్ళేగాక యింకా అనేకులు, వివిధ విధాలు చేస్తూఉంటారు.

వీటిని గూర్చి యింకా కొంచెం వివరంగా తెలుసు.

గాలిని ముక్కురంధ్రాలద్వారా పీలుస్తున్నాం. ఆ గాలి కుత్తుకరంధ్రంగుండా రొమ్ము, ఎముకల మధ్యలో వలల్లాగ చిల్లులతో నిండిఉన్న ఊపిరితిత్తుల్లోకి పోతుంది. అక్కడ, ఆ ఊపిరితిత్తులకు తేనేపట్టు గూళ్ళలాంటి చిన్నచిన్న రంధ్రాలుంటాయి. ఈగూళ్ళన్నీ, ప్రక్కనేఉన్న గుండెకాయనుండివచ్చిన నల్లరక్తంతో నిండిఉంటాయి. గుండెలంటే వినిఉంటావనుకుంటాను. క్రిందికి వంగిఉన్న తామరమొగ్గలాంటి ఆకారంకలిగి, మనగుప్పెటంత ఒకటోలుసంచి రొమ్ములో, ఎడమభాగంలో ఉంటుంది. అది నాలుగుభాగాలుగా ఉంటుంది. రెండుభాగాల్లో మంచిరక్తం, రెండింటిలో చెడురక్తం ఉంటుంది. ఆగుండె ఎప్పుడూ విశ్రాంతికోసం నిలవకుండా, మన దేహానికంటా శుద్ధరక్తాన్ని సృష్టించే ఒకప్యాక్టర్ అన్నమాట. దాన్ని సృజించిన ఆభగవంతునితెలిపి ఎలాంటిదో ఆలోచించుకో! మనం తినే ఆహారంఅంటా జీర్ణంఅయి, రక్తంగామారి, యీగుండెలకి చేరుకుంటుంది. మరల గుండెనుండి యీమంచిరక్తం మన శరీరం అంతటికి పెద్దకాలువలు, చిన్నకాలువలు యింకా చిన్నకాలువలద్వారా అంతా ప్రసరిస్తుంది. ఉపయోగపడుతుంది. ఉపయోగపడినఫిమ్మట ఆరక్తం చెడిపోతుంది. అది శుద్ధంచేయబడితేగాని మరల ఉపయోగించదు. కాబట్టి అది, వేరువేరు, చిన్న, పెద్దకాలువలద్వారా గుండెలోకి, చెడురక్తానికి కేటాయింపబడిన భాగాలలోకి ప్రవహిస్తుంది. అక్కడనుండి అది ఊపిరితిత్తుల్లోకి వచ్చి, లక్షలు కోట్లుగాఉండే చిన్నచిన్న రంధ్రాలలోకి వెళ్ళుతుంది. ఆ ఊపిరితిత్తులలోకే మనం పీల్చినగాలి చేరుతుందన్నానుకదూ! ఈపీల్చబడిన వాయువులో, ప్రాణవాయువుఅనేది, యీచెడురక్తాన్ని బాగా శుభ్రంచేస్తుంది. ఆబాగైనరక్తం మరల తిరిగి గుండెలోకిపోయి, దేహంఅంతా పోవటానికి సిద్ధం అవుతుంది. సూక్ష్మంగా, యీగుండె, ఊపిరితిత్తులవిధానం యిది. గుండెలోకి రక్తంరావటం, పోవటంవల్ల కలిగేశబ్దాన్నే నాడిఅంటారు. అది గుండె దగ్గరే కాకుండా రక్తనాళాల్లోగుండ ప్రతిధ్వనిస్తుంది.

కాని, యీఊపిరితిత్తుల్లోఉండే యీచిన్న రక్తపుగూళ్ళు చాలభాగం నిరుపయోగంగా ఉండిపోతాయి. సామాన్యులకు, సగానికిసగం వృథాగా ఉంటాయంటారు. అలా, నిరుపయుక్తంగా ఉన్నవాటిని సరియైనమార్గంలో

పెట్టి, రక్తశుద్ధిని ఎక్కువ చేసుకోవటమే ప్రాణాయామవిధానంలో ఉండే అసలు రహస్యం.

ఎలాగంటావా, విను చెప్పుతాను. మనం గాలిని పీల్చేది రెండు ముక్కు రంధ్రాలద్వారా అన్నాను. వాటినే, ఇడా, పింగళా, నాడులంటారు. ఎడమ ముక్కు ఇడా, కుడిముక్కు పింగళా. ఈరెంటికిమధ్య భూమధ్య స్థానందగ్గర సుషుమ్న అనేది, కంటికి గోచరించని మరొక చిన్నరంధ్రం ఉంటుంది. ఈ సుషుమ్నానిగూర్చి మరల చెప్పుతాను. మొదట ఒక ధ్యానాసనంమీద కూర్చోవాలి. ఎక్కడ కూర్చోవాలో, ఎలా కూర్చోవాలో అనే విషయాలన్నింటికి చాల నియమాలున్నాయి. స్థలం శుభ్రంగా ఉండాలనేది ముఖ్యవిషయం. చుట్టుప్రక్కల వాయువుకూడా పరిశుభ్రంగాఉండేలాగా చూడాలి. నేలమీద కాకుండా పీటమీద మెత్తగాఉంటానికి గుడ్డనుగాని, యింకా దేన్నైనా వేసుకుని కూర్చోవాలి. శాచంలోచెప్పినే అవన్నీ పాటించాలి. అలా ఆసనశుద్ధిగా కూర్చుని, కుడిచేతితో ముక్కును పట్టుకోవాలి. ఎలాగ? బొటనవ్రేలిని కుడిముక్కుమీద, ఉంగరపువ్రేలిని ఎడమముక్కుమీద ఉంచాలి. తర్వాత బొటనవ్రేలితో కుడిముక్కును నొక్కిఉంచి ఎడమముక్కుద్వారా మెల్లగా గాలిని పీల్చాలి. ఇంక గాలి పీల్చలేమన్నంతవరకు పీల్చాలి. పీల్చినగాలిని ఊపిరి తిత్తులలో నిలిపిఉంచాలి కొంచెంసేపు. ఆ నిలిపిఉంచేటప్పుడు ఎడమ ముక్కునుగూడ వుంగరపువ్రేలితో నొక్కి మూయాలి. పీల్చినగాలి కుత్తుకకు పైకి రానేకూడదు. తర్వాత మెల్లగా కుడిముక్కును వదలి, చాలా మెల్లగా గాలిని బయటికి వదలివేయాలి. ఇదంతాకలిసి ఒక్క ప్రాణాయామం అంటారు. గాలినిపీల్చటం 'పూరకం' అని, దాన్నిలోపలనిలపటం 'కుంభకం' అని, తిరిగివదలటం 'రేచకం' అనిఅంటారు. ఈరేచక, కుంభక, పూరకాలు మూడున్నాకలిసి ఒకప్రాణాయామం అన్నారు. ఈ ప్రాణాయామకాలంలో ఎప్పుడూ, కొంచెమైనా శ్రమఉండకూడదు. తర్వాత మరల గాలిని పూరించటానికి కుడిముక్కును ఉపయోగించాలి. వదలటానికి ఎడమ. మరల ఎడమతో పీల్చటం కుడితో వదలటం. ఇదీ ప్రాణాయామవిధానం.

ఎప్పుడైతే, వాయువును లోపల ఊపిరితిత్తులలో కుంభించామో ఆ

గాలియొక్కవత్తిడిచేత మూసుకొనిఉన్న డిసిరిలిత్తుల రంధ్రాలన్నీ తెరుచు కుంటాయి. అలా తెరుచుకొని, చెడురక్తాన్ని ఎక్కువగా పీల్చుకుంటాయి. అప్పుడు ఆ చెడురక్తంతలలా కుంభింపబడిన వాయువులోపున్న ప్రాణ వాయువు వల్ల బాగుపడుతుంది. అలాగ ఎక్కువ రంధ్రాలు పువయోగంలోకి రావటంచేత, ఎక్కువచెడురక్తం బాగుపడుతుంది. అందుచేత యదివరకు కంటే ఎక్కువ చెడురక్తం శుభ్రంఅవుతుంది. దానివల్ల మొత్తానికి రక్తశుద్ధి ఏర్పడుతుంది. రక్తంమీద ఆధారపడేవికాబట్టి నాడులన్నీకూడా శక్తివంతం అవుతాయి. దానితో దేహరోగ్యం, బలం, బుద్ధివికాసం మొదలైన మంచి లక్షణాలెన్నో యీప్రాణాయామంవల్ల లభిస్తుంటాయి. ఇదీ ప్రాణాయామంలోవుండే రహస్యం.

ఇలా, సులభంగా నేను చెప్పినా ప్రాణాయామం అంతసులభం కాదు. దీనిలో చాలా సాధకబాధకాలున్నాయి. అసలు సూక్ష్మం, గాలిని పీల్చటం, కుంభించటం వదలటంలోనేఉంది. చేయటంలో ఏ చిన్నపొరపాటు వచ్చినా, ఆరోగ్యం పూర్తిగా చెడిపోతుంది. ఇంకా అనేకప్రమాదాలు కలుగుతాయి. అందుకని చాల జాగ్రత్తగా చేయాలి. ఈప్రాణాయామంలో బాగా ఆరితేరిన గురువు, తోడునీడలాగా ఉంచేనేగాని యీఅభ్యాసం చేయరాదు. మొదట్లో మన నాడులన్నీ శుద్ధంఅయితేనేగాని ప్రాణాయామం పూనరాదని అనుభవ జ్ఞులు చెప్పుతారు. దానికై కొన్నిమాసాలు కుంభకంలేకుండా, రేచకపూరకాల తోనే కాలంగడపాలి. తర్వాతకొద్దిగా కుంభకం యత్నించాలి. పిమ్మట, మెల్ల మెల్లగా కుంభకాన్ని ఎక్కువచేయాలి. ఇది సామాన్యప్రాణాయామం అన బడుతుంది. ఎంతచాలం గాలిని పీల్చుస్తామో, దానికి నాలుగింతలుకాలం కుంభకం, పూరకానికి రెట్టింపురేచకం దీనిలోసూత్రం. ఈవిధంగాచేస్తుంటే, యిందాక చెప్పినట్లు రక్తశుద్ధి, నాడీబలం కలగటంచేత, ఒకవిధమైనతేజస్సు దేహంలోవెలుపడుతుంది. కంఠస్వరం మృదువుఅవుతుంది. కళ్ళల్లోతళుకుంటుంది. జ్ఞాపకశక్తి ఎక్కువ అవుతుంది. ఇలాంటి ఫలితాలెన్నో కలుగుతాయి.

కాని, యీ ప్రాణాయామకాలంలో చాల నియమాలున్నాయి. ఎన్ని మాసాలు, లేక సంవత్సరాలు ప్రాణాయామాభ్యాసం సాగిస్తుంటారో, అంత

కాలం తీవ్రమైన బ్రహ్మచర్యంఉండాలి. ఎట్టిఉద్రేకం కలుగజేసుకోరాదు. అందుచేతనే యమనియమాలు యాప్రాణాయామం చేసేవారికి తప్పకుండా ఉండాలన్నారు. అంతేకాదు. ఆహారనియమంకూడా పాటించాలి.

ఇలాకాకుండా, కుంభకకాలం ఎక్కువచేస్తారు యోగులు. దాన్నే కేవల కుంభకం అంటారు. ఈకేవలకుంభకంచేత వేడిపుట్టి, మూలాధారంలో నిద్ర పోతున్న కుండలినీశక్తి మేల్కొంటుంది. లేక భస్మికఅనే ప్రాణాయామం వల్లకూడా కుండలినీ మేల్కొంటుంది. కొలిమితిత్తుల్లాగ రెండు ముక్కులను, వెంటవెంటనే కొన్నిపర్యాయాలు పూరకరేచకాలు చేయటం భస్మిక అనిపేరు. ఈ భస్మికనే చేసి, కొంచెంసేపు కుంభించామంటే కపాలభాతి అంటారు. ఈరెండు పద్ధతులప్రకారంకూడా కుండలినీ మేల్కొంటుంది. ఆ మేల్కొన్న కుండలినీ ఏమిచేస్తుంది?

ఇందాక సుషుమ్నానాడి పేరెత్తాను. జ్ఞానకం ఉందా? అది చాలా సూక్ష్మంగా వుంటుంది. అంటే, మన సన్ననివెంట్రుక చివరిభాగాన్ని వెయ్యి చీలికలుచేస్తే ఎంతసన్నమో, అంతకంటే సన్నంఅన్నారు యీ సుషుమ్నానాడి. అలాంటిది కంటికి గోచరమవుతుందా? కంటికేకాదు అతిశక్తివంతమైన దుర్భిణీయంత్రాలు పెట్టిచూచినా అది కనబడదు. ఆసుషుమ్నానాడి ఇడా, పింగళా నాడులకు మధ్యగా బయలుదేరి మూలాధారచక్రంవరకు పోతుంది క్రింద. పైనశిరస్సుయొక్క చివరిభాగంలోఉన్న సహస్రారంవరకుఉంటుంది.

మూలాధారచక్రం, సహస్రారచక్రంఅన్నాను. ఈచక్రాలవిషయం చెప్పటానికి చాలాకష్టం. చెప్పటం మొదలుపెట్టితే ఒకగ్రంథం అయిపోతుంది. ప్రస్తుతం నీకు అంత ముఖ్యంకాదుకూడా. అందుచేత సులభంగా, క్లుప్తంగా చెప్పివేస్తాను. ఈచక్రాలు ఆరు. కాన షట్చక్రాలుగా వ్యవహరిస్తారు. మొదటిది మూలాధారచక్రం. ఇది గుదస్థానందగ్గరఉంటుంది. ఈస్థానాన్నే పాయుస్థానం అన్నాం కర్మేంద్రియాల్లో. రెండోది స్వాధిష్ఠానచక్రం. ఇది మర్మస్థానందగ్గరుంటుంది. ఉపస్థేంద్రియందగ్గరన్నమాట. మూడోది మణిపూరకచక్రం. నాభి స్థానం దీనికియునికి. నాల్గోది అనాహతచక్రం. హృదయస్థానందగ్గరుంటుంది.



టుంది. ఐదోదివిశుద్ధచక్రం. ఇది కుత్తుకదగ్గరుంటుంది. ఆరోదిఆజ్ఞాచక్రం. భూమధ్యస్థానంలోఅంటే కనుబొమ్మలమధ్య నాసికేంద్రియం కలిగిఉంటుంది. ఈఆరుచక్రాలకుపైన, శిరస్సుకుపైన సహస్రారంఅనే చక్రం ఉంది. కాని దీన్ని వీటిలో లెక్కవేయరు.

ఈసుషుమ్నానాడి మూలాధారంనుండి సహస్రారంవరకు ఉంటుందన్నాం. దీనికి మార్గం ఎలాగంటావు. వెన్నెముకమధ్యలో ఉంటుందన్నారు. వెన్నెముకను పగులగొట్టిచూస్తే కనపడుతుందా యీ సుషుమ్నా? భూతద్వాలకుకూడా చేతకాదు దీన్ని తెలుసుకోవాలనికని యిందాకచెప్పాను. ఆయారుచక్రాలుకూడా వెన్నెముకలోనే, పైన చెప్పిన స్థానాలకు ఎదురుగుండా ఉంటాయి. ఈ వెన్నెముకనే వీణాదండంఅనికూడా అంటారు.

పైనగల ఆరుచక్రములకు ఆరుగురు అధిపతులుఉన్నారు. మూలాధారానికి గణపతి, స్వాధిష్ఠానానికి చతుర్ముఖబ్రహ్మ, మణిపూరకానికి విష్ణువు, అనాహతానికి శివుడు, విశుద్ధానికి సదాశివుడు, ఆజ్ఞానికి శక్తియును అధిష్ఠానమూర్తులు.

అంతేకాక యీ షట్చక్రాలకు రంగులున్నాయి. ఒక్కొక్కచక్రం కొన్ని కొన్నిదళాలతో కూడుకుని ఉంటుందికూడా. ఆదళాలన్నీ అకారాది షడ్కారమువరకుగల అక్షరములతో కూడిఉంటాయి. మూలాధారచక్రం సువర్ణవర్ణం కలిగిఉంటుంది. దీనికి 4 దళాలుంటాయి. ఇందు 4 దళాలకు వ, శ, ష, స అను 4 అక్షరాలుఉన్నవి. రెండవచక్రం స్వాధిష్ఠానం. ఇది దానిమ్మపూవు రంగు కలిగి, 6 దళాలతో ఉంటుంది. దీనియందు బ, భ, మ, య, ర, ల అను 6 అక్షరములుకలవు. తర్వాతిచక్రం మణిపూరకం. దీనిరంగు మేఘశ్యామలం. దీనియందు 10 దళాలు ఉ, ధ, ణ, త, థ, ద, ధ, న, ప, ఫ, అను 10 అక్షరాలుకలవు. ఇక నాలుగవచక్రం అనాహతం. ఇది బంధూకపూవురంగుతో 12 దళాలతో, క, ఖ, గ, ఘ, జ, చ, ఛ, జ, ఝ, ఞ, ట, ఠ, అను 12 అక్షరములతో ప్రకాశిస్తుంది. విశుద్ధచక్రం అయిదవది. ఇది పొగరంగు కలిగిఉండి, 16 దళాలతో, అ, ఆ, ఇ, ఈ, ఉ, ఊ, ఋ, ౠ, ఌ, య, ఏ, ఐ, ఔ, అం, అః



అను 16 అక్షరముల కలిగియున్నది. ఇక ఆరవదైన ఆజ్ఞాచక్రం, శ్వేతవర్ణంలో ఉంటుంది. ఇది 2 దళముల కలిగి, హ, ష అను 2 అక్షరములతో నున్నది.

శాక్తేయగ్రంథాలలో ముఖ్యమైన శ్రీ లలితాసహస్రనామాలకూడా 1. మూలాధారైకనిలయా, మూలాధారాంబుజారూఢా 2. స్వాధిష్ఠానాంబుజ గతా 3. మణిపూరాంతరుదితా, మణిపూరాబ్జనిలయా 4. అనాహతాబ్జ నిలయా 5. విశుద్ధిచక్రనిలయా 6. ఆజ్ఞాచక్రాంతరాళస్థా, ఆజ్ఞాచక్రాబ్జ నిలయా అనియు, ఆజగన్మాతనే మరల 'షట్చక్రోపరిసంస్థితా' అని, షట్చక్ర ములకుపైన అనగా 'సహస్రదళపద్మస్థా' 'సహస్రాంబుజారూఢా' అని వర్ణించి, షట్చక్రములగల 50 అక్షరములను ఆతల్లియే ధరించినట్లు 'అక్ష మాలాదిధరా' అనికూడా స్తుతించియున్నవి. ఈశక్తియే ఆ కుండలినీశక్తి.

మానవదేహంలో పంచభూతములున్నవని శాస్త్రప్రవచనం. పాదముల నుండి మోకాళ్లవరకు పృథ్వీభూతం, మోకాళ్లనుండి గుదస్థానంవరకు జల భూతం, గుదస్థానంనుండి హృదయంవరకు అగ్నిభూతం, హృదయంనుండి భ్రూమధ్యంవరకు వాయుభూతం, భ్రూమధ్యంనుండి శిరస్సుపైభాగం వరకు ఆకాశభూతంఉన్నవి. వాటికి వరుసగా లం, వం, రం, యం, హం, బీజములుకలవు. మూలాధారచక్రంనుండి విశుద్ధచక్రంవరకు పంచభూతాలను వరుసగా అన్వయించుకొని, అదే క్రమంలో పంచజ్ఞానేంద్రియాలను, వాటిగుణాలైన శబ్దస్పర్శాదులను అనగాస్తూలంనుండి సూక్ష్మానికిపంపి, ఆజ్ఞా చక్రంలోమహత్తును, మనస్సును కలుపుకోవాలి. అనగాక్రిందనుండి ఒక్కొక్క చక్రంలో ప్రవేశించాలనిఅర్థం. ఈవిధంగా కుండలినీజాగరణ కలుగుతుంది.

కుండలినీప్రబోధం జరిగి, అది పైకిఎక్కటానికి బయలుదేరేటప్పటికి సాధకుని స్థితినిబట్టి పురుగునడక, కప్పగంతులు, కోతిగంతులు, పక్షిఎగురులు మొదలైన నడకలతో ఊర్జ్వగమనం చేస్తుందని ఒక్కొక్క చక్రందగ్గర ఒక్కొక్క అనుభవం యిస్తుంది, అనేక శబ్దాలను వినిపింపజేస్తుందని, ఆ శబ్దాలను దశవిధనాదాలంటారని, మొదలైన విషయాలు చాలా ఉన్నాయి.

‘ఎంతకాలం యీ కుండలినీ శక్తి మూలాధార-మణిపూరక చక్రముల

మధ్య తిరుగుతూఉంటుందో అంతకాలం మానవుడు తిండి, నిద్ర, సంసార ములమధ్య తన్నుకుంటాడు. ఈక్రింది మూడు చక్రములనుదాటి, అనా హతంనుండి పైమూడింటిని ఆరోహించినపుడే సాధకునికి దివ్యభావములు కలుగుట, దివ్యపురుషులసందర్శనం, దివ్యజీవనవిధానం లభిస్తాయి' అని సాధనావతారమగు శ్రీ రామకృష్ణదేవుని వచనం.

కుండలినీశక్తి చుట్టుకునియుండు సర్పము తనతోకను నోటితోపట్టు కున్నట్లుగా మహాత్ములనిర్వచనం. కాన యీకుండలినీ సర్పమువలె నున్నదని వర్ణించటంలోకూడా ఒకఅంతరార్థం ఉన్నదనితోస్తుంది. సర్పం వాయుభక్షణ చేస్తుంది. అదేవిధంగా ప్రాణాయామంతో అనగా పూరక, కుంభక, రేచక ములతో పామువంటి కుండలినీశక్తిని మేల్కొల్పి, పైకి తీసుకొనివెళ్లుట అను రీతిలో అర్థంచక్కగా సరిపోయిందిగదా! గాలిని పీల్చుకొనే జీవిస్తాడు మాన వుడు. ఒక క్రమపద్ధతితో గాలినిపీల్చి, కుంభించి, ప్రాణాయామంతో సాధ నతో, కుండలినీని జాగృతంచేసుకొని ఆనందించగలడు. పామునకు 'నాగ' అని మరియొక పదముకలదు. నాగ అనగా ఏనుగు అనికూడా వేరొక అర్థం ఉన్నది. ఈ 'నాగ-నాగ' భేదమును సాధకుడు గ్రహించుకుని, నాగ అనగా ఏనుగుయొక్క స్థూలరూపం, స్థూలఆహారం, స్థూలగమనాదికాలను దూరీ కృతం గావించి, నాగ అనగా సర్పంయొక్క సూక్ష్మరూపం, సూక్ష్మఆహారం, సూక్ష్మగమనాదికములను అవలంబిస్తాడు. సూక్ష్మమనగా గాలిని పీల్చుటలో అని అర్థం. ఏనుగువలె బరువుకాక పామువలె తేలికయై జీవించగలడు.

ఇలా, ఊర్ధ్వంగా పయనమైన కుండలినీ, భూమధ్యస్థానంలో ఉండే ఆజ్ఞాచక్రందగ్గరకు వచ్చేటప్పటికి ద్వైతభావం నశిస్తుంది. అంటే అంతవరకు భగవంతుడువేరు, నేనువేరు అనేభావాలుంటాయి. తర్వాత 'అహంబ్రహ్మస్మి' అనేభావం దృఢంఅయిపోయి, తర్వాత అదిసహస్రారం చేరేటప్పటికి, అనిర్వ చనీయమైన ఆనందంలోకలిసిపోయి, ఆబ్రహ్మనందంలో లీనంఅయి ఉంటాడు సాధకుడుఅని పెద్దలు చెప్పుతారు. దీన్నే కుండలినీయోగం అని కూడా అంటారు. పూర్వంచెప్పినట్లు వినటానికి చాలాసులభంగాను, ఆకర్ష వంతంగాను యిదిఉంటుంది. కాని, ఆచరించి ఆ స్థితికిరావటం చాలా కష్టం.

నూటికి, కోటికి, ఒక్కడుకూడా రాలేడని గట్టిగాచెప్పవచ్చు. పైకి యిత సులభంగా కనిపించినా యితరమార్గాలన్నిటికంటే యిది చాలకష్టం. మీదు మిక్కిలి అపాయకరం. ఇతర మార్గాలలో ఒకవేళ పొరపాటుపడినా ప్రాణహాని ఉండదు. కానిదీనిలో అంతవరకుకూడా వస్తుంది. అందుచేతనే, అనుభవ జ్ఞానిసహాయం ప్రతిక్షణం లేకుంటే యీమార్గంలో దిగనేరాదని, పెద్దలు గట్టిగాచెప్పారు.

ఇలాకాకుండా, 'కొంచెం సామాన్యప్రాణాయామంతో తృప్తిపడి, అసలు సృష్టికి మూలాధారమైన ప్రాణఅనబడే మాయను, లేక అజ్ఞానాన్ని నిరోధించటం అసలువిషయం' అన్నారు వివేకానందాది అనుభవజ్ఞులు. దీనికి ప్రాణవాయువుతో పనిలేకుండానే, బుద్ధికుశలతను ఉపయోగించి, అజ్ఞానం అనే ప్రాణాన్ని నిరోధించాలి. ఇది అన్నిటికంటే కష్టం. శుద్ధజ్ఞానమార్గంలోకి దిగిపోతుంది. అయినాచేయాలి ధైర్యంతో, పట్టుదలతో. మొదట్లోనే అజ్ఞాన నిరోధంతయితే, యింకా ధ్యాన, ధారణ, సమాధులు ఎందుకు అనే సందేహంవస్తుంది. ఆయత్నాన్ని ప్రారంభించాలి అనిఅర్థం తీసుకోవాలి. సమాధితో యీప్రయత్నం సమాప్తి చెందుతుంది. లేక యీఅజ్ఞానాన్ని ముందు గ్రహిస్తేనేగాని, ప్రత్యాహారంఅనే తర్వాతిమెట్టులో దాన్ని త్రోసివేసి, ధ్యానానికి సంసిద్ధం చేయలేము అనాలి. ఎలాగైనా యీఅర్థం గ్రహించటానికి, పూర్వపుటర్జాలకంటే కష్టం. ఇంక ఆచరించటానికో?


'అయితే యీప్రాణాయామం చేయకపోతేఎలాగ? నాడీశుద్ధికావద్దా? కుండలినీ లేవద్దా?' అంటావు నిజమే. కాని అందరికీ యీప్రాణాయామం, కుండలినీజాగరణం జరుగుతుంది. కాని తెలియబడదు. యోగులు మాత్రం, ప్రయత్నంచేత దృష్టులను దానిమీదఉంచి చేస్తారుకాబట్టి దాన్ని తెలుసుకుంటారు. దాన్ని తెలుసుకున్నా, తెలుసుకొనకపోయినా, ఫలితాలలో ఏమార్పు ఉండనేఉండదు. ఈ ప్రాణాయామఫలితంగా వచ్చే సర్వఫలితాలు, అష్టసిద్ధులు, యింకాఅనేక మహత్తులన్నీకూడా తెలిసినవాడికి, తెలియని వాడికి సమానమే. ఆవిషయంలో భేదం ఏమాత్రంలేదు. అందుకనే, తీవ్రంగా భక్తితో తన్మయత్వాలు పొందుతూఉండే మహాభక్తునికికూడా, కుండలినీ యోగంచేత కలిగిన అన్నిలక్షణాలు కలుగుతాయి. సిద్ధులన్నీ కలుగుతాయి. తేజస్సు ఉంటుంది. సంకల్పసిద్ధి పూర్తిగాఉంటుంది. ఒకటేమిటి? అన్ని సద్విషయాలు యిద్దరికీసమానమే. అలాగే, జ్ఞానివిషయంలోకూడా. దీనిలో

రహస్యం ఏమిటంటే, భక్తిచేతగాని, భావంచేతగాని, బుద్ధి ఎప్పుడు ఒక్క చోట నిలిచిపోతుందో, మనస్సు ఏకాగ్రంఅవుతుందో అప్పుడు మనకు తెలియకుండానే శ్వాసనిలుస్తుంది. లేక చాలాసున్నితంగా నడుస్తుంది. ఒక్కొక్కప్పుడు, కేవలకుంభకంకూడా కలుగుతుంది. దీనివల్లవెంటనే కుండ లినీజాగరణం జరగటం, అది ఊర్జ్వగమనంకావటం, సహస్రారాన్ని చేరటం మొదలైన సంఘటనలన్నీ జరుగుతాయి. ఇకసిద్ధులకు కొరవ ఏముంటుంది? ఈవిషయంలో మన రామకృష్ణుడే మనకు సర్వాదర్శం. ఆయన హఠయోగం చేసి, యీ ప్రాణాయామంవల్ల కలిగే సిద్ధులన్నీ భగవద్దర్శనానికి ఆటంకాలనీ, మొదట భగవంతునిదర్శిస్తే యీసిద్ధులు వాటంతటవే సిద్ధిస్తాయనీ తనశిష్యులకు తెలియజేస్తూ దీనికి ప్రాధాన్యతనీయలేదు. అందుచేతనే ఒకసారి ఆయన నరేంద్రుని (స్వామి వివేకానంద) తో ‘నరేన్! జగన్నాథ నాకు అనేకసిద్ధుల్ని ప్రసాదించింది. వాటిని నీకుయిస్తాను తీసుకో’ అన్నాడు. ‘ఆ సిద్ధులవల్ల భగవంతుడు కనిపిస్తాడా?’ అని తిరిగి ప్రశ్నించాడు నరేంద్రుడు. ‘ఈ సిద్ధులవల్ల జనాకర్షణ, పేరుప్రఖ్యాతులు లభిస్తాయికాని భగవద్దర్శనంకలగదు’ అని సమాధానం యిచ్చాడు రామకృష్ణుడు. ‘అయితే అవినాకు అవసరంలేదు’ అని నిరాకరించాడు నరేంద్రుడు. వాళ్లు గురువుకుమించిన శిష్యుడు, శిష్యుడికిమించిన గురువు. కాబట్టి యీసిద్ధులకోసం తాపత్రయం అనవసరం. అందుకని ప్రాణాయామం చేయలేదే, కుండలినీజాగరణం కలుగలేదే, అనేవిచారం ఎవరికీ అవసరంలేదు. మనమార్గాన మనం పోతూవుంటే, యీకుండలినీశక్తి మనవెంట కుక్కపిల్లలాగా వస్తూనేఉంటుంది. దానికొరకై ఏ తాపత్రయం, చింత అవసరంలేదని నా తీర్మానం. ప్రస్తుతం నీకుయింతవరకు చాలు.

ఈవిషయాన్నంతా నీకు తెలియజేయటానికి చెప్పానుకాని, నీవు వీటిని ఆచరించటానికికాదు. తెలిసిందా? అవసరాన్నిబట్టి, వాటి ఆచరణ విధానం తెలుసుకుందువుగాని. ఇప్పుడే ఆరాటపడవద్దు. ఇక తర్వాత విషయాలకుపోదాం.

ఆతడే మన దిక్కు.

ఆతడే మన గమ్యం.



## రాజయోగము

## ప్రత్యాహారము

ప్రియమైన మాతాజీ!

నేను వ్రాసేజాబులు చదువుతున్నావనీ, అవి నీకుసులభంగా అర్థం అవుతున్నాయని వింటానికి చాలసంతోషం. ఏదైనా, ఆచరణలోకిరావాలంటే అదే మిటో ముందు అర్థంకావాలిగా! అర్థంఅయినతర్వాత ఆచరణ. అందుకని నీవు అర్థంచేసుకున్నావంటే, మెల్లగా ఆచరణలోకి తెచ్చుకోవడానికి అవకాశాలు నీకుఎక్కువగా ఉన్నాయనిఅర్థం. చెప్పింది అర్థమేకాకపోతే, యింకాఆచరణలో పెట్టుకోటం, అనుభవాన్నిపొందటం, అనుభవంలోగల ఆనందంలో ముసగటం సాధ్యమా? కాబట్టి ప్రథమంగా అవసరమైన అర్థజ్ఞానంఉండాలి. అట్టి జ్ఞానం నీకున్నందుకు సంతోషిస్తున్నాను. అంతమాత్రం అర్థం చేసుకుంటేనే గాని యింకాయింకా చెప్పటానికి నాకుబుద్ధిపుట్టదు. ఇక చెప్పినదాన్నిచేస్తుంటే చెప్పేవాడికెంత ఆనందమో వేరుగాచెప్పాలా! అంతఆనందం అన్నమాట.

గురువులకుచేసే శుశ్రూషల్ని నాలుగురకాలన్నారుశాస్త్రంలో. వాటిని సక్రమంగా అనుసరించామాఅంటే, బ్రహ్మవిద్యకూడా సులభమే అయిపో



తుంది. ఇకచిల్లరవిద్యల లెక్కేమిటి? అవి స్థాన, అంగ, భావ, ఆత్మ శుశ్రూష అని నాలుగువిధాలంటారు. స్థానశుశ్రూషఅంటే గురువుండటానికి యిల్లు వాకిలి, లేక ఆశ్రమం యిలాంటివి ఏర్పాటు చేయటం అన్నమాట. అంగ శుశ్రూష అంటే గురువుయొక్క పాదసేవ చేయటం, మొదలైన శారీరకసేవలు అవుతుంది. 'ఇదేమిటి? అదేమిటి? ఈగ్రంథంచెప్పండి, ఆగ్రంథంచెప్పండి' అంటూ, గురువువల్ల అనేకవిషయాలు చెప్పించుకుంటూ వింటూఉంటే, గురువుకు భావవిజృంభణఅయి, ఎక్కువవిషయాలు శిష్యులకు చెప్పుతాడు. ఇలాచేయటం భావశుశ్రూష అవుతుంది. విన్నవిషయాలను ఆచరించు కుంటూ అభివృద్ధి చెందుతూఉంటే, గురువుగారికెంత ఆనందమో చెప్ప లేము. అలా, గురువుకు ఆనందం కలుగచేయటం ఆత్మశుశ్రూష అనబడు తుంది. అలాగ, నీవు యీసాధనంటే ఏమిటో తెలుసుకోవడానికి ప్రశ్నిం చటమేకాకుండా, చెప్పినదాన్ని అర్థం చేసుకొంటూఉన్నావంటే, ఒకవేళ నీకు నేను గురువుగాఅయియుంటే, భావశుశ్రూష చేసినదానివి అవుతావు. అలాగే, ఆత్మశుశ్రూషకూడా చేయటానికి శక్తిసామర్థ్యాలు గలదానివిగాకూడా అవుతా వని గట్టిగా విశ్వసిస్తున్నాను.

ఇక ప్రస్తుతవిషయానికివద్దాం. రాజయోగంలో నాల్గు సోపానాలు దాటాం. అయిదో పావంచావిక్కాలి. దీన్నే ప్రత్యాహారంఅంటారు. ఇంత వరకు ఆధ్యాత్మికాభివృద్ధికి అవసరమైన లక్షణాలను అంటే గుణాలను, యమ నియమాలద్వారా గ్రహించాం. యమనియమాలంటే జ్ఞాపకంఉందా? అహింసాసత్యాస్తేయబ్రహ్మచర్యాపరిగ్రహరూపమైన యమంద్వారా మన బాహ్యప్రవర్తనాన్ని పవిత్రం చేసుకున్నాం. శౌచసంతోషతపఃస్వాధ్యాయేశ్వర ప్రణీధానరూపనియమంద్వారా, మనచిత్తాన్ని రాబోయే ఆధ్యాత్మికానుభవ రాశిని పొందటానికి ఉన్ముఖంచేశాం. ఆసనప్రాణాయామాలద్వారా మన దేహాన్ని దృఢంచేసి, సాధనకు సిద్ధంచేశాం. ఇంతవరకు, మనం అసలు సాధన లోకి దిగనేలేదు. మొదటి యీనాల్గు ప్రక్రియలుకూడా మనమనస్సును సాధ నకు యోగ్యం చేయటానికి ఉపయోగపడే విషయాలేగాని సాధన కానేకాదు.

నా చిన్నతనంలో, నీమాదిరిగానే నాకుకూడా యీ ఆధ్యాత్మికపిచ్చి



తీవ్రంగా ఉండేది. దానిచేత కనబడ్డవాళ్ళనల్లా అడిగేవాడిని. ఏమిటనుకున్నావు? 'సాధనంటే ఏమిటి? ఎలా చేయాలి?' అని. కొందరు, ఆసనాలే వేయమన్నారు. కొందరు, ప్రాణాయామం అన్నారు. ఇంతెందుకు, శనివారాలు భజనచేయమన్నారు మరికొందరు. రామాయణం, భాగవతం, గీత మొదలైన గ్రంథాల్ని నిత్యమూ పఠించమన్నారు యింకా కొందరు. గురూపదేశం లేనిదే ప్రయోజనం ఏమీలేదు. అందుచేత ఎవరినైనా ఆశ్రయించి, ఒకమంత్రం ఉపదేశం పొంది రోజూ జపంచేయి అని బోధించారు కొందరు. ప్రొద్దున్నే స్నానంచేసి సంధ్యవార్చుకుంటే చాలు. దానికిమించిన సాధనేముందన్నారు యింకా కొందరు. ఇంతమంది, యిన్నిరకాల చెప్పుతున్నా, నాకు సాధనంటే ఏమిటో పిసరంతైనా అర్థంకాలేదు. 'అయ్యో! నాకు తెలియకపోయేనే' అని కుళ్ళిపోయేవాడిని. అలా తంటాలు పడగా, నాకర్థమయిందేమిటంటే 'యివన్నీ సాధనేకాదు. కాని యివన్నీ సాధనే' అని. ఇదేమిటి యిలా అంటారేంటంటావా? ఇల్లు కట్టాలనుకున్నాం. ఇటుక కాల్చిస్తున్నాం. సున్నం గానుగ వేయిస్తున్నాం. మనుష్యుల్ని మాట్లాడుతున్నాం. స్థలం బాగుచేయిస్తున్నాం. కలప తెప్పిస్తున్నాం. ఇన్ని చేయిస్తున్నా యివి యిల్లేకాదు. అయినా యివి యిల్లే. ఎలాగంటే, యివి లేకపోతే, యిలా అన్నీ తయారుచేయకపోతే యిల్లేకాదు. వీటి అన్నింటిమీద ఆధారపడి ఉంటుంది యిల్లు. ఇవన్నీ కలిసి యిల్లైంది. వీటి నన్నింటిని ఉపయోగించి యిల్లు కట్టుతాం. మెరుగు పెట్టుతాం. అప్పుడు యిల్లు కట్టాంటంటాం. అలాగే పైన చెప్పిన విషయాలన్నీ యిల్లు కట్టడానికి మొదటచేసిన యత్నాలలాంటివి. అవి లేకపోతే అసలు సాధనేలేదు. అందుకని యిందాకచెప్పినట్లు యీ అష్టాంగమార్గంలో మొదటి నాలుగుమెట్లలో వచ్చేస్తాయి, నాకు సాధనంటే ఏమిటో చెప్పినవారి మాటలన్నీ. అసలు సాధనంటే, యిక ప్రారంభం అవుతుంది. అందుకని, యీ మొదటి నాలుగువిధాల సాధన సాధానికి తయారయి యిక సాధనిర్మాణానికి పూనుకుందాం.

అయితే, సాధన యీ ప్రత్యాహారంతో ప్రారంభమౌంటే, పూర్తిగా కాదు. ఎలాగంటే యిల్లు కట్టడానికి స్థలం బాగుచేయడంలాంటిది, యీ ప్రత్యాహారం. విత్తనాలు చల్లేముందు కలుపుతీయడంలాంటిది యీ ప్రత్యా

హారంతంటే. అనేకరకాల గుంటలు, మెట్టలు, చెట్లు, చేమలుంటే ఇంటినెలా కట్టుతావు? అన్నింటినీ తీసివేసి చదరంచెయ్యాలి. అనేకరకాల మొక్కలు మోడులుంటే విత్తనాలు ఎలాచల్లుతావు? ఆగింజలు మొలుస్తాయా? ఒకవేళ మొలిచినా బ్రతుకుతయ్యా? అలాగే, ధ్యానంలో వెయ్యబోయే విత్తనాలకు మన హృదయక్షేత్రాన్ని శుభ్రంచేసి, ఏఆటంకాలులేకుండా మొక్క, మోడు రూప యితర భావాలను తీసేసిఉంచటం ప్రత్యాహారం అంటారు.

ఇందుకనే అరవిందులు, యీవిషయాన్ని చక్కగా ఒకఉపమానంలో వివరించారు. దాన్నిచెప్పుతాను విను. ఒక చెరువు, దానిలో అలలు వస్తూ ఉంటాయి. ఆకెరటాలు ఎందుకువస్తుంటాయి? గాలికొట్టుతుంటే అలలెక్కువౌతాయి. చెరువులో యీకెరటాలెప్పుడు తగ్గుతాయి? గాలి తగ్గినప్పుడు. అలాగే, మనచిత్తం ఆచెరువులాంటిది. భావాలు కెరటాలు అవుతాయి. ప్రపంచంలోఉండే విషయవాంఛలు అంటే తౌకికసుఖాలు, వాటిని గూర్చిన అపేక్షలు గాలిఅన్నమాట. అప్పుడు మనమనస్సుఅనే చెరువు ఏ అలలుఅంటే భావాలులేకుండా నిశ్చలంగా ఎప్పుడుంటుంది? చెరువుమీదికి గాలిరాకపోతే కెరటాలులేనట్లు, మన మనస్సుమీదికి, యీ లోకంలోఉండే సుఖాలమీదికోర్కెలు పోకుండావుండాలి. ఆ కోరికలు ఎప్పుడుండవో, మనస్సులో భావాలు లేకపోవడంచేత అది నిశ్చలంగాఉంటుంది. అలా, మనస్సులో ఏతౌకికభావాలు లేకుండాఉంచటం అనేదే యీప్రత్యాహారం. అబ్బా! ఎంత సులభం! చాలసులభం. చెరువుమీదికి గాలిరాకుండాచేయటం ఎంత సులభమో, అంతసులభం మన మనస్సులోకి భావాలు రాకుండాచేయటం! అంటే అంతకష్టం అన్నమాట. తెలిసిందా?

ఈవిధంగా మనస్సులో భావాలులేకుండా చెయ్యాలంటే, ఇంద్రియాలుఅని చెప్పాను జ్ఞాపకంఉందా? ఆ పదియింద్రియాలను, స్వాధీనం చేసుకునిఉండాలి. అప్పుడుగాని యిదిసాధ్యంకాదు. మనం ధ్యానంచేయాలని కూర్చుంటే, కొన్నికొన్ని ఆటంకాలు వస్తుంటాయి. ఈఆటంకాల్ని నాల్గురకాలుగా విభజించిచెప్పారు పెద్దలు, మనం తెలుసుకుని వాటిని దాటటానికని. మొదటిది బాహ్యప్రపంచంవల్ల కలిగే అంతరాయం. అది ఎలాగంటే,

మనం కూర్చోటానికిముందు అనేకపనులు వస్తాయి. అవన్నీ మన ధ్యానానికి ఆటంకాలేగా! అలాంటిపనుల్ని అసలు తీసేసుకోటమో, తగ్గించుకోటమో చేసుకున్నతర్వాత, ధ్యానానికికూర్చోటం చెయ్యాలి. అలా, అన్నీ సర్దుబాటు చేసుకునికూర్చున్నా పిల్లలగోల, యింకా యితరసందడి ఎక్కువ ఆటంకంగా ఉంటుంది. అందుకని యిలాంటి ఆటంకాలులేని ఏకాంతస్థలమో, లేక తలుపులు కిటికీలు బిగించుకోటానికి వీలైనగదో ఉండాలి. అలా కూర్చున్నా దేహంలో గజ్జి, తీట మొదలైనచర్మవ్యాధులో, బలహీనతో ఉంటుంది. అలా దేహంకూడా అంతరాయం కలుగజేయకుండాఉంటానికి, ఆసనాలు మొదలై నవివేస్తూ ఆరోగ్యం కాపాడుకుంటూఉండాలి. పోనీ, యమందగ్గరనుండి ప్రాణాయామంవరకుఉన్న అన్నిలక్షణాలు సంపాదించి కూర్చున్నా బయట శబ్దాలు, పిలుపులు, అన్నీ మనధ్యానానికి అడ్డంతగులుతయి. ఇలాగ మన మనస్సులోనుంచికాకుండా బయటనుండివచ్చే ఆటంకాలను శాస్త్రంలో 'విక్షేపాలు' అంటారు. ఈబాహ్యవిక్షేపాలు పోవాలంటే, మొదటినాలుగు పద్ధతులు సంపాదిస్తే సులభమైపోతుంది. ప్రపంచసంబంధాలు పూర్తిగా తగ్గించుకుంటేగాని, యీవిక్షేపాలు పోవనేదిరూఢివాక్యం. ఎలా సాధ్యమయ్యాఅంటే 'అభ్యాసవైరాగ్యాభ్యాం' అన్నాడు పతంజలి. దీన్నే 'అవు' నన్నాడు కృష్ణుడు గీతలో. 'అభ్యాసం చెయ్యి. పోతయి. ఆఅభ్యాసం వైరాగ్యంతో కలిపిచెయ్యి. వట్టిఅభ్యాసం ప్రయోజనంలేదు' అని గట్టిగాచెప్పాడు ఆ మహాత్ముడు. అందుచేత విక్షేపాలుతగ్గలంటే వైరాగ్యం బాగాఉండాలి.

సరే, అలా విక్షేపాలు బయటనుండి కలగకుండా, చాల కట్టుదిట్టాలు చేసి కూర్చున్నామనుకో. అంతటితో ఊరుకుంటాయో యీ ఆటంకాలు? భావాల్లాగా మన మనస్సులోనుండే బయలుదేరుతాయి. 'ఇది కావాలే, అది కావాలే, అక్కడికిపోవాలే. యీపని చేయలేదే, వాడామాటన్నాడే, నేనూరుకుంటానా?' అన్నట్లు ఒక్కటేమిట, వెయ్యిరకాలభావాలు ఉసుళ్ళగుంపులాగా పుట్టుతుంటాయి. ఇక ఎలా ధ్యానం కుదురుతుంది? ధ్యానంఅంటే, ఒక్కభావంమీద బుద్ధినిలబడాలి. 'ఎలాగ పరమేశ్వరుడా!' అనిపిస్తుంది. ఇలాగా, మనస్సులోనుండే భావాలరూపంగావచ్చే ఆటంకాలను 'కషాయం'

అంటారు. ఇదంతా, పూర్వం మనకూ ప్రపంచానికీ ఉండే సంబంధాలన్నీ కలిసి, మనస్సులో ఉండి మెల్లగా తలలెత్తుతుంటాయి. వీటివే సంస్కారాలంటారు కూడా. దీనికికూడా ఒకటే సూత్రం 'అభ్యాసేన తు కౌంతేయ వైరాగ్యేణ చ గృహ్యతే' అనే గీతావాక్యం. అంటే మనోనిగ్రహం అభ్యాసవైరాగ్యములచేతనే అగును అని తాత్పర్యం. అసలు 'అభ్యాసవైరాగ్యాభ్యాం' అనేది మహామంత్రం అనుకో. ఈ సూత్రంద్వారానే ఆ బ్రహ్మవస్తువు సాధ్యం అవుతుందనుకో. అందుకని, యీ కషాయం అనే సంస్కారరూపమైన ఆటంకాన్ని కూడా ఏదో విధంగా దాటేస్తేనేగాని ధ్యానం కుదరదు.

అలాగెల్చినా ధ్యానం కుదరదుగా! కొంచెం మనస్సు ఏకాగ్రం అయేటప్పటికి వచ్చిపడుతుంది పెద్దమ్మ నిద్రాదేవత. తమోగుణం ఎక్కువగా ఉంటేనే వస్తుంది యీ నిద్ర. దీన్నే 'లయం' అంటారు. ఇదీ కూడా ఆటంకమేగా! యమనియమాలు బాగా ఉండి, ఆసనాదులవల్ల ఆరోగ్యం బాగా ఉంటే తమస్సు ఎందుకుంటుంది? ఇక నిద్ర ఎలా వస్తుంది? అందుకని పునాదిగట్టిగా ముందుగానే వేసుకోవాలి, యీ లయం అనే ఆటంకాన్ని జయించటానికి.

నాలుగో ఆటంకం 'రసాస్వాదనం' అంటారు. ఇది ఒక విధమైన ఆనందం. ఏ కోరికలు లేకపోవటంచేత కలిగే ఆనందం యిది. దీన్నిగూర్చి తర్వాత అవసరం వచ్చినప్పుడు తెలుసుకుందువుగాని.

ఈ నాలుగు విధాల ఆటంకాల్ని రానీయకుండా, ధ్యానానికి మనచిత్తాన్ని సంసిద్ధంచేసి ఉంచడం ప్రత్యాహారం అన్నమాట. ఇంద్రియాలన్నీ సంపూర్ణంగా స్వాధీనం అయి ఉంటేనేగాని యీ ప్రత్యాహారం కుదరనే కుదరదు. ధ్యానం ఒక చక్రవర్తి అనుకో. జనాన్ని పక్కకు నెట్టుతూ 'రాజు గారు వస్తున్నారు. లెండి. లెండి. అడ్డం రావద్దు, పొండిపొండి' అని అరుస్తూ, దారిని విశాలంచేస్తూ, అన్ని ఆటంకాలను ప్రక్కకు తీసే జవానులాంటిది యీ ప్రత్యాహారం అంటే. ఇందాకటినుండి చక్రవర్తి దూరాన ఉన్నారాకాని యీ బిళ్ళ జవాను కనబడేటప్పటికి చక్రవర్తి, దగ్గరకు వచ్చాడన్నమాటే. కొంచెం నిదానించి చూస్తే, రాజు గారు కనబడతారు, ఆనందిస్తాము. అలాగే, యమనియమాలన్నింటికంటే

యీ ప్రత్యాహారం ధ్యానానికి చాల సన్నిహితం కావటంచేత, యీ ప్రత్యాహారం కలిగిందంటే ధ్యానాన్ని పొందటం యికసులభమే. ధ్యానం అనే మహాపట్నంలో ప్రవేశింపబోతున్నట్లే. ధ్యానం అనే రాజభవనంలోని గుమ్మందగ్గరకు వచ్చినట్లే. ధ్యానం అనే పాపసాన్ని నోటి దగ్గరకు చేర్చుకున్నట్లే.

ఇప్పుడు తెలిసిందా ప్రత్యాహారం అంటే ఏమిటో! దాని ప్రాముఖ్యత గ్రహించావా? ఇక దానికై ప్రయత్నించు తల్లీ! దీనిమీదనే యిక నీ దృష్టి నంతా ఉంచుకో. ఇక ఎలాగైనా దీన్ని సాధించటానికి తీవ్రంగా కృషిచేయి. దీన్ని సాధించావంటే నాకూ ఆనందం, నీకూ ఆనందం.

ఆతడే మన దిక్కు.

ఆతడే మన గమ్యం.



3-2-46

## రాజయోగము - ధ్యానము

అమ్మాయీ మాతాజీ!

క్రిందటిఉత్తరంలో, ప్రత్యాహారంవిషయం తెలుసుకున్నావు. సూర్యోదయానికి పూర్వంవచ్చే అరుణకాంతుల్లాంటిది యీప్రత్యాహారంఅంటే అని గ్రహించిఉంటావు. సూర్యుడులేని సంధ్యారాగం ఏమిలాభం? ఇల్లులేని పునాది ఎందుకు? కాబట్టి, యీప్రత్యాహారంవల్ల కలుగబోయే ధ్యానాన్ని గూర్చి యీజాబులో తెలుసుకుందాం.

ధ్యానాన్నిగూర్చి తెలుసుకోవాలని, ధ్యానం చేయాలని అందరికీ కాంక్ష ఉంటుంది. ధ్యానం చేయాలని చాలామంది ప్రయత్నిస్తుంటారుకూడా. ఈ ధ్యానసాధననుగూర్చి ఎంతమంది నన్నడిగారో! కాని ధ్యానం అందరికీసాధ్యం అయ్యేదికాదు. అందుకని, ఒకవేళచెప్పినా నాల్గరోజుల్లోనే, 'ఏమండీ ధ్యానం కుదరటంలేదే! ఎంత ప్రయత్నించినా, బుద్ధి నిలవటంలేదండీ. బుద్ధిని నిలిపే ఉపాయం చెప్పుదురూ' అని మరల దగ్గరకువస్తుంటారు. దీనికికారణం ఏమిటనుకున్నావు? ధ్యానానికి కావలసిన పరికరాలను సంపాదించుకోకుండానే,



వీళ్ళకు ధ్యాననిమగ్నతకావాలి. త్యాగంలేకుండానే భగవంతుడుకావాలి అనేవా రెంతమందిలేరూ! అలాగే, యీ ధ్యానం కోరేవారు సైతం అంతే. ఆ యోగ్యతలను ముందు సంపాదించుకొని, ధ్యానం కుదరలేదంటే సమాధానం ఉంటుంది. అందుచేతనే ప్రత్యాహారాన్నిగూర్చి గట్టిగా వ్రాశాను. ప్రత్యాహారం తెలియకపోతే ధ్యానమేలేదన్నాను. ఆ ప్రత్యాహారానికి యమనియమాలు ముఖ్యమన్నాను. కాన, ధ్యానం కుదరాలంటే యమందగ్గరనుండి ప్రారంభించి, అభ్యాసవైరాగ్యాలద్వారా ప్రత్యాహారం పొందితే ధ్యానం కుదరటానికేమి? సులభంగానే కుదురుతుంది. కాని అంత ఓపికేది! శ్రమలేకుండా, త్యాగంలేకుండా, ధ్యాననిమగ్నత వీళ్ళకు కుదరాలాయె. అంత సులభంగా ఆకాశం నుండి ఊడి, వీరినోట్లో పడేదికాదు ధ్యానం. అలాటి పిచ్చిభావాలు నీకు లేవుకదా! ఉంటే మార్చుకో, పొరపాటు పడేవు!

ఆధ్యాత్మికమార్గం అంటే ఏమిటో, అందుగల అనుభవాలేమిటో, వాటిని పొందే విధానాలేమిటో తెలియనివాళ్ళంతా, యిలాగే ధ్యానం కన్ను మూయగానే వస్తుందనుకుంటారు. నిజం చెప్పుతాను విను. లోకంలో పాపలా డబ్బులు సంపాదించటానికి మానవుడు ఎంత శ్రమ పడుతున్నాడో చూచావా! ఆపూట తిండిగింజలకోసం, ఒక్క అరగంటలో అరిగిపోయే తిండికోసం, అతడెంత చెమట ఊడుస్తాడు! అలాంటప్పుడు జన్మజన్మలకు మనవెంట వచ్చే ఆధ్యాత్మికాహారంకోసం, జన్మరాహిత్యాన్నే ప్రసాదించి, ఆనందసాగరంలో ముంచేసే జ్ఞానధనంకోసం ఎన్ని శ్రమలకోర్వారో ఆలోచించు! చెమట కాదు, రక్తంతీయాలి. బొట్లుగాకాదు, ధారలుగా పారాలి. కళ్ళముందే అమిత ఆకర్షవంతంగా గోచరిస్తూ, అందుకుంటే అందుతూ ఉండే ప్రపంచసుఖాలన్నిటినీ కాలతన్నెయ్యాలి. అప్పుడూ ధ్యానం కుదరటం! అనుభవం రావటం! ఆనందం కలగటం! అందాక యివన్నీ కూడా సున్న. ఇది గట్టిగా నమ్ము. ఇక యీ ధ్యానం విషయం కొంచెం చెప్పుతాను విను.

కలుపుతీసిన తర్వాత బాగా సాగుచెయ్యబడ్డ చేనులో, విత్తనాలు వేయటం ధ్యానం అంటే అన్నాను. ఆగింజలే ధ్యానవస్తువు. దాన్నే ధ్యేయం అంటారు. దేన్ని గురించి ధ్యానించటం? అనేది మరల ఒక విషయ ప్రశ్న. దీన్ని

రహస్యము

తీర్మానించటానికే నియమంలో ఉపాంగాలైన స్వాధ్యాయం, ఈశ్వరప్రణిధానాలవిషయం వచ్చింది. వేదాధ్యయనం చేసి, బ్రహ్మవస్తువును తెలుసుకోవాలి. 'అథాత్ బ్రహ్మజిజ్ఞాసా' అని బ్రహ్మసూత్రాల్లో చెప్పినట్లు తీర్మానం చేసుకుని, ఆబ్రహ్మం ఎలాంటిది? అనేటప్పటికి 'జన్మాద్యస్య యతః' ఎక్కడనుండి యీ సృష్టిఅంతా పుట్టిందో, అని సమాధానం వేదాల్లోనుంచే స్మరణకు తెచ్చుకుని, 'ఎక్కడనుండి?' అని ప్రశ్నవేసుకుని, 'ఔపనిషదం పురుషం' ఉపనిషత్తులలో చర్చించబడిన పురుషునివల్ల అని తీర్మానించుకుని, 'అతడెలాంటివాడు?' 'ప్రణిధానాత్' సర్వవ్యాపకుడు, 'ఎవడు వాడు?' 'ఈశ్వరః' అని తీర్మానానికిరావాలి. ఆకారణంచేతనే, నియమంలో ఈశ్వరప్రణిధానంఅనే ఈశ్వరభక్తిలోకిదిగేశాం. అంటే యీ ప్రపంచానికంతా సృష్టికర అయినవాడును, పరిపాలకుడును, ధర్మప్రభువును, మహాత్ముడును అయిన ఏపరమేశ్వరుడున్నాడో, వాడిని తెలుసుకోవాలి అని తీర్మానంచేయబడింది. ఆపరమాత్మస్వరూపుడైన భగవంతుడే. యీధ్యానంలో ధ్యేయపదార్థం. అంటే ధ్యానంవల్ల తెలియబడవలసినవాడు యీ పరమేశ్వరుడన్నమాట.

ఈ పరమేశ్వరుని ఎలా ధ్యానించాలి? ఇతని రూపం ఏది? అనేవి మరల ప్రశ్నలు. అతని రూపాన్నిగురించి ఉపనిషత్తులలో ఎక్కడా స్పష్టంగా వర్ణించలేదు. సరిగదా కొంచెం విమర్శనాదృష్టితోచూస్తే, అతడికి రూపమే లేనట్లు తోస్తుంది. 'అయితే ఎలాగ? పోనీ గుణాలన్నా ఉన్నాయా? ఆ గుణాలన్నా ధ్యానిద్దాం!' అంటే అదీకూడా సందేహంగానేఉంది. ఇప్పుడెలాగ? అన్నివిధాలచిక్కువచ్చిపడ్డది. ఈవిషయం భక్తి, జ్ఞానమార్గాలలో తర్వాత అవసరాన్నిబట్టి చర్చిస్తాను. ప్రస్తుతం కొంచెం మార్గంచూపించి చర్చమానేస్తాను.

ఆఉపనిషత్తులలో చెప్పబడ్డ, యీసృష్టిస్థితిలయకర్త అయిన ఈశ్వరుని పురాణాలలో, ఒకపురుషునిగా చేశారు. వాడికి ఈశ్వరుడని పేరు పెట్టారు. వాడినిమరల ముగ్గురుగామార్చారు. వాళ్ళనుబ్రహ్మవిష్ణుమహేశ్వరులన్నారు. వాళ్ళను యికా విభజనచేశారు. ముప్పదిమూడుకోట్ల దేవతలన్నారు. ఇక మనకు ధ్యేయవస్తువుకు ఏమికోదువ? వీళ్ళందరికి రూపాలున్నాయి. ఆకారణంచేత త్రిమూర్తులదగ్గరనుండి దశావతారాలు, మహా

ఋషులు, మహాపురుషులు, మహాత్ములు, యింతెందుకు మన గ్రామాల్లో ఉండే నూకాలమ్మ, పోలేరమ్మ, ముత్యాలమ్మలేకాకుండా, రావిచెట్టు, తులసి చెట్టు, వేపచెట్టేకాకుండా, పాము, ఆవు, కుక్క, వరకు యింకా, అగ్గిపుల్లవరకు ఉండే సర్వాన్ని ధ్యానవస్తువులుగా ఉపయోగిస్తున్నారు మనవాళ్ళు. ఇలా చేయటంచేత దోషం, నష్టం ఏమీలేదు. కాని ప్రయోజనంలోమాత్రం తేడాలున్నాయి. కాబట్టి వీటిలో, దేన్నైనా మనం ఉపాస్యంగా ఉంచుకోవచ్చు.

రూపంసంగతి తేల్చుకున్నాం. రూపంఉన్నదానికి నామం ఉంటుంది గదా! అందుచేత అందరికి పేర్లుకూడా తెలిసిపోతాయి. ఇక రూపం, నామం ఉంటే మేమెందుకుండం? అంటూ వచ్చేస్తాయిగుణాలు. ఈగుణాలవెంటనే క్రియలు వస్తుంటాయి. అంటే వారువారు చేసే కార్యాలుఅన్నమాట. ఇలా తీగతీస్తే పొదకదిలినట్లు, ఒకదానివెంటఒకటి కదలి వచ్చి పడుతూఉండగా, యింకా ధ్యేయానికేమి తక్కువ? ఇది కొండవీటిచేంతాడు అనుకో. కొండ వీటిసీమలో బావులు చాలాలోతు. చేంతాడు బావిలోకి వేస్తుంటే పోతూనే ఉంటుంది. ఎంతవరకుపోవాలో తెలియనేతెలియదు. త్రాడుకొస వచ్చేదాక వెయ్యాలి. అలా, మరల లాగేటప్పుడు లాగుతునేఉండాలి. ఎప్పటికీ పూర్తి కాదుగదా! తీస్తున్నకొద్దీ వస్తూనేఉంటుంది. అలాంటిది యీ ధ్యేయపదార్థం అంటే, దీని గుణగణాలంటేనూ. అందుకనే తనంతకల్యాణగుణాలున్నాయ్ న్నాడుశ్రీరామానుజులు శ్రీమహావిష్ణువుకు. ఒక్కఅనంతంఏమిటి? కోటి అనంతాలనేవాడిని నేనైతే. ఇక, ధ్యానం దేనిగురించిచేయాలి అనేసమస్య ఏది? రూపాలున్నాయి నామాలున్నాయి గుణాలున్నాయి యింకా కార్యాలున్నాయి.

పైవిషయాలనుబట్టి ఆలోచిస్తే ధ్యానంఅనేది యిన్నిరకాలా ఉండ వచ్చు. ఆభగవంతునియొక్కమూర్తిని, అంటే రూపాన్నిగురించి ధ్యానం చేయవచ్చు. అతనినామాన్ని ధ్యానించవచ్చు. గుణాలమీద ధ్యానం సాగించ వచ్చు. లేక ఆమూర్తిచేసిన కార్యాలమీద ధ్యానంకుదర్చవచ్చు. రూపంమీద బుద్ధిఉంచితే దాన్నిరూపధ్యానంఅంటారు. నామంమీద మనస్సునిలిపితే నామ ధ్యానంఅంటారు. దీన్నే జపంఅనికూడా అంటారు. గుణాలు ధ్యానంలో నిలిస్తే గుణధ్యానంఅవుతుంది. మహత్కార్యాలమీద బుద్ధిఉంటే భావధ్యానం అని నామం. ఇన్నిరకాలకూడా ధ్యానం నిలుస్తుంది.

అయితే యిన్నిమూర్తుల్ని చెప్పారే, ఏమూర్తిమీద ధ్యానం నిలపాలి అంటావు. నిజమే యీ ప్రశ్నకూడా ముఖ్యమే. అది, మన యిష్టాయిష్టాలు, మన సంస్కారాలమీద ఆధారపడుతుంది. తమోగుణప్రధానంగా సాధకుడు ఉంటే, త్రాగితందనాలాడుతుంది అనే నూకాలమ్మ, అంకాలమ్మ, కలిగోళ్ళమ్మలు ధ్యేయంగా అవుతారు వాడికి. రజోగుణం ఎక్కువగా ఉన్నవాడు వీరభద్రుడో, ఏకగ్రనరసింహుడో ఏరుద్రకాళికో, వీరాంజనేయుడో, యిలాంటి రౌద్రమూర్తుల్ని ధ్యానంలో పెట్టుకుంటాడు. సత్వగుణాధిక్యంగలవాడు శాంతస్వరూపుడైన శివుడు, ప్రేమస్వరూపుడైన కృష్ణుడు, కళ్యాణగుణవరిష్ఠుడైన రాముడు, సత్వస్వరూపుడైన రామకృష్ణుడు, మాతృస్వరూపిణి అయిన శారదాదేవి మొదలైన దేవతలను ఉపాస్యలనుగా ఎంచుకుంటాడు. అంటే సాధ్యమైనంతవరకు సత్వగుణప్రధానమైన దేవతను తీసుకోటం ఉత్తమం. కాక, సంస్కారలోపంచేత ప్రస్తుతం అట్టిదేవతానీకం నచ్చక పోయినా, మెల్లమెల్లగానైనా అలాంటిమూర్తిని స్వీకరించటానికి యత్నించాలి.

అలా, మనకు ఎక్కువగా ప్రేమపాత్రుడైన మూర్తియొక్క రూపాన్ని, ధ్యానకాలంలో మనదృష్టిలో నిలుపుకోవం, రూపధ్యానం అని పెద్దలభావం. ఆరూపం దృఢంగా ధ్యానంలో నిలిపేటందుకు కొన్నిళ్ళు, ఆ మూర్తియొక్క పటాన్నో, విగ్రహాన్నో, కళ్ళుతెరిచి ఏకాగ్రచిత్తంతో చూడాలి. తర్వాత కళ్ళు మూసినా, ఆమూర్తి చిత్తంలో హత్తుకునిపోయి, సర్వకాలాల గోచరిస్తూ ప్రశాంతిని యిస్తుంది.

అలాగే, నామధ్యానం. ఆ మూర్తియొక్క నామాన్ని, మొదట బిగ్గరగా పెదవులతో ఉచ్చరిస్తూఉండాలి. దాన్నే సంకీర్తన అనికూడా అనవచ్చు. తర్వాత శబ్దంరాకుండా పెదవులతో ఉచ్చరించాలి. పిమ్మట పెదవులుకూడా కదలకుండా లోలోపలనే పలకాలి. ఆపలకడంకూడా నిలిచిపోయి అక్షరాలే గోచరించాలి తర్వాత. ఆపిమ్మట అక్షరాలుకూడా లేకుండా శబ్దమేఉండాలి. తర్వాత - తర్వాత? ఆ విషయాలన్నీ ముందుచెప్పుతాను. ఇదే నామధ్యానం, జపం అంటారు.



భావధ్యానంలో గుణాలు, ఆమూర్తియొక్క మహత్కార్యాలువస్తాయి. ఆమూర్తిని గుణాలద్వారా కార్యాలద్వారా స్తుతించటం, ప్రార్థించటం, మొదలైనవన్నీ యీ లెక్కలో వస్తాయి. ఇదికూడా నామధ్యానంలోమాదిరే మెట్లు మెట్లుగా పరిణమిస్తుంది. మొదట గ్రంథాలుచదవటం తర్వాత పదిమందితో చేరి భజనలో ఆమూర్తినిగూర్చి పాడటం, అటుపిమ్మట ఏకాంతంగా పద్యాలు, కీర్తనలు పాడుకొని ఆనందించటం, పై శబ్దాలుమానేసి లోపలనే పద్యాల, కీర్తనలభావాలు మననంచేయటం, తర్వాత వాటినికూడా క్లుప్తంచేసి స్మరించటం, వేడటం, యింకా అదీతగ్గించి ఒక మంత్రంలాగా చేసి, ఆ భావాన్నే పదేపదే స్మరించటం, జపించటం. ఇదంతా భావధ్యానం.

మొదట్లో భావధ్యానం, దాంట్లోనుంచి నామధ్యానం వస్తుంది. ఈ రెంటికీఉపయుక్తం రూపధ్యానం. ఇలాగా భావాన్నిగాని, రూపాన్నిగాని, నామాన్నిగాని, ప్రత్యాహారంచేత పరిశుభ్రం చేయబడిన, ప్రాపంచికభావాల్ని రానీయకుండాఉన్న మనస్సులో ఉంచటం ధ్యానంఅన్నమాట. ఈవిషయం యింకా భక్తియోగంలో చర్చించాలికాబట్టి ప్రస్తుతం నిలుపుతాను.

ఆయిష్టదైవాన్ని బుద్ధిలోనిలపటం అంత సులభంకాదు. ఎంతకాలమో యత్నించాలి. ముఖ్యంగా ప్రత్యాహారం క్షుణ్ణంగాఉండాలి. అది అంతకష్టం కాబట్టే, విశేషాలులేకుండా ఆమూర్తిని, మనస్సులో కనీసం ఏడుసెకెండ్ల కాలం నిలుపగలిగితే ధ్యానం కుదిరినట్లని అనుభవజ్ఞులంటారు. ఏడుసెకెండ్ల కాలం పరిమితిపెట్టారంటే ధ్యానంకుదరటం ఎంతకష్టమో యింకాచెప్పాలా! రామకృష్ణుడు చెప్పినట్లు పాచిపట్టినచెరువులో నీళ్ళుకావాలంటే, చేతులతో ఆ పాచినిప్రక్కకు తోస్తునేఉండాలి. కొంచెంఏమరుపాటు కలిగిందంటే మరల పాచి ఆశుభ్రజలాన్నికప్పేస్తుంది. ఆపాచినిప్రక్కకునిలిపి ఆనీళ్ళను త్రాగాలంటే ఎంతజాగ్రత్త ఉండాలి? అలాగే శుద్ధమైన మనస్సులోనుంచి యిష్ట దైవాన్ని అనుభవించాలంటే అతిజాగ్రత్త అవసరమని యింకాఎందుకు చెప్పటం? ఆకారణంచేతనే ఏడుసెకెండ్లకాలమే నిర్ణయించారు ధ్యాననిర్వచనానికి.

దీన్ని తెలుసుకోలేక, ధ్యానాదులు గంటలుగంటలు చేస్తుంటారు చాల

రహస్యము

మంది. ఏమిచేస్తున్నారని యింట్లోవాళ్ళనేకాక, తర్వాత వాళ్ళను అడిగినా ధ్యాన నిష్ఠలో ఉన్నారంటారు. అది ధ్యానంకానేకాదు. బాహ్యవిశేషాల్లోపడి తన్ను కోవటమో, లేక అంతర్విశేషాలలో యీదులాడటమో, అదీకాక ప్రశాంతంగా లయంతనే నిద్రలో ఆనందిస్తూఉండటమో అయిఉంటుంది. కాని ధ్యానం అయిఉండదు. అలాకాక యీమూడు స్థితుల్నిదాటిన సాధకుడైతే, ఆయిష్టదైవమూర్తిని నిలుపుతూఉంటే, అది క్షణంలో జారిపోతూఉంటే, మరలపైకెత్తుతూ, మరలజారిపోతూ, యిలాగా క్షణక్షణపోరాటంలో ఉండటం అయిఉంటుంది. కాని ధ్యానం కానేకాదు.

ఈధ్యానం కొంచెంకుదిరేటప్పటికి, అంతెందుకు ప్రత్యాహారం కుదిరేటప్పటికే, సాధకునిదృష్టి అంతర్ముఖత్వం పొందుతుంది. అంటే దృష్టి ప్రపంచమీదికిపోక బుద్ధి లోపలికేపోతుంటుంది. మంచి తేజస్సు ప్రబలుతుంది. ప్రపంచవిషమాలమీద విరాగంప్రజ్వలిస్తుంది. ఏకాంతవాసం అభివృద్ధి గాంచుతుంది. అనవసరప్రసంగాలు అడుగంటుతాయి. ఇంక సిద్ధుల విషయం చెప్పనేఅక్కరలేదు. అవి అతనిమీదికి దూకుతుంటాయి. ప్రపంచం నుంచి గౌరవం ప్రవహిస్తుంది. అనేకరకాల అధికుడైపోతాడు. ఈలక్షణాలన్నీ మహాపురుషుల జీవితాలలోనుంచిచూచుకో. వాడు దాగి, ఎవరికీ తెలియకుండాఉందామన్నా ఉండలేడుగదా! వాడికి బయటపడాలనే బుద్ధిలేక పోయినా, వాడు చెప్పకుండానే ప్రపంచం గుర్తుపట్టేస్తుంది. వెంటపడుతుంది.

ఇదీ ధ్యానంలోఉండే రహస్యం. దీనికోసం బాగా సాధించు. తప్పకుండా నీకు పిద్దిస్తుంది.

ఆతడే మన దిక్కు.

ఆతడే మన గమ్యం.





## రాజయోగము - ధారణ - సమాధి

అమ్మాయీ మాతాజీ!

ధ్యానాన్నిగూర్చి చర్చించిన ఉత్తరంలోని విషయాలను బాగా గ్రహించావనుకుంటాను. మనస్సు సర్వవిక్షేపాలను ప్రక్కకుత్రోసివేసి, ధ్యేయపదార్థం మీద బాగా లగ్నంఅయి నిలిచిపోతే, దాన్ని ధ్యానంఅని నిర్వచనచేశారు పెద్దలు అన్నాను. అసలు శాస్త్రప్రకారం మనస్సు యీప్రాపంచిక విషయాలనుంచి ఎప్పుడు దూరంఅవుతుందో, అప్పుడు అది కేవలం భగవత్స్వరూపమే అన్నారు. అలాంటి శుద్ధమనస్సు బ్రహ్మమేఅన్నారు. ఆమనస్సునుండి యీ ప్రపంచవాసనలుఅనే మలినంతా ఎప్పుడుజారిపోతుందో, అంటే నిర్మలం అవుతుందో, అలా ఎప్పుడు ఆమనస్సు బ్రహ్మమేఅయిపోతుందో, ఆ మనస్సే మనం, మనస్సే బ్రహ్మంఅయినప్పుడు మనం బ్రహ్మపదార్థం అయిపోతాం. అలా చిత్తాన్ని శుద్ధంచేసుకొని బ్రహ్మమేఅయినవాడు ముక్తిని పొందినట్లు. ముక్తిఅంటేనూ, మోక్షంఅంటేనూ అర్థంఅదే. అంటే, యీప్రాపంచికవిషయాలనే పాశాలలోఉండి, వాటికట్టుబాట్లలో యిరుక్కుని, కష్టసుఖపరం

రహస్యము

పరలో మునుగుతూ, తేలుతూ, దరిగానక ఏడుస్తూ, పరిక్షలో మార్కులు తక్కువవస్తే, మరలమరల పరిక్షకు కూర్చున్నట్లు, మరలమరల పుట్టుతూ చస్తూ, ఆపాశాలను త్రెంపలేకత్రెంపలేక, పుట్టిపుట్టి, బలం క్రమంగా సంపాదించి, జ్ఞానంఅనే ఖడ్గంచేత ఆముడులను కోసి, త్రెంపివేసి, ఆబంధాలను ఛేదించి దూరంగా, స్వేచ్ఛగా నిలబడటాన్నే 'ముక్తి' అంటారు. అదే మోక్షం. ముక్తి అనేపదానికి అసలుఅర్థంకూడా విడివడటం అవుతుంది. వేటినుండి విడివడటం? అంటే యీప్రపంచవిషయపాశాలనుండి, లేక యీజనన మరణపరంపరనుండిఅని అర్థం. మనం యిప్పుడు యీలోకంలో అనుభవించే కష్టసుఖాల్లో శ్రమఉంది, దుఃఖంఉందిగాని యీమోక్షంఅనే ఆనందంలో అలాంటిదేదీఉండదు. దీని లక్షణాన్ని 'సంతోషం' వ్రాసేటప్పుడు కొంచెం వ్రాశాను.

పైనచెప్పిన రెండు, మూడు, ఉత్తరాలలో చర్చించిన విషయాల ప్రకారం, ప్రత్యాహార, ధ్యానాలను పొందినవాడు ముక్తుడన్నమాటే. వాడు యీప్రపంచపాశాలను, బంధాలను త్రెంచేశాడు. వాడు ఆభగవంతుడిలో ఐక్యంఅయ్యాడు. 'కాని అదెంతసేపు' అంటున్నావా? ఏడుసెకెండ్లకాలం. 'ఆహా! గొప్ప ముక్తే' అంటున్నావా? అవును అదే ముక్తి, ముమ్మాటికీ ముక్తే. పంచదారకొండ ఉందనుకో. దాన్నిఅంతా తింటేనేనా చక్కెరతిన్నట్లు? ఒక్క పలుకుతింటే చక్కెర తిన్నట్లుకాదూ! అలాగే ఆ ముక్తిఅనే అమృతాన్ని, ఆ ఆనందరసాన్ని కొంచెంగా ఏడుసెకెండ్లేకాదు. ఒక్కసెకెండైనా రుచిచూచామంటే అదీ ముక్తిక్రిందలెక్కే. దానికి సందేహం ఏమీలేదు.

కాని తెలివిగలవాడేమిచేస్తాడంటే మన రామకృష్ణుడులాగా చేస్తాడు. ఆయన ఏమిచేశాడు? చిన్నపిల్లవాడిలాగా ప్రవర్తించాడు లోకైకమాత కాళికాదేవితో. అమ్మ, అప్పచ్చులు వండుతుంటే పొయ్యిదగ్గరకు చేరి, 'అమ్మా! ఒక్కటి పెట్టే, ఒక్కటేనే. ఇంకా అక్కర్లేదే, ఒక్కటైనా పెట్టవే, వెళ్ళిపోతానే' అని అనేకవిధాల బ్రతిమాలి, ఒక్క ముక్కను పుచ్చుకుంటాడు పిల్లవాడు. కొంచెం రుచిచూస్తాడు. పుచ్చుకున్నముక్క పూర్తికాకముందే 'అమ్మా! యింకో ముక్కే, యిక అడగనే' అంటాడు. ఇలా పళ్ళెంలోఅన్నీ పూర్తిఅయిం

దాకా వదులుతాడా? అన్నీ తనకేపెట్టుమని వేధిస్తాడుపిల్లవాడు. రామకృష్ణుడు మట్టుకు అలాచేయలేదూ! ఒక్కసారి కనిపించమని ఏడ్చి మొత్తుకొని, కత్తితో స్నేహితులైపోయాడటానికికూడా తెగించి, కాళికాదేవి కనిపించగానే, ఎప్పుడూ తన పసిండు కూర్చోవాలని హఠంపట్టాడు, గెల్చాడు! అదే యోగులలక్షణం, యీ ఆధ్యాత్మికప్రపంచంలో. అలాగే, ఆముక్తిరసాన్ని ఒక్కక్షణమైనా రుచి చూచిన అదృష్టశాలి ఏమిచేయాలి? ఎప్పుడూ దాన్నే త్రాగుతూఉండాలి. 'ఇక నాకు యీలోకసుఖాలు వద్దు' అంటూ మోక్షమనే అమృతసాగరంలో మునిగిఉంటానికి యత్నించాలి. దానికొరకు ఏడ్వాలి. దాన్ని పొందడానికై, ఎంత త్యాగానైనా చెయ్యాలి.

ఆవిధంగా, ఏడుసెకెండ్లకాలం ఆధ్యానమాధుర్యాన్ని చవిచూచిన వాడు యత్నించియత్నించి, శ్రమించి, తన దివ్యమూర్తిని, యిష్టదైవాన్ని, తన దృక్పథంలో ధ్యానానికి ఏడురెట్లైక్కువకాలం నిలిపినాడాఅంటే దాన్ని ధారణ అంటారు. అంటే ఎంతకాలం అన్నమాట? నలభైతోమ్మిదిసెకెండ్లు. ఇంకా పూర్తిగా నిమిషంకూడా కాదు. ఇంకా కొసరికొసరి, ధారణకు ఏడురెట్లు ఎక్కువకాలం ఆలస్యభవంలో నిలిచాడంటే సమాధి అంటారు. ఎంతకాలం? అయిదు నిమిషాల నలభైమూడుసెకెండ్లు అయింది. మరి యీనిమిషాలను, సెకెండ్లను తెక్కించేది ఎలాగంటావు. ఇదంతా ఉరామరిక తెక్కలేగాని, గడి యారాలు దగ్గరపెట్టుకుని చూచుకోనక్కరలేదు. సంపూర్ణంగా తన ధ్యేయంలో మునిగిపోవటాన్ని సమాధిఅంటారని తీర్మానించుకో. దాన్నే 'తన్మయత్వం' అని, 'తదాకారవృత్తి' అని శాస్త్రాలు అన్నాయి. ధ్యేయంతో ఏకంకావటంఅని అర్థం.

ఏకం ఎలాఅవుతామంటావేమో! ఆరునెలలు స్నేహించేస్తే వారువీరపు తారని అంటున్నామా? అలా సాంగత్యమహిమచేతనో, సహవాసదోషం చేతనో, ఒకరిలక్షణాలు మరొకరికి వస్తున్నాయాలేదా? అంతకంటే త్వరగా, ఏడుస్తున్నవాళ్ళనుచూస్తే మనకు ఏడుపు రావటంలేదూ? అలాగే, నవ్వుతూ ఉండేవాళ్ళను చూడగానే వెంటనే మనంనవ్వువటంలేదూ? నవ్వేగ్రామఫోను స్టేటుపెట్టినప్పుడు అలాగా నవ్వనివాళ్ళెందరుంటారు? ఈ లోకానుభవా

లోనే, లక్షణాలలోనే వాళ్ళువీళ్ళు అవుతూఉంటే, యిక ఆధ్యాత్మికవిషయాలలో చెప్పాలి! ఈలోకంలోఉండే అనుభవాలకంటే, ఆధ్యాత్మికఅనుభవాలకు శక్తి చాలాఎక్కువఉంటుంది. కాబట్టి ఆఅనుభవించే కొంచెంసేపైనా ఆనందంలోనో, ఆయిష్టదైవ స్వరూపంలోనో, ఏకంకావటంలో సందేహం కించినాత్రమైనా లేదు.

ఈవిధంగా కన్నుమూసి సమాధిలోఉండే ఆఅయిదునిమిషాలే కాకుండా, కళ్ళుతెరిచినా, అందరిలాగా లోకంలోతిరుగుతున్నా, ఆ యానం దాన్ని యేఅంతరాయంలేకుండా అనుభవించవచ్చునంటారు అనుభవజ్ఞులు. అలాఉండటం 'జీవన్ముక్తి' అంటారు. అందరిలాగాఉంటూ, ఆ దివ్యానుభవాన్నిపొందుతూ, దానిలో మునిగితేలుతూఉండటం అన్నమాట జీవన్ముక్తి అంటే. భగవద్గీత చదువుతున్నావుగా! రెండోఅధ్యాయం చివరిశ్లోకాలు బాగా చూచుకో. జీవన్ముక్తుని లక్షణాలుఅన్నీ నీకు బోధపడుతాయి.

అయితే యీస్థితులు పొందాలంటే చాలకష్టపడాలి. గొప్ప జ్ఞానం ఉండాలి. వైరాగ్యం మేరుపర్వతంలాగా రూపొందాలి. అప్పుడే యీ స్థితులు సాధ్యంఅయ్యేది. దీన్నిపొందే మార్గాల్నిగురించి చర్చిస్తూ, పతంజలిమహర్షి అంటాడుగదా 'పరంవైరాగ్యం' కావాలని. అంటే ఉత్కృష్టవైరాగ్యం అనిఅర్థం. అది ఎప్పుడులభిస్తుంది? తనఆధిక్యతను గ్రహించాలంటాడు. అప్పుడు యీ అసమానవైరాగ్యం కలుగుతుందట. తన ఆధిక్యతఅంటే ఏమిటి? అందరికంటే తాను గొప్పవాడనిఅర్థమా? అందరిని తులస్కారంగా చూడాలని భావమా? దేన్నీ లెక్కసేయరాదని ఉద్దేశ్యమా? అలాకాదు. తన ఆధిక్యతను తెలుసుకోతానికి మార్గాలున్నాయి. చూడు, పదిరూపాయల జీతగాడికి దమ్మిడి ఒకలెక్కకాదు. వందరూపాయలవాడికి పదిరూపాయలు లెక్కకాదు. వెయ్యి సంపాదించేవాడు వందరూపాయలు ఎడంచేత్తో పారేస్తాడు. లక్షాధికారికి వెయ్యింటే అంతే. కోటీశ్వరుడికి? లక్షఅంటే లెక్కలేదు. దీనికంతా అర్థంఏమిటి? ఎక్కువ ధనంకలవారికి తక్కువడబ్బంటే గడ్డిపరక. వైజాం నవాబు కారుమీదపోతుంటే, వీధిలో ఒకపదిరూపాయలకాగితం ఉందనుకో.

కారునుఆపి ఆకాగితం తీసుకుంటాడా? 'ఛీ నీచం' అంటాడు. అదే పేదవాడైతే? ఆతురతతో గబాలున దానిపైబడి, నలిగిపోతుందనికూడా ఆలోచన లేకుండా తీసుకొనిదాచేస్తాడు. దాన్ని ఎలాఖర్చుపెట్టాలో వెయ్యిస్లాన్లు వేస్తాడు. కాని కోటీశ్వరుడైననవాబు తనఆధిక్యతను, ధనవిషయంలోనేఅనుకో, తెలుసుకున్నవాడై దానికైఆశపడడు. ఆకారణంచేత ఏవికారంచెందడు. అలాగే యీప్రపంచంలోఉన్న సుఖాలన్నింటిని గడ్డిపరకలాగా చూచేస్తేతి ఎవడికి వస్తుందో, వాడు సరిగ్గా తనఆధిక్యతను గ్రహించాడనిఅనాలి. అంటే యీ ప్రపంచసుఖాలకంటే మంచిసుఖాన్ని పొందుతూఉంటే, తన సుఖంముందు యీలోకంలోసుఖాలన్నీ కలిసికూడా ఒకఅణుప్రాయంఅని తాను తెలుసుకుంటే, తనఆనందసాగరంలోఉండే ఒక్కబొట్టుతోకూడా యీ విషయ సుఖాలన్నీచేర్చినా తులతూగవని గ్రహిస్తే, అప్పుడు అతడు తన ఆధిక్యాన్ని గ్రహించాడన్నమాట. ఈవిషయాన్నేఅంటే సమాధిలోఉండే ఆ ఆనందానికి, లోకంలోఉండే యీసుఖానికి పోల్చిచూచి, దాంట్లో యిదిఒక పరమాణువు అన్నారు బృహదారణ్యకోపనిషత్తులో.

ఈవిధంగా తన ఆధిక్యతను, అంటే తన అనుభవానందంయొక్క గొప్పదనాన్ని ఎవరైతే గ్రహించుకుంటారో, వారికి ఆఉత్కృష్టవైరాగ్యం లభిస్తుంది. కొంచెమన్నా ఆయానందాన్ని అనుభవించకపోతే, ఎలా పోల్చుకోటం? ఎలాతెలుసుకోటం? కాని ప్రయత్నంచేత, ప్రత్యాహార, ధ్యానాలలో కొంచెం రుచిచూడాలన్నాంగదా! ఆమాత్రం ప్రస్తుతానికిచాలు. దాన్ని పెంచేసేయాలి. వైరాగ్యాన్ని వృద్ధిచేయాలి. దానితోపాటు తనఆధిక్యతను యింకా ఎక్కువగా తెలుసుకోవాలి. ఈరెండు చేదోడువాదోడుగా అభివృద్ధి చెందుతూఉంటే, ప్రవాహరూపంగా వచ్చి మీదపడుతుంది ఆనందాను భవం. పోనుపోను కళ్ళు మూతలుపడిపోయి, అసలు యీలోకాన్ని చూడటానికే బుద్ధిపుట్టదు. అప్పుడు ఒకమొద్దులాగా పడిఉంటాడు సాధకుడు. వీడినే సిద్ధుడంటారు. ఈ స్థితినే 'జడసమాధి' అంటారు.

ఈసమాధుల్లో అనేకరకాలుంటాయి. ధ్యానంలోఉండేమూర్తియొక్క రూపంమీద బుద్ధినిలిచిపోతే 'భావసమాధి' అంటారు. గుణంమీద నిలిస్తే



‘సవికల్పసమాధి’ అంటారు. ఈ నామ, రూప, గుణాలనుదాటి, కేవలం ఆనందంలో మునిగిఉంటే ‘నిర్వికల్పం’ అంటారు. ఈ ఆనందంకూడా తెలియబడకుండాఉంటే ‘అసంప్రజ్ఞాతసమాధి’ అంటారు. ఇవేమిటి ఇంకా ఎన్నో రకాలున్నాయి. ఈ సమాధులనన్నింటిని, అనగా సగుణ, నిర్గుణ సంబంధమైనవానిని అన్నింటిని అనుభవించిన మహాత్ముడు మనరామకృష్ణుడు. ఒక్కొక్కదానికిఉండే స్థితుల్ని, వాటివాటి భేదాల్ని గ్రహించటానికి చాలకష్టం. బుద్ధిసూక్ష్మత చాలఎక్కువగా ఉండాలి. కొంచెంఅయినా వాటిల్లో అనుభవం ఉండాలి. లేకపోతే వాటినిగురించి అసలు అర్థమేకాదు. నీవు చిన్నపిల్లవు. ఇంకా అనుభవం లేనిదానవు. కాబట్టి యీవిషయాలు యింక నిలిపేస్తాను. అంటే, నీకు యీవిషయాలు అసలుచెప్పనని అర్థంకాదుసుమా! నీకు అవసరంఅని నాకుతోచినప్పుడు వీటిల్లోఉండే అనేకరహస్యాలు తెలియ పరుస్తాను. ప్రస్తుతం నీవు చెయ్యాలి. అన్ని విషయాలను ముందు చేసి సాధించు. అప్పుడు పై విషయాలు ఆలోచిద్దాం. కాబట్టి విరమిస్తున్నాను.

బిడ్డా! మాతాజీ! ఈఉత్తరంతో రాజయోగం పూర్తిఅయింది. ఇన్ని ఉత్తరాలలోగాని అష్టాంగయోగం పూర్తికాలేదు. దీన్నిబట్టి దీనికెంత ప్రాధాన్యత ఆధ్యాత్మికమార్గంలోఉందో ఆలోచించుకో. కాబట్టి, దీన్ని ముముక్షువు అయినవాడు సాధనచేసి, ఆసర్వాతీత అనుభవసంపదనుపొందాలని అనుకునేవాడు, యీఅష్టాంగాల్ని ఎలా జీర్ణంచేసుకోవాలో ఆలోచించుకో. ఇంత ముఖ్యంకాబట్టి దీన్ని రాజయోగంఅన్నారని గుర్తుఉంచుకో. ఆఅనుభవానందాన్ని పొందటానికి ఆధ్యాత్మికంగా ఓనమాలనుండి ఎం. ఏ. వరకు, యింకా ఎక్కువ పాండిత్యంవరకు, యీఅష్టాంగపథంలోనే ఉంది. అసలు దీన్నిసక్రమంగా అనుసరిస్తేచాలు ఆసమాధిస్థితుల్లో మునిగిపోవటానికి. అంతే కాదు. దీన్ని కొంచెమైనా ఏపొరపాటుకూడాలేకుండా అనుసరిస్తేగాని పై అనుభవాలురావు. పైఅనుభవాలేకాదు. మొదటి అనుభవాలైనా, ఆధ్యాత్మికంగా పిసరంత అనుభవంఅయినా చవిచూడలేదు సాధకుడు. ఈమార్గంలో పునాది నుండి గట్టిగావేస్తాం అనుభవానందసాధానికి. అలాకట్టిన యీ ఆధ్యాత్మికానందమహత్, ఎన్నితుఫానులుకొట్టినా కదలనేకదలదు. ఈ రాజనగరుయొక్క

శిఖరమైనా చెక్కుచెదరదు. ఈరహస్యాన్ని గ్రహించి, ప్రాజ్ఞులైనవారు మొదటి నుండి, యీ రాజయోగాన్ని అనుసరించిరావాలి. ఆధ్యాత్మిక మేరుపర్వతాన్ని అధిరోహించాలి. వేరు మార్గంలేదు. లేదు ముమ్మాటికీ లేదు.

ఇక నీసంగతిచెప్పాలి! చిన్నదానివి, తెలివిగలదానివి. సాధన చేయటానికి శక్తిఉంది. ఉత్సాహంఉంది. శ్రద్ధఉంది. ప్రవేశించావాఅంటే, ఒక ప్రహంలాగా సాధన సాగిపోతుంది. త్వరలోనే ఆశిఖరాన్ని పొందేస్తావు. ఆనమ్మకం నాకుబాగాఉంది. మన ఆరాధ్యదేవతలైన శ్రీశారదారామకృష్ణుల అనుగ్రహం నీపై ఉన్నదిసుమా! ఇక నీయిష్టం. ఈమార్గాన్ని అనుసరించి యీప్రపంచతీతమైన అనుభవానందసాగరంలో యీదులాడుతానంటావో, లేక యీప్రపంచంలో నలుగురిలాఉండి, ఒక పేడపురుగులాగా, సంకుచితమైన సుఖాల్లోమునిగి, వాటితో తృప్తిచెంది, కొంచెంసేపు ఏడుస్తూ, కొంచెం సేపునవ్వుతూ ఉంటానంటావో నిర్ణయించుకో. ఇది నీయిష్టం అవుతుంది గాని, నాయిష్టంకాదు. ఈఆధ్యాత్మికసంస్థితులు ఒకరిబలవంతంచేత వచ్చేవికావు. ఒంట్లోనుండి పుట్టుకురావాలి. స్వయంకృషితో జన్మించాలి. ఒకరి అనుగ్రహంవల్ల ఉట్రొడియంగా లభించేవికావు. రక్తం ధారపోయాలి. ప్రాణా వైనా త్యాగంచేయాలి. అందుకనినీవే తీర్మానంచేసుకొని, యీమార్గాన్నిఅనుసరిస్తానన్నావా అంటే యీఅష్టాంగమార్గాన్ని పుల్స్తావు కమాలతోగూడా అనుసరించు, సాధించు, అనుభవించు, ఆనందించు. జన్మసార్థకం అవుతుంది.

ఆతడే మన దిక్కు.

ఆతడే మన గమ్యం.

చెల్లీ మాతాజీ!

ఇంతవరకు వ్రాయబడిన ఉత్తరాలద్వారా కర్మయోగాన్ని, రాజయోగం అనే అష్టాంగమార్గాన్ని కొంతవరకు తెలుసుకున్నావు. దీనివల్ల, ఆధ్యాత్మిక గ్రంథాలలో వస్తువుండే కొన్ని మాటలు, భావాలు నీకు తెలిసినయి. దాన్నే పరిభాషలంటారు. అంటే యీ ఉత్తరాలద్వారా నీకు యీవేదాంతపరిభాష తెలిసిందనుకోవచ్చు. దాన్ని తప్పకుండా తెలిసికొనిఉండాలి. ఆపరిభాషను గ్రహించకపోతే ఆధ్యాత్మికమార్గం చాలా అగమ్యగోచరం అయిపోతుంది. అసలు ఆధ్యాత్మికమార్గం ఏమిటో, ఆమార్గాన ఎందుకు ప్రవేశించాలో, ప్రవేశించడానికి యేయే యోగ్యతలుండాలో, ప్రవేశానికి మనకు సహాయం యివ్వ గలవాడెవడో, అతగాని లక్షణాలెలాఉంటాయో, యింతా ప్రవేశించినతర్వాత ఎట్టిఅనుభవాలువస్తాయో, వాటిని గుర్తించేదిఎలాగో, ప్రస్తుతం మనకట్టి అనుభవాలేవైనా వస్తున్నయ్యో, ప్రస్తుతం మనస్థానం యీ ఆధ్యాత్మికరంగంలో ఎక్కడో, యింకా యేయే లక్షణాలురావాలో, వాటిని ఎలా పొందాలో, మొద

లైన సహస్రసంఖ్యగాఉండే ప్రశ్నలకు సమాధానాలు సక్రమంగా పొందటం ఏదుందో అది అవసరంకాదూమరి! లేకపోతే అడుగడుగుకు సందేహాలే. ఈ సందేహపరంపరలో అడుగుసాగదుగా! అందుచేత ముందుగా యీ విషయాలు తెలుసుకోటం చాలావసరమని పెద్దలసలహా.

ఇలా రాబోయే అనుభవాన్ని ముందుగా తెలుసుకోటాన్నే 'పరోక్షజ్ఞానం' అన్నారు శాస్త్రాల్లో. ఈపరోక్షజ్ఞానంలో, ప్రత్యక్షంగా అనుభవం ఉండేదిలేదు. ప్రత్యక్షంగాలేదంటే, ఆయా అనుభవాల స్థితిగతులను అనుభవజ్ఞులనుండి వింటున్నామన్నమాట. అర్థంచేసుకొని, మనం ఉపయోగించుకోటానికి ఉంచుకుంటాం. ఇలా, దాచిఉంచుకున్న వినికడిజ్ఞానాన్ని, ప్రత్యక్షంగా మనంమనకుగా అనుభవానికి తెచ్చుకొని ఎప్పుడు ఆనందిస్తామో అప్పుడుదాన్ని 'అపరోక్షజ్ఞానం' అంటారు. ఇప్పుడు యీపరోక్షజ్ఞానానికి, అపరోక్షజ్ఞానానికిన్నీఉన్న తారతమ్యం నీకు బోధపడిందా? 'సరే ఈ రెండు జ్ఞానాలకిభేదం తెలిసింది. కాని యీపరోక్షజ్ఞానానికిన్నీ, ముందుచెప్పబడిన ప్రత్యక్షజ్ఞానం అనేదానికిన్నీ భేదంఉందా? లేక రెండూ ఒకటేనా' అంటావు. ఆరెంటికీ భేదంఉంది. కొంచెంకాదు. చాలాభేదం. ఈపరోక్ష, అపరోక్షాలకు భేదంకొంచెమే. ఎలాగంటే, పరోక్షంగా ముందుతెలుసుకున్నదాన్నే అపరోక్షంలో, అనుభవంలో తెలుసుకుంటూ, యింకా ఎక్కువగాగ్రహిస్తాం. అలా కాదు యీప్రత్యక్ష, అపరోక్షాలు. ప్రత్యక్షజ్ఞానంఅంటే ఏమిటో మొదటి ఉత్తరంలోనే చెప్పాను. ఏమన్నాను? మన పదియింద్రియాలద్వారా గ్రహించే ఏప్రపంచజ్ఞానంఉందో, అది ప్రత్యక్షజ్ఞానంఅని అప్పుడు చెప్పానుగదా! అలా కాదు అపరోక్షంఅంటే. ఇక్కడ ఆ ఇంద్రియాలూ లేవు ఆప్రపంచమూ ఉండదు. మరి అదెల్లాగంటావు! అపరోక్షజ్ఞానం అంటే ప్రాపంచికవిషయం కాక భగవద్విషయం అన్నమాట. ఆభగవంతుడిని తెలుసుకోటానికి, యీ మన స్థూలయింద్రియాలు పనికిరావు. ఈ స్థూలయింద్రియాలచేత, యీ స్థూలవిషయాన్నే అంటే యీలోకాన్నే తెలుసుకోవాలి. కాని సూక్ష్మాతి సూక్ష్మంగా ఉండే ఆ భగవంతుడిని గ్రహించలేము.

అసలు స్థూలత్వంఅంటే ఏమిటో కొంచెంచెపుతాను. ఏదైతే భూతాల

రహస్యము

చేత చేయబడిందో అది స్థూలంక్రిందలెక్క. భూతాలంటే దయ్యాలు కాదు సుమా! మనం నిత్యం చూస్తూవుండే యీ భూమి, నీళ్ళు, నిప్పు, గాలి, ఆకాశం, యివన్నీ భూతాలు అనబడుతాయి. వాటినే సంస్కృతంలో పృథ్వీ, స్థిజ్, వాయురాకాశములంటారు. పృథ్వీ అంటే భూమి, అప్-నీరు, తేజస్సు-అగ్ని, వాయువు-గాలి, ఆకాశం అంటే ఆకాశమే. ఇవి అయిదు. ఈ అయిదింటిని పంచమహాభూతాలంటారు. ఈ భూతాలకూడికే యీ సృష్టి అంతా. అంటే యీ అయిదు భూతాలు కలిస్తేనే గాని ప్రపంచంలో ఏవన్నీ కాలేదు. మనంచూచే అన్నింటిలో యీ అయిదు ఉండితీరాలి. అంటే నీళ్ళలో నిప్పు కూడా ఉంటుంది. అలాగే గాలిలో మట్టి ఉంటుంది. ఆకాశంలో, మిగతా నాలుగుగా ఉండితీరాలి. దేనిలో అయితే ఒక్క భూతాంశం ఎక్కువగా ఉంటుందో, దానికి ఆ భూతం పేరు వస్తుంది. వీటిని అయిదింటిని స్థూల భూతాలంటారు. అయితే సూక్ష్మ భూతాలు కూడా ఉంటాయ్ అనే సందేహం నీకు కలుగుతుంది. ఆహా! ఉన్నాయి సూక్ష్మ భూతాలు. ఈ సూక్ష్మ భూతాల్ని 'తన్మాత్రలు' అంటారు శాస్త్రంలో. ఈ తన్మాత్రలు కంటికి గోచరించవు. యంత్రాలకు కూడా గోచరించని యీ సూక్ష్మ భూతాలు ఆత్మ వస్తువునుండి మాయద్వారా కలిగాయి. అవి మరల, ఒకదానిలో ఒకటి కలిసి స్థూలం అయినాయి. ఈ కలియటాన్ని శాస్త్రాలలో 'పంచీకరణం' అంటారు. ఈ పంచీకరణం నీవు యిదివరకు విన్నవిషయమే. కాని నీకు మరోసారి చెప్పు తాను విను. భూతాలు తన్మాత్రల రూపంగా మొదట ఉన్నాయన్నాను. వాటిని పృథ్వీ, అప్, తేజస్సు, వాయువు, ఆకాశం అన్నాం. ఇవి తమలోతాము కలిసి, స్థూల భూతాలయ్యాయి అన్నాను. ఈ కలయిక ఎలా పడితే అలాకాక, ఒక క్రమ ప్రకారం అవుతుంది. ఆ క్రమం తప్పటానికే వీలులేదు. ఆ క్రమాన్నే 'పంచీకరణం' అంటారు. మొదట యీ అయిదు భూతాల్లో ఒకదాన్ని తీసుకుందాం. ఆకాశం అనుకో. స్థూలమైన ఆకాశం ఎలా ఏర్పడిందో మొదట తెలుసుకుందాం. సూక్ష్మంగా ఉన్న ఆకాశాన్ని మొదట, సగంచేద్దాం. అలాగే తక్కిన నాలుగు భూతాల్ని కూడా సగం సగంచేసేద్దాం. ప్రతి భూతంలో ఒక్కొక్క సగాన్ని, వేరువేరుగా ఉంచుదాం. ప్రతి భూతంలో ఉండే రెండో సగాలను,



మరల నాలుగేసి భాగాలుగాచేద్దాం. అంటే యీ ఒక్కొక్క చిన్నభాగం, మొత్తం భూతంలో ఎనిమిదోవంతు అయిందన్నమాట. మొదటనే వేరుగాఉంచిన ఆకాశభూతంయొక్క అర్థభాగంలో తక్కిన నాలుగుభూతాల ఎనిమిదోవంతు భాగాలను ఒక్కొక్క భాగంవంతునతీసి కలిపివేయాలి. అప్పుడు ఆకాశ భూతం సగభాగం, వాయువు ఎనిమిదోవంతుభాగం, అగ్ని ఎనిమిదోవంతు, అలాగే ఎనిమిదోవంతు జలం, అలాగే భూమి కలిశాయి. మొత్తం ఒకటిగా మరల ఆకాశభూతం లెక్కకుఅయిందిగాని, దానిలో తక్కిన భూతాలుకూడ అర్థభాగంవరకు కలిసిఉన్నాయి. ఇలా యితరభూతాలలో, యీలెక్కప్రకారం కలిసిఉన్న ఆకాశభూతాన్ని, స్థూలఆకాశభూతం అన్నారుపెద్దలు. ఇలాగే యీక్రమంప్రకారమే వాయువు సగంభాగం, తక్కిన నాలుగు భూతాలలో ఎనిమిదోవంతు భాగాలుచేరి స్థూలమైన వాయుభూతం అయింది. తక్కిన అగ్ని, జల, పృథ్వీభూతాల స్థూలత్వంకూడా యీలాగే ఏర్పడిందిఅని తెలుసుకో. ఇలాగ సూక్ష్మంగా నేత్రాలకు గోచరించకుండా, తన్మాత్రలరూపంగాఉండే పృథ్వీప్రేక్షోవాయురాకాశములనే భూతాలు స్థూలంకావటాన్ని పంచీకరణం అంటారు. ఈ స్థూలభూతాల్ని పంచీకృతభూతాలనినీ, సూక్ష్మభూతాల్ని అపంచీకృతభూతాలనికూడా అంటారు.

ఈవిధంగా పంచీకృతమై స్థూలంగాఉన్న భూతాలను, ఆయా భూతాలచేతనే ఏర్పడ్డ మన దశేంద్రియాలచేత గ్రహించటం ఏదుందో, దాన్ని ప్రత్యక్షజ్ఞానం అన్నారు. భగవంతుడందామాఅంటే, యీభూతాలచేత చేయ బడనివాడుకాబట్టి, అతడిని యీయింద్రియాలతో తెలుసుకోలేము. మరి ఎలాతెలుసుకోవటం? అంటే తెలుసుకుంటాం, అనుభవిస్తాం, ఆనందిస్తాం, కాని అదిఎలాగో చెప్పలేము. భగవదనుభవంఅంటే అనిర్వాచ్యం అన్నారు పెద్దలు. అలా అనిర్వచనీయ భగవదనుభవం ఏదిఉన్నదో దాన్ని అపరోక్షానుభూతిఅని అపరోక్షజ్ఞానంఅని అంటారు అనుభవజ్ఞులు. ఇది, యీ మూడు రకాల జ్ఞానాలకు అంటే, ప్రత్యక్ష, పరోక్ష, అపరోక్షాలనే జ్ఞానాలకు పరస్పరంగావుండే తారతమ్యం.

అందుకని యింతకూ, నేను చెప్పేది ఏమిటంటే ముందుకలుగబోయే

## రహస్యము

యీ అపరోక్షానుభూతికి అనుగుణంగా ఉండి, దానికి కొంతవరకు దారిచూపే యీ అపరోక్షజ్ఞానం అవసరం అని చెప్పుతున్నాను. ఇలా, పరోక్షజ్ఞానం బాగా గ్రహించినవాళ్ళు, సాధారణంగా పొరపాటుపడరు. అంటే పండితులనేకులున్నారు గదా, 'వాళ్ళందరూ అపరోక్షంలో కూడా గట్టెక్కేరా?' అనే సందేహం నీకు కలుగుతుంది. కేవలం పరోక్షజ్ఞానం నేర్చుకున్నంతమాత్రాన లాభంలేదు. పరోక్షజ్ఞానం గలవాడు పండితుడవుతాడు కాని సాధకుడు కాడు. తాను చదువుకున్న ఆరెండు ముక్కలు, తన అపరోక్షజ్ఞానప్రాప్తికి ఉపయోగించకుండా దానితో తృప్తిపడో, దాన్ని పొట్టకూటికో, లేక లోకాన్ని మోసగించటానికో ఉపయోగించటం అసలు పాండిత్యమేకాదు. చదువుకున్నదాన్ని ఎప్పుడు అనుభవంలోకి తెచ్చుకుంటాడో అప్పుడు వాడు పండితుడౌతాడు. అప్పుడే ఆచదువు కూడా సార్థకం అవుతుంది. అలా సార్థకం అయ్యేది అంటే అపరోక్షానుభూతికి దారి చూపి, దాన్ని కలిగించే యే చదువున్నదో దాన్నే పరోక్షజ్ఞానం అంటే మరీ బాగుంటుంది. అలాగే అందాం. ఇలాంటి పరోక్షజ్ఞానాన్ని నీవు తెలుసుకుంటున్నందుకు నాకు చాలసంతోషం.

పైన జరిగిన మీమాంసలో, అంటే చర్చలో, ప్రత్యక్షజ్ఞానానికి ఆధారభూతమైన ఏ ప్రపంచం ఉందో, దాన్ని తెలుసుకుంటున్న చతుర్విధ జీవరాసుల రూపంగా ఉన్న ఏ జీవులైతే ఉన్నారో, వీటి నన్నింటిని కలిపి చరాచరాత్మకమైన యీ ప్రపంచం అంతా, యింకా ఆకాశంలో ప్రతిదినమూ కనిపిస్తూ ఉండే సూర్యచంద్రాదిగ్రహాలూ, నక్షత్రాలూ, మొత్తం అంతా కలిసి, సృష్టి అనబడుతుంది. సృష్టిరూపంగా ఉన్న యీ బ్రహ్మాండాన్నంతా ఎవరు కల్పించారు? ఎవరు సృజించారు? అంటే ఎవరివల్ల యిదంతా పుట్టింది అనే ప్రశ్న వస్తుందని, ఆ ప్రశ్నకు సమాధానంగా దీనికి ఉపాదానకారణం అనేది ఒకటి, ఆ ఉపాదానకారణాన్ని ఉపయోగించి యీ రూపంగా తయారుచేసే నిమిత్తకారణం మరొకటి ఉందని, పూర్వం నీకు చెప్పాను. ఆ నిమిత్తకారణం, ఉపాదానకారణం, రెండూ కలిసి ఆపరమేశ్వరుడే అయ్యాడని, అంటే ఆ భగవంతుడే యీ సృష్టి సంతా సృజించాడని, సక్రమంగా నడిపించువాడని తీర్మానంచేసుకోవాలి శాస్త్రం అనుబట్టి, యింకా ఆలోచననుబట్టి. ఒక చిన్నవస్తువును చక్కగా చేస్తేనే

వాడెంతతెలివిగలవాడో అని ఆశ్చర్యపడిపోతామే. ఇక యీ అనంతసృష్టిని యింత చిత్రవిచిత్రంగా సృజించినవాడి తెలివినేమనాలో ఆలోచించు! ఎంత అందంగాఉందో ఆసూర్యోదయాన్ని, దానిలోని ఆసువర్ణకాంతిని చూడు! ఎంతగంభీరమో, ఆసముద్రాన్ని, దానిగొప్పదనాన్ని చూడు! ఎంతఉన్నతమో ఆహిమాలయపర్వతాల్ని, వాటి ఔన్నత్యాన్ని, తీవిని చూడు! ఎంత ఆహ్లాద కరం, ఆగులాబిపువ్వును, దానిలోని రెక్కలతీరు, పరిమళముయొక్క సౌబ గును చూడు! ఇంకా ఎంతఎంత వింతగానో యీసృష్టినంతా కల్పించిన ఆ భగవంతుని తెలివెంతగొప్పదో ఎవరుచెప్పగలరు? ఇలా యోచించియోచించి నోరు తెరవాలిసేందే! అతని తెలివితేటల పరిమితిని ఎవరు తెలుసుకోగలరు? అందుకనే అతనితెలివి అనంతంఅనటానికని అతడిని సర్వజ్ఞుడు అన్నారు. అంటే అతనికి తెలియనిదేది లేదన్నమాట. అతనికి అన్నివిషయాలలోనూ ప్రజ్ఞఉందని అర్థం. అప్పటికి, తన సొంతతెలివిచేత యీయనంతసృష్టిని కలుగజేశాడుకాబట్టి అతడిని ఏమనాలి? తండ్రిఅనాలి. అందుకనే అతడిని జగత్ప్రీత అన్నారు. సృజించాడు బాగానేఉంది, కాని సంబంధంలేకుండా పారే శాడా? అలాగేకనక చేసిఉంటే, తండ్రి యింట్లోలేకపోతే పిల్లకాయల అల్లరి పోట్లాటలలాగా, యీప్రపంచంఅంతా అల్లకల్లోలంకావాలి. సూర్యుడు వాడి యిష్టంవచ్చినట్లు మధ్యాహ్నానికే అస్తమించాలి విశ్రమించటానికని. వర్షాకాలం లోనే ఎండలుమండిపోవాలి. చంద్రుడు అలసట తీర్చుకోవాలనికై ఆరు మాసాలు సెలవుపెట్టాలి. పర్వతాలు మహోదయస్నానానికని సముద్రానికి రావాలి. ఇంకా యిలాంటివిపరీతాలు ఎన్నోజరిగి, సృష్టిఅంతా తలక్రిందైపోయి ఉండాలి. అలా జరగటంలేదు. కాబట్టి సృజించిన ఆఈశ్వరుడు యీ సృష్టి నంతా జాగ్రత్తగా ఏఅల్లరులులేకుండా, శాసనకర్తలాగా నియమిస్తూ, పాలిస్తూ ఉంటాడని తీర్మానించాలి. అందుకని ఆ పరమేశ్వరుడు జగత్ప్రీతకుడన్నారు. ప్రచండశాసనుడు అనికూడాఅన్నారు. వీటిమీదప్రేమలేకపోతే అసలు పాలనే ఉండదు. కాబట్టి ఎలాగూ యీసృష్టికంతా కర్తకాబట్టి, ప్రేమస్వరూపుడు అనికూడాఅన్నారు. ఈవిధంగా జీవకోటినంతా పుట్టించి, పాలించేవాడెవడైతే ఉన్నాడో, వాడు తప్పకుండా అసమానశక్తిసంపన్నుడుగా ఉండాలి. కాన సర్వ

శక్తుడుఅన్నారు. ఈవిధంగా, యీకనబడే సృష్టిమూలంగా, యీ భగవంతుడికి లెక్కలేనన్నిగుణాలు చెప్పాలిసివచ్చింది. అందుకనే శ్రీరామానుజాచార్యులవారిదృష్టిలో అనంతకళ్యాణగుణాలున్నాయి యీ భగవంతుడికి.

మొన్న గాంధీమహాత్ముడు చెన్నపట్నం వెళ్లుతుంటే, ప్రతిష్టేషనుదగ్గర ఎన్నిలక్షలజనంచేరారు వారిదర్శనంకోసం! ఆయన చేసిన ఘనకార్యాలేమిటి? హిందూదేశానికి స్వాతంత్ర్యంకావాలని, తాను దానికోసం అసమాన త్యాగం చేసి అనేకమందికళ్లు తెరిపించాడు. సత్యం, అహింసఅనే సద్గుణాలను అనుష్ఠించేవాడు. అంతేగదాయీయన గొప్పదనం! కేవలం మానవమాత్రుడు, అనంతవిశ్వంలో ఒకరేణువులాగా హిందూదేశానికి ఉపయోగపడుతున్నాడని అనంతంగాఉండే మంచిలక్షణాల్లో కొన్ని ఆయనలోఉన్నాయని, అతనికోసం యిన్నికోట్లజనం పిచ్చెత్తి పరుగెత్తుతూఉంటే, యిక యీప్రపంచాన్నంతా సృజించి, ప్రేమించి పాలించి నడిపించుతూ యిలాచేయటానికి ఒకటేమిటి? లక్ష యేమిటి? అనంతఅనంతకోటి సద్గుణాలరాసియైన ఆభగవంతుడు వచ్చాడంటే, సర్వజీవకోటికూడ తొక్కుకునిచచ్చిపోదూ! అలాగే మనల్ని కని, పెంచిన తండ్రిని చూడటానికి ఎవరు తాపత్రయపడరు! కొంచెంసేపు కోపం, కొంచెంసేపు ప్రేమచూపిస్తూ, అప్పుడప్పుడూ కొట్టుతూఉండే సంకుచితమైన తండ్రిని చూట్టానికే మనం అంత తహతహ పడుతూఉంటే, 'యిక యీప్రపంచాన్నంతా సృజిస్తూ, ప్రేమిస్తూఉన్న తండ్రిని, ఆ పరమేశ్వరుని చూట్టానికి ఎవరుఅపేక్షపడరు! అతడెలాఉంటాడో! అతడికెన్ని చేతులో! మరి రెండుచేతులతో యింతసృష్టిని ఎలాచేశాడో! ఎంత సౌందర్యవంతుడో! అతడుండే యిల్లుఎలాంటిదో! అతనివాహనమో! మొదలైనవాటినన్నింటిని తెలుసుకోటానికి ఎవరి హృదయం ఉవ్విళ్ళూరదు! ఇంతెందుకు? ఆప్రేమమూర్తితో ఒక్కమాటమాట్లాడితే చాలదూ! అతడు, మనల్నిచూచి ఒక్కచిరునవ్వు, బంగారునవ్వు నవ్వితేచాలదూ! అంతకూడా వద్దమ్మా. ఆసువర్ణచ్చాయలాంటి దేహంగలవాడు ప్రేమరసం చిందులుద్రొక్కే ముఖంగలవాడుండే ఊళ్ళోఉంటే చాలదుటమ్మా! దినమూ, అతని దగ్గరకు వెళ్లి, మనసా నమస్కారంచేసుకుని వస్తూఉండవచ్చు. పోనీ, అదీకాకపోయినా

యీ పాడులోకంనుంచి వెళ్ళిపోయి ఆ కరుణాసముద్రుడుండే ఆ లోకంలోనే ఉంటూఉంటే చాలదూ! అప్పుడైనా కనిపిస్తుంటాడుఅని యిలా అనేకవిధాల ఆప్రేమమూర్తి, లోకైకమోహనాంగుడు, కల్యాణగుణసముద్రుడు, మున్నగు ఛాయాస్వరూపుడు, నిత్యమంగళకరుడు, ఆనందవార్నిధియైన ఆ పరమేశ్వరుని, ఆ జగదీశ్వరుని, పరాత్పరుని దర్శింప కాంక్షింపనివాడెవడుంటాడు!

పై విధాన, యీ జగములస్సజించి, పెంచు జగత్ప్రీతి, జగత్ప్రీతికై ఈశ్వరుడొకడు కలడని, అతని దర్శనభాగ్యంచేతనే మన పాపాలు, దుఃఖాలు నశిస్తాయని, అతని కరుణాకలాక్షవీక్షణ ప్రసారంచేతనే ఆనందసాగరంఅయిన మోక్షంలభిస్తుందని, అంతటితో యీజననమరణప్రవాహరూపమైన సంసార దుఃఖం అడుగంటుతుందని, శాస్త్రవాక్యంచేతనో, ఆప్తవాక్యంచేతనో విని, మహాత్ముల అనుభవాలను, వాక్యాలను తార్కాణంగా తీసుకుని, అలాంటి మహదానందప్రాప్తికై తపిస్తూ, వానికై ఎంతటిత్యాగాన్నైనా చేయటానికి సిద్ధం కావటం, చోస్తే తీవ్ర యత్నం ఏదుందో దాన్ని భక్తి అంటారు.

ఆభక్తిఅంటే ఏమిటో, ఎన్నివిధాలో, ఎలా పొందాలో, దాని ఫలితం ఏమిటో, మొదలైన విషయాలు చూద్దాం. నేటికింతటితో ముగిస్తున్నాను.

ఆతడే మన దిక్కు.

ఆతడే మన గమ్యం.





## భక్తియోగము

త్యాగము - ప్రేమ

కుమారీ మాతాజీ!

క్రిందటి ఉత్తరంలో భక్తియోగాన్నిగూర్చి ప్రారంభించాం. ఈ విషయం మనఉత్తరాల్లో మధ్యమధ్యలో అనేకపర్యాయాలు వస్తూ ఉన్నప్పటికీ, దాన్నిగూర్చి ప్రత్యేకంగా వివరింపవలసిన అవసరం చాలాఉంది. ఎందుకంటే అసలు మానవుడై పుట్టినవాడల్లా యీ భక్తిని కలిగినవాడుగానే ముందుంటాడు. ఇంతెందుకు, మొత్తం రెండువందలనలభైకోట్ల ప్రపంచజనాభాలో, ఏవెయ్యిమందైనా భక్తిమార్గంలో ఉండనివారుండరు. అంటే అందరికీ సర్వే సర్వత్రా యిదే ఉపయోగపడుతూఉంటుంది. ఇంతెందుకు, ప్రపంచంలో వుండే అన్నిమతాలు యీ భక్తిమార్గానికే చెందినయి అంటేనమ్ము. హిందూ మతంలో, నూటికి ఏపదిమందైనా వుండరు జ్ఞానమార్గం అనే అద్వైతమార్గాన్ని అనుసరించేవారు. జ్ఞానులమని, అద్వైతులమని అనేవాళ్ళు ఒకవేళఉండినా, వారిలో మనోవాక్కాయకర్మేణ కోటికి ఒకడుంటాడో వుండడో, సరియైన ఆచరణానుభవాలతో కూడిన జ్ఞాని అనబడేవాడు. అలాంటప్పుడు యీ భక్తి

మార్గం అనేది ప్రపంచానికి ఎంత వుపయోగపడుతూ వున్నదో చూచుకో. ఇక కర్మమార్గం అంటే వేదకర్మాచరణ చేసేవారికేకదా! నిష్కామకర్మయోగం అందామన్న దాన్ని నిష్కల్మషంగా అనుసరించేవారు, అంతేకాదు అనుసరిస్తున్నామని చెప్పేవారైనా చాలామంది. ఇక రాజయోగులందామాలంటే, సంసారములోవుండి, సర్వమమకారాలు కల్గివున్నా, 'ఆత్మసవ్యాసంలో వున్నాము. మేము రాజయోగులం' అనే యోగరాజులున్నారుగాని, మన ఉత్తరాలో చెప్పబడినట్లు ఆచరించే రాజయోగులు లేరనుకో. అందుకని అన్నిటికన్నా సులభం అయింది, ఎక్కడపడితే అక్కడదొరికేది, ఎవరుపడితేవారు చెప్పేది, సర్వత్రా వ్యాపించివుండేది యీ భక్తియోగం. కాబట్టి దీన్నికూడా బాగా తెలిసి వుండాలి ముముక్షువులు.

దీన్నిబట్టిచూస్తే భక్తిస్వరూపం అందరికీ తెలిసిందేనా? అంటావు. అవును తెలిసిందేనంటున్నాను. ఎలా తెలుసుకో చెప్పుతాను విను.

తల్లి, తన అయిదేండ్లబిడ్డను నడిపించుకుంటూ వీధిలో పోతున్నది. ఇంతలో కారు వచ్చింది. పిల్లవాడు తల్లి వ్రేలువదలి రోడ్డుమీదికి పరుగెత్తాడు. వేగంగావచ్చేకారు, యింకా గజందూరంలోఉంది కుర్రాడికి. అప్పుడు ఆతల్లి ఏమిచేసింది? ఒక్కగంతువేసింది ముందుకు. కుర్రవాడిని, అవతలికి ఒక్క త్రోపుత్రోసింది. కుర్రవాడు కారును తప్పించుకుని రోడ్డుకు అవతలపడ్డాడు. కానిపాపం ఆతల్లి కారుక్రిందపడిపోయింది. ఆమిలటరీవాడు కారును ఆపాడు కాడు. తీవ్రగాయాలు తగిలాయి. ఏగాయాలులేక బిత్తరపోయి చూస్తూవున్న తనపుత్రుని, ఆరక్తపాతంఅయిన ముఖంతో, విరిగిపోయిన శరీరంతో, చితికి పోయిన కన్నులలోనుండి పారినరక్తం రెండోకంటిలోకి జారుతూవుండగా, ఆ తనప్రాణాన్ని చూచింది. ఒకే చిన్ననవ్వు నవ్వింది. కన్ను మూసింది. మూసిన కన్ను మరల తెరవలేదు. జనంమూగారు. కంట తడిపెట్టనివారులేరు. ఆ అయిదేళ్ళగుంటడికోసం ఆమె ఎందుకు తన అసువులబాసింది? ఏమి సంబంధం? ప్రేమ!

అలాగేచూచుకో. భర్తప్రాణాపాయస్థితిలో వున్నాడు. కుదరనిరోగం.

రహస్యము

వైద్యుల యత్నాలు పూర్తిఅయ్యాయి. అంతటా నిరాశే తాండవిస్తూవుంది. దారి ఏమిటో తెలియటంలేదు. ఎవరూ సలహా చెప్పేవాళ్లైనా లేరు. ధైర్యంచెప్పే పురుగైనా లేదు. గజగజమనే శరీరంతో, సంస్కారం ఎరుగని తలకట్టుతో, శుభ్రం తెలియనివస్త్రంతో, రక్తమే ధారగా కారుతున్నదా అనే కన్నీటిధారతో, దుఃఖమే యిలా అవతరించిందా అని ఆశ్చర్యంకలిగించేభార్య సుమారు పదారు సంవత్సరములచిన్నది గుమ్మందగ్గరకూర్చున్నది. ఎదురుగా కదలికమెదలికలు లేక కొనప్రాణాలతో, మధ్యమధ్య చిన్నమూల్గులతోనున్న, తన ప్రాణనాథుని ముఖముపై ఆమెదృష్టి కేంద్రీకరింపబడివుంది. ఆ సూర్యభగవానుడుకూడా యీమెఆర్తితోపాటు తానుచింతించి, ముఖం ఎర్రబారి, తనకడసారి చూడ్కులనీమె ముఖానికొప్పజెప్పి అంతర్లితుడైనాడు. చిన్న దీపంమాత్రం వుంది. ఇంతలో దేవుళ్ళాగవచ్చాడు ఒకగోసాయి. అమ్మాయికి ప్రాణం లేచి వచ్చింది. గోసాయీలు ఘనవైద్యులు. అనేకక్రియలు వాళ్ళకు తెలిసి వుంటాయి. సత్కరించింది. ప్రార్థించింది. దారి చూపమన్నది. ఏదడిగినా యిస్తానన్నది. మందులవల్ల కాదనుకున్నాడు. దీనికి పరమౌషధం ఉంద వ్నాడు. అతనికి సావిత్రీసత్యవంతులు మనస్సుకు తట్టారు. 'ఊ' అన్నాడు. 'అమ్మాయీ! ఒకటే మందుఉంది. దానితో తేలిపోవాలి' అన్నాడు గోసాయి. ఆనందంకలిగింది అమ్మాయికి. నాథుడు లేస్తునట్లు గోచరించింది అమ్మాయికి. 'శలవు' అన్నది అమ్మాయి. 'దేవుడిని ప్రార్థన చేసుకో. నీ స్తనాన్ని ఒక్కదాన్ని కోసేయి. కూరగా చేయి. అతనికి పెట్టు. యిక అతనికేమీ ఫరవాలేదు' అన్నాడు గోసాయి. ఇంత త్యాగంకంటే వేరుసూత్రం లేదన్నాడు, వెళ్ళిపోయాడు గోసాయి. విన్నది, వంటశాలకువెళ్ళింది. కొన్ని నిమిషాలలో, సెకెండ్లలో తిరిగివచ్చింది నాథునిసన్నిధికి. అదృష్టవశాత్తు కన్నుతెరిచాడు నాథుడు. ఔషధసేవకాకముందే నాథుడుబ్రతికాడని ఆనందంతో, పళ్ళెంలో నుండి కూరలాంటి పదార్థాన్ని నాథునినోట్లో పెట్టుతున్నదివంగి. ఏమిటో అడగలేకపోయాడు నాథుడు. మందుగా చప్పరిస్తున్నాడు. నాథునికళ్ళురక్తంతో తడిసిముద్దయి, బొట్లుగా క్రిందికిరక్తాన్ని వదుల్తూఉన్న జాకెట్టు ఎడమవైపున పడ్డాయి. నాథుడు ప్రాణంఎగిరిపోయేటట్లు చూచాడు నివ్వెరపాటుతో భార్య

ముఖంవైపు. చూచాడే నాథుడుఅని గ్రహించింది సాధ్వి. ఇంతలో మైకం కమ్ముతూఉంది. కళ్లు తిరుగుతూవున్నాయి. నాథుని ముఖం, శరీరం, ప్రపంచంతాతిరుగుతూవుంది. అందులోనాథుడు నవ్వుతూఉన్నట్లు లేస్తున్నట్లు, తనదగ్గర కూర్చున్నట్లుచూస్తూ కన్నుమూసింది. నేలమీద వ్రాలింది. ఎందుకూ యీత్యాగం? దీనికి సూత్రం ఏమిటి? ప్రేమ! ప్రేమ!! ప్రేమ!!!

ఇట్టి అసాధారణమైన ప్రేమబంధం, సర్వజీవరాసుల్లో అనేకవిధాల పట్టుకునేఉంది. ఈప్రేమతత్త్వం తెలియనట్టిజీవి భువనత్రయంలో వెతికి చూచినా లేదు. తల్లిమీద ప్రేమ, బిడ్డమీద ప్రేమ, భర్తమీద ప్రేమ, భార్యమీద ప్రేమ, రాజుమీద ప్రేమ, సేవకుడిమీద ప్రేమ, పక్షిమీద ప్రేమ, పశువుమీద ప్రేమ, అన్నమీద ప్రేమ, తమ్ముడిమీద ప్రేమ. ఇలా యీప్రేమ ఎన్ని విధాలుందో తెలుపటానికి ఆబ్రహ్మదేవుడికైనా చెప్పటానికి వీలుకాదనవచ్చు. ఇంతెందుకు, యీజగత్తే ప్రేమస్వరూపం అనవచ్చు. ప్రేమలేకుండా అసలు ప్రపంచం ఏదీ? ప్రేమలేకపోతే యీలోకమేలేదు. ఈప్రేమనే భక్తిఅంటారు. ఈప్రేమతత్త్వాన్ని గ్రహిస్తే భక్తితత్త్వాన్ని గ్రహించినట్లు అంటారు.

‘అయితే ప్రేమలేనివాళ్ళు లోకంలోనేలేరుకదా! ఇక అందరు భక్తిగల వాళ్ళేగదా! అప్పుడు అందర్ని భక్తులనరేమి? కొందర్నే అంటారు?’ అనే సందేహం నీకుకలిగింది. అదికూడానిజమే. ఇది భక్తేకాని, సక్రమమైన భక్తి మాత్రంకాదు. లేక సంపూర్ణభక్తికాదు. ఈపైని చెప్పబడిన ప్రేమస్వరూపం కేవలంలౌకికం. ఐహికవాంఛలకోసం వున్నదేకాని విషయవాంఛారహితంకాదు. తనకుగ్రాడు చనిపోతాడేమోఅను మమకారంచేత, ఆతల్లి దూకిందికాని తానే చచ్చిపోతానేమో అనుభావం ఆఉద్రేకంలో తెలియదు. అలాగే, భర్తమీద మమకారంచేత ఆసాధ్వి త్యాగంచేసిందికాని, ఆత్యాగం తనప్రాణానికే ముప్పు తెస్తుందని పాపంతెలియదు. ఈప్రేమ తమప్రాణాలకే మోసంఅని ముందు తెలిసిఉంటే, త్యాగానికే పూనిఉండరు యీతల్లి, యీభార్య. అలాకాకుండా యీప్రేమ, యీప్రపంచసుఖదూరమై, స్వార్థరహితమై ఎప్పుడుఓప్పురు తుందో దాన్ని భక్తిఅంటారు. ఇలాంటి స్వార్థరహితమైనస్థితిని యీప్రేమ ఎప్పుడు సమీపిస్తూవుంటుందో దీన్నికూడా భక్తిఅంటూ వుంటారు. పతిభక్తి

అంటున్నాం. రాజభక్తిఅంటున్నాం దేశభక్తిఅంటున్నాం గురుభక్తిఅంటున్నాం. ఇలా నేను నిర్వచించిన యీపలువిధభక్తులు స్వార్థరహితభక్తిని సమీపిస్తూవున్న ప్రేమరూపాలే అన్నమాట.

ఈభక్తికే, మరొకవిధంగాకూడా నిర్వచనంచేయవచ్చు. మనం పుట్టి నప్పటినుండి యీ ప్రేమతత్త్వం ఎలాపెరిగిందో చూచుకోవాలి. మొదటి నిర్వచనాన్ని గ్రహించాలంటే, మనం తల్లిగర్భంలో పిండరూపాన ఉన్నప్పుడు 'ఈ గర్భనరకంలో మరల ప్రవేశింపచేశావా పరమేశ్వరా! దీనినుండి తప్పించరా పరాత్పరా!' అంటూ ఆపిండరూపంగాఉన్న జీవుడు దృష్టులను, బుద్ధిని, ఆ భగవంతునిపైనేవుంచి, ఆతడినేప్రేమిస్తూ, ప్రస్తుతంతనస్థితికి అలమరుగుతూ వుంటాడు. అంటే అప్పటిస్థితిలో తనప్రేమ భగవంతునికే చూపుతాడు. కాని భూపతనంకాగానే, శిశువు అనబడగానే ఆదృష్టి పోతుంది. పరమేశ్వరునిపై ప్రసరిస్తూవుండే ఆభక్తి జారిపోతుంది. తల్లిని చూస్తాడు. పూర్వపుప్రేమను యిటు త్రిప్పుతాడు. తల్లిద్వారా తండ్రీకికూడా తనప్రేమను పంచుతాడు. తనప్రేమను యింకాస్నేహితులకు, భార్యాబిడ్డలకు, పశుపక్ష్యాదులకు, గృహ క్షేత్రాదులకు విరివిగాపంచేస్తాడు ఖండిస్తూ. అలా ముక్కముక్కలుగా అయి పోయిన యీప్రేమ క్రమాంగా చాలసంతుచితమై ఎక్కడా పూర్తిచెందక, ఎటూ కాకుండా వుంటుంది. అలాకాకుండా, యిలా చిన్నాభిన్నాలైపోయిన యీ ప్రేమప్రవాహాన్ని మరల వెనక్కిపిలవాలి. ఏకంచేయాలి. ముక్కల్ని అన్నింటిని చేర్చి ఒక్కటిగాచేయాలి. అంటే పూర్ణంచేయాలి. ఇలా పూర్ణంఅయి, సంకుచితత్వం ఏమాత్రంలేకుండా, ఏకప్రవాహంగా, ఎడతెరిపిలేకుండా, మరల భగవంతునిమీదికి ప్రసరించడం ఎప్పుడు మొదలుపెట్టుతుందో దాన్ని భక్తి అంటానునేను. తక్కినవన్నీ భక్తి అనేపేరుతోవున్నా అవి భక్తిలోచేరటానికి వీలు లేదంటాను. ఆపరిపూర్ణభక్తివాహినిముందు ప్రపంచమేలేదు. తల్లిదండ్రులే లేరు. భార్యాబిడ్డలేలేరు. ఆఏకైకస్వరూపుడైన, ప్రేమైకకేంద్రమైన, ఆ భగవంతునిపైనే చిత్తంలగ్నంఅయి, నిశ్చించలస్థితిలో నిలిచిపోవాలి. దాన్ని భక్తిఅని నిర్వచిస్తాను నేను. నాకు యీ నిర్వచనమే ఉత్తమంగా తోస్తుంది.

ఇప్పుడు భక్తిఅంటే కొంతవరకు గ్రహించావనుకుంటాను. సరే కాని,



యీభక్తిని పొందేమార్గం ఏమిటంటావు. ఇక విను. ఇలాంటి, నిర్మలభక్తిని పొందాలంటే మరల; యిందాకవివరించిన ప్రేమతత్వానికేవద్దాం. నీముందు కొన్ని అణాలు, పైసలు, కానీలు, రూపాయలు, వోట్లకాగితాలు వెయ్యివరకు ఉంచాం. 'అమ్మాయీ! మొగమాటం వద్దు. నీకు కావలసింది తీసుకో. కాని ఒక్కటికంటే ఎక్కువ తీసుకోవద్దుఅన్నాం. అన్నింటివిలువ నీకు తెలుసు. ఏమి చేస్తావు? వెయ్యిరూపాయల కాగితాన్ని తీసుకుంటావు. ఎందుచేత? మిగతావాటిమీద ద్వేషం నీకులేదు. మరి దాన్నెందుకు తీసుకున్నావు? వాటి కంటే యిది ఎక్కువకాబట్టి. అంటే వాటికంటే దీనికి ఆధిక్యత ఉందికాబట్టి. అలాగే ఒక డబ్బువిషయంలోనేకాదు, ప్రపంచంలో ప్రతివిషయంలోనూ మనం, ఒకవస్తువునుకావి, మనిషినికావి, ప్రేమిస్తున్నాంఅంటే, దానికి కారణం యితర్లమీదద్వేషంకాక, ఆవస్తువు, లేక వ్యక్తియొక్క ఆధిక్యతయేకారణం అని తీర్థాలి అందరూనూ. అంటే ఎప్పుడైతే మనకు ఒకవస్తువుయొక్క ఆధిక్యత తెలుస్తుందో, యితర వస్తువుల్ని లెక్క వేయకుండా ఆవస్తువును ప్రేమిస్తాం. ఆవస్తువునే స్మరిస్తూవుంటాం. దానితోనే ఎప్పుడూ వుంటూవుంటాం. ఇదీ ప్రేమతోఉండే రహస్యం.

అలాగేభగవంతుడిని మనం ఎప్పుడుప్రేమిస్తాం, అనేదే ప్రశ్న. ఎప్పుడైతే మనం 'భగవంతుడిని యితరపదార్థాలకంటే అధికంఅనిగ్రహిస్తామో, అన్నిటి కంటే అతని ఆధిక్యతను ఎప్పుడు తెలుసుకుంటామో అప్పుడు అతడిని మనంప్రేమిస్తాం. భగవంతుడుకాక యితరపదార్థాలన్నామే ఏమిటవి? సర్వ ప్రపంచమూ. అంటే తౌకికసంబంధంతో కూడుకునిఉన్న తల్లి, తండ్రి, భార్య, భర్త, బిడ్డ, గొడ్డు, ధనం, ధాన్యం యిలా ప్రపంచంలో మనకు అనుభవంలోఉన్న సర్వమూ, యీయితరపదార్థాలలో వచ్చేస్తుంది. అంటే ఏమైందిఅన్నమాట? నీతల్లినికంటే, నీతండ్రినికంటే, నీభార్యనికంటే, నీభర్త నికంటే, యిలాంటి అన్నిప్రాపంచికసంబంధాలకంటే, ఆభగవంతుడు చాల అధికుడని నీవు ఎప్పుడుగ్రహిస్తావో, అప్పుడు ఎవరూ చెప్పకుండానే ఆ భగవంతుని నీవుప్రేమిస్తావు. అలా నీవుగ్రహించనంతకాలం ఎందరు బోధించినా, ఎన్ని గ్రంథాలుచదివినా, ఎన్నిజపాలు, తపాలుచేసినా, నీకు ఆ భగవంతుని

మీదయినా ప్రేమ జనించలేదని చెప్పాలి. అంటే, యింకా ఆతనిమీద భక్తి కుదరలేదన్నమాట.

ఆభగవంతుని ఆధిక్యత ఎప్పుడు గ్రహిస్తాం యీ అన్నింటికంటే అనేది మరొకప్రశ్న వస్తుంది. దీన్ని గ్రహించటానికి చాల తెలివితేటలుండాలి. గొప్ప ప్రజ్ఞ వుండాలి. అంటే చదువుకాదు. చదువువల్ల బుద్ధివికాసం కాకపోవచ్చు. పెద్ద పండితుడనబడేవాడు గొప్పమూర్ఖుడులాగా, హృదయమేలేని రక్కసుడు లాగా, ప్రవర్తిస్తుండే ఘట్టాలు ఎన్నోఉన్నాయి. కాని ప్రజ్ఞఉన్నచోట యీ చదువు ఉండవలెనని నీమంలేదు. ప్రజ్ఞ, బుద్ధివికాసాన్ని తెలుపుతుంది. అసలు ఆధ్యాత్మికపరిణామంఅంటే చదువులోలేదు, బుద్ధియొక్క పరిణామంమీద ఆధారపడివుంటుందని యిదివరకేచెప్పాను. మనశారదమ్మకు చేవ్రాలు చేయాలంటేతెలుసునా? ఆమె ఆధ్యాత్మికశిఖరాన్ని అధిరోహించలేదూ! నందనారు ఏపరీక్షలు ప్యాసుఅయినాడు? కన్నప్ప ఏకావ్యాలు చదివాడు? మన అద్భుతానందుడు ఏభాష్యాలు చదివి ఆనిరుపమానస్థితికి వచ్చాడు? ఇక వివేకానందుడివిషయంఅంటావా, ఆయనదంతా ప్రత్యేకం. అందుకని, ఆ భగవంతుని ఆధిక్యత గ్రహించటానికి చదువులు, పాండిత్యాలుకాక కేవలం బుద్ధివికాసం ఉండాలి. అది ఎలాగంటే విను.

ముందు వ్రాయబోయే సాధనచతుష్టయసంపత్తిలో, యీవిషయం యింకా విపులంచేస్తాను. దానిలో మొదటిది 'వివేకం' అన్నారు. దాన్నే, నిత్య నిత్యవస్తువివేకం అన్నారు. అంటే మనం చూస్తుండేహాటిల్లో, అనుభవిస్తూ ఉన్నవాటిల్లో, ఏదిశాశ్వతం అనేవిమర్శ, లేక వాటిల్లో ఏదిఎక్కువకాలం వుంటుంది అనేప్రశ్న, దానితీర్మానం వివేకంఅవుతుంది. అంటే ఏ అనుభవం కంటేఏదిఅధికం? పోనీ అన్నింటికంటే దేనికి ఆధిక్యతఉంది? అని ప్రశ్నించుకుని, విమర్శించుకుని, తీర్మానించుకోటం వివేకంఅంటారు. ఇలా, తీవ్ర విమర్శాదృష్టితో ప్రారంభించామంటే, యీమన అనుభవాలన్నీ చాలనీచం అయినవని, అనిత్యమని, నీటిబుడగల్లాంటివని, యిలా అనేకవిధాల తెలుసుకుంటాం. అంటే ఆ భగవంతుని ఆధిక్యతను తెలుసుకోటానికిముందే, యీ ప్రపంచంయొక్క హేయత్వాన్ని, క్షణికత్వాన్ని గ్రహించాలి. ఆతర్వాత

గ్రంథాలవల్ల, అనుభవజ్ఞులైనగురువులవల్ల, ఆపరమేశ్వరుని ఆధిక్యత తెలుస్తుంది. 'అదెల్లాగ?' అంటావు. 'ముందు భగవంతుని ఆధిక్యతతెలిస్తే, తర్వాత దాన్నిబట్టి యీ ప్రపంచంయొక్క హీనత్వం తెలుస్తుంది. పైకొమ్మ అందకముందే క్రిందకొమ్మమీద కాలుతీస్తే ఎలాగ?' అంటావు. ఆధ్యాత్మిక విషయంలో మాత్రం అలాకాదు. తొక్కిరిస్తే దైవానికి తలక్రిందులబేరం అనుకో! 'ప్రపంచాన్ని వదులుతాను. ముందు చేయిని అందియ్యవయ్యా, ఓ భగవంతుడా!' అంటాడు జీవుడు. 'కాదురా అబ్బాయి! ముందు దాన్ని నీవు వదిలెయ్యి. దానితో అన్నిసంబంధాలు తెంచేసెయ్యి. అప్పుడు ఒక్క చెయ్యి అందియ్యటమేకాదు, నేనే ఆస్వర్గంనుండిదూకి, నిన్ను అమాంతంగా ఎత్తుకు పోతా' నంటాడు భగవంతుడు. భాగవతంలో చూడు. గజేంద్రుడికి ఎలా విష్ణువు సాయంచేశాడో! వెయ్యేళ్ళనుండి యుద్ధం చేస్తూవున్నా, 'నీవేతప్ప నితః పరంబెరుగ' అని కాళ్ళు, తొండం పైకి ఎత్తేటప్పటికి 'సిరికిం జెప్పడు' అనే పద్యంలోలాగ ఒక్కగంతువేశాడు. అలాగే, ద్రౌపదీమానసంరక్షణంలోను. ఎంతసేపు ఆమె చేతితో పమిటను పట్టుకున్నదో, అంతకాలం శ్రీ కృష్ణుడు కదలనేలేదు. సత్యభామతో ఆటలతో సరిపోయింది. కాని ఎప్పుడు ఆమె రెండు చేతులనుపైకెత్తి, సర్వంభగవదాయత్తంచేసిందో, అప్పుడు 'అక్షయం' అన్నాడు శ్రీకృష్ణుడు. ఇలావుంటుంది యీ ఆధ్యాత్మికలోకంలో న్యాయం. ప్రపంచంమీదకంటే అతనిమీద నీకునమ్మకం, భక్తి ఉన్నట్లు, అతనికి విశదం కావాలిముందు. తర్వాత అంటే, సంవత్సరాలుగాని, మాసాలుగాని, రోజులుగాని దొర్లకముందు, ఆఖరికి సెకెండ్లుకూడా జరుగకముందే ఆ ప్రేమస్వరూపు దైనభగవంతుడు తోడునీడయ్యే నిలుస్తాడు. ఇది అసలు భక్తిలోవుండే సూత్రం.

ఆకారణంచేత, వివేకంచేత ముందు యీ ప్రపంచంయొక్క నశ్వరత్వాన్ని తెలుసుకోవాలి. దానికి అనేక ఉపాయాలున్నాయి చూచుకో. మన అనుభవాల్లో ఏది శాశ్వతంగా ఉంది? పోనీ శాశ్వతం కాకపోయినా వెంటనే దుఃఖాన్ని కలుగజేయంది ఏది? ఆహా! ఎంత ఆహ్లాదకరంగా ఉందన్నాం సూర్యాస్తమయాన్ని. వెంటనే, చీకట్లు వచ్చిపడ్డాయి. ఎంత సౌందర్యం అన్నాం గులాబిపుష్పాన్ని. పట్టుకోగానే రెక్కలురాలిపోయాయి. ఎంత రుచిగా

ఉంది పదార్థం అన్నాం. చేసినంతసేపు పట్టలేదు తినటానికి. దానిచేతవచ్చే రోగాలతో పీక్కోటానికి ఎన్నిసంవత్సరాలు కావాలో! ఇలాంటివేఅనుకో యీ ప్రాపంచిక అనుభవాలన్నీ. నీకు అనుభవంలో ఉన్నవన్నీ, యిలాగా ఆలోచించి చూచుకో. నీకు అనుభవంలో లేనివాటిని అనుభవించేవాళ్ళను విచారించి తెలుసుకో. దానితో తేలిపోతుంది యీ ప్రాపంచికబంధారంఅంతా. ఈ విధంగా యీ ప్రపంచంయొక్క క్షణికత్వాన్ని నిశ్చయంచేసుకున్నవాడు, త్వరగా ఆభగవంతుడియొక్క ఆధిక్యతను తెలుసుకుంటాడు. ఈవిధంగా కాకవేరు మార్గం లేనేలేదు. ఇక్కడ, ఏ వాదాలు తర్కాలు పనికిరావు.


ఈవిధంగా అనుభవంచేతనేమి, తెలివిచేతనేమి యీ ప్రపంచసుఖాల హేయత్వాన్ని గ్రహించి, దానికి చెప్పటానికి వీలులేనన్నిరెట్లైక్కువఅయిన ఆ భగవంతుని ఆధిక్యతను శాస్త్రవాక్యంచేతను, ఆప్తప్రమాణంచేతను తెలుసు కుని, ఆభగవంతుడినే ప్రేమిస్తూ, ఆభగవంతునికి యితరమైన యీ సర్వ లోకానుభవాలను దూరంచేయటం ఏదిఉందో, దాన్నే భక్తిఅంటాను నేను. అలా భక్తిసంపాదించాలంటే, చాల దైర్యస్థైర్యాలు, గొప్ప త్యాగం, గొప్ప ధీబలం, అనంతమైన సద్గుణాలు అన్నీ యిమిడివుంటేగాని సాధ్యంకాదు. ఇట్టి విషయాలలో తూచిచూస్తే, ప్రపంచంలోఉండేభక్తుల్లో, లేక భక్తులన బడేవాళ్ళలో ఎందరు సిసలైనభక్తులు తెలుతారో ఆలోచించుకో.

ఇప్పటికి ఆభక్తిఅనేదాని నిర్వచనం, దాన్నిపొందటానికి మార్గం తెలు సుకున్నావు. ఇక యితరవిషయాలు తర్వాత వ్రాస్తాను. ఈదినానికి దీనితో విరమిస్తున్నాను.

ప్రస్తుతానికి, తెలుసుకున్నదానిని బాగాచదువుకుని, బాగామననం చేసుకో. తర్వాత ఆచరణకు దిగుదువుగాని.

ఆతడే మన దిక్కు.

ఆతడే మన గమ్యం.



## భక్తియోగము - పంచభావములు

నా ప్రీయమైన మూతాజీ!

పై రెండు ఉత్తరాలద్వారా, భక్తిఅంటే ఏమిటో కొంత గ్రహించి ఉంటావు. ఈభక్తినిర్వచన యింకా కొంచెంచేసి, యిక ఆభక్తిలోఉండే తారతమ్యాలకు వస్తాను. ప్రేమతత్త్వంలోఉండే రహస్యాన్ని గ్రహిస్తే, భక్తిలోఉండే మరొక మహత్తరవిషయం గోచరిస్తుంది. అదేమిటంటావా విను.

మొన్న, అనేక దృష్టాంతాలు ఆప్రేమను వివరించడానికి నీకు తెలిపాను. తక్కువవిలువగల నాణాలను వద్దన్నావు. ఎక్కువ ఖరీదుగలదాన్ని తీసుకున్నావు నీవు. తనకు అపాయమనిఅయినా తెలుసుకోలేక దూకింది కుర్రవాడి కోసం తల్లి. తనబాధను పాటించక, తనప్రాణనాథునికోసం అంతపనిచేసింది ఆసాధ్య. ఇలాంటివెన్నో! వీటికన్నింటికి పూసల్లోవుండే దారంలాగా ఒక రహస్యం యిమిడిఉంది. అదేమిటి? త్యాగం. ఎప్పుడైతే ఒక్కదాని ఆధిక్యతను గ్రహిస్తావో, దాన్నిప్రేమించటానికని, దాన్నిపొందటానికని, దానికంటే తక్కువగా కనిపించే యితరాన్నంతా తోసేస్తావు. వాటిని తోసివేయటంలో వాటిని



గూర్చిభయంగాని, ద్వేషంగానిఉందా? లేదుగా! ఎప్పుడైతే, ఒక పదార్థమీద మనచిత్తం లయించిందో, ఆచిత్తంలో మరి యితరవస్తువులకు చోటేది? ఇంతెందుకు నేను భీమునిపట్టణంనుండి బాపట్లకువచ్చాను. భీమునిపట్టణము వదిలిపెట్టడానికి, ఏదైనా ద్వేషంగాని భయంగానిఉందా? లేదుగా! అలాగే బాపట్లనుండి భీమిలివచ్చినప్పుడూ అంతేగా! అంటే ఒక వస్తువుమీద మనసు నిలిచిందంటే, యితరవస్తువులమీద లేకపోవటం అనిఅర్థమే. నీవు చదువుకుంటున్నావు రేపు ఇంగ్లీషు పరీక్షకాబట్టి. పిల్లలు గోలచేస్తుంటారు. ఏమిచేస్తావు? అక్కడనుండి లేస్తావు. గోలలేకుండా ఉండేచోటుకు వెళ్తావు. లేక గదితలుపులు వేసుకుంటావు. ఇంట్లో ఏదోపనికి నిన్నుపిలిచారు, పలకవు. ఇంకాపిలిస్తే రానంటావు. దీన్నిబట్టిచూస్తే, నీకు చదువుమీద చిత్తం నిలిచేటప్పటికి, పిల్లలసంబంధం, యింటిసంబంధం, ఆటలు, పాటలు తగ్గిస్తావు. ఇంకా, పెద్దచదువులవాళ్లు వాటినిపూర్తిగా మానేస్తారు బాగా ప్యాసు కావటానికి. అలాగే, పెద్దఉద్యోగంకొరకు పోయేవాడు చిన్నఉద్యోగాన్ని వదిలేస్తాడు. ఇదంతా ఏమిటి? త్యాగంఅంటాను. కాదంటావా? అలా అనటానికి వీలేలేదు. దేన్ని త్యాగం? చిన్నవాటిని. దేనికోసం? పెద్దదానికోసం. త్యాగం దేన్నిచేయటం? మనకుఅవసరంకానిదానిని, ప్రయోజనంలేనిదానిని. అంటే, మనం దేన్ని కావాలనుకుంటామో, దానిమీద మనస్సు లగ్నంఅయ్యేటప్పటికి, దానికిఅన్యంగా ఉండేవాటిమీద దృష్టిపోనేపోదు. అలా దృష్టి ప్రసరించకుండటం త్యాగంఅన్నాం. దృష్టిలగ్నంకావటం భక్తిఅన్నాం. ఈ రెంటికీ భేదం ఏమిటి? అసలుఏమీ తారతమ్యం లేదంటాను. మనకు ప్రేమపాత్రమైన వస్తువుద్వారా చూచామంటే అది భక్తిఅయింది. ఆప్రేమింపబడు పదార్థంకాక యితరంద్వారా చూచామాఅంటే అదే త్యాగంఅయింది. అందుకనే త్యాగం అంటేనే సన్న్యాసంఅన్నారు కొందరు. అసలు అర్థంచూస్తే, సన్న్యాసం అనే పదంలో త్యాగంఅనే అర్థం లేనేలేదు. సత్ + న్యాసం అంటే సత్పదార్థంతో కలయికఅనిఅర్థం వస్తుంది. ఊణికంఅని సంకుచితమని హేయమని తీర్మానం చేసుకున్న ఏప్రపంచంఉందో, దానిఅల్పత్వాన్ని గ్రహించి, దీనికంటే అనేక రెట్లు అధికంగా ఆనందరూపంగాఉండే ఆబ్రహ్మపదార్థంతో ఐక్యంకావటం

సన్న్యాసం అంటే. దానికర్థం ఏమిటి? హేయమైన యీ ప్రపంచాన్ని కాదని, ఎప్పుడైతే యీ జగత్తుకు సృష్టిస్థితిలయకర్త అయిన ఆపరమేశ్వరునిపైన దృష్టి నిలుపుతామో అదీ సన్న్యాసం అంటే. ఇక భక్తి అంటేనో? అదేగా అర్థం! అందుకని, ఆ భగవంతుని మనదృష్టిలో పెట్టుకొని చూచామా అంటే సన్న్యాసం అన్నా, భక్తి అన్నా ఒకటే అయింది. అలా కాక, యీ ప్రపంచాన్ని మనమనస్సులో ఉంచుకుని చూచామా అంటే, సన్న్యాసం అన్నా భక్తి అన్నా త్యాగరూపం దాని స్తాయి. ఈ దృష్టి భేదంచేతనే సన్న్యాసానికీ, భక్తికీ, భేదం ఉన్నట్లు తోస్తుంది. కాని అసలు కొంచెం విమర్శాదృష్టితో ఆలోచిస్తే రెండూ ఒక్కటే అవుతాయి. కాబట్టి ఎప్పుడు తీర్మానం ఏమిటి? ఎప్పుడైతే యీ ప్రపంచం యొక్క అల్పత్వం తెలుసుకుని, ఆపరాత్మరుని అధిక్యతను గ్రహించుకుంటామో, అలా గ్రహించి ఆపరమాత్మునిమీద బుద్ధిని నిలపటానికి యీ సంకుచితమైన ప్రపంచాన్ని ఎప్పుడు త్రోసిపుచ్చుతామో, మరల అలా అనావశ్యకమైన యీ విషయసుఖసంబంధాలను వర్జించి, ఆదేవదేవునిమీద బుద్ధిని నిలుపుతామో అప్పుడు మనకు భక్తి కుదిరినట్లు, లేక భక్తిమార్గంలో ప్రవేశించినట్లు. దాన్నే జ్ఞానులు జ్ఞానమార్గం అంటారు. రెంటికీతేడా చాలా స్వల్పం అయింది. అసలే తారతమ్యం లేదని కూడా చెప్పవచ్చు. అందుకనే భక్తి అంటే త్యాగం, త్యాగం అంటే భక్తి అని అంటున్నాను. ఆకారణంచేత మార్గం బయటికి ఎలా ఉన్నా, లేక మనం ఏమార్గాన్ని అనుసరిస్తున్నామని చెప్పుకుంటున్నా, యీ త్యాగం అనేది లేకపోతే, యీ ప్రపంచబంధాలను త్రొవ్వకపోతే, మనం అసలు ఏ మార్గం లోనూ ప్రవేశించలేదని గట్టిగా నమ్మాలి. అందుచేత యీ నిర్వచన ప్రకారం భక్తి అంటే త్యాగం అని తేలుతుంది.

భక్తి, నిర్వచనానికి యిలా ఉన్నా, ఆచరణలోకి వచ్చేటప్పటికి దీనిలో చాలా భేదాలు వచ్చిపడ్డాయి. అన్నింటికీనూ త్రం ఒకటే అయినా మనస్సు ఆ భగవంతునిపై లగ్నం కావటంలో ఉండే తారతమ్యాన్నిబట్టి, యీ భక్తి అనుష్ఠాన విధానంలో కూడా యీ భేదాలు ఏర్పడ్డాయి. వాటిని అయిదు విధాల పేర్కొన్నాయి భక్తి శాస్త్రాలన్నీ. శాంత, దాస్య, సఖ్య, వాత్సల్య, మధుర భావాలని నామకరణం కూడా చేశాయి. వీటిని కొంచెం చెప్పుతాను.

మొదటిది 'శాంతభావం' అన్నాను. ఆభగవంతుడు యీ ప్రపంచాన్నంతా సృజించిన సృష్టికర్త అని, దాన్ని క్రమంతప్పకుండా ధర్మపరిపాలనచేసే మహాప్రభువని, ఎవరైతే ధర్మప్రవర్తన కలిగిఉంటారో వాళ్ళను తన అనుగ్రహంచేతకాపాడుతూ, పోషిస్తూ, సంతోషపెట్టుతూఉంటాడు అనేనమ్మకంతో ఉండి, అట్టిరాజాధిరాజయొక్క శాసనంప్రకారంఉంటూ, అతడికి తమధర్మవర్తనచేత సంతోషాన్నియిస్తూ, దానిఫలితంగా అతని అనుగ్రహరూపమైన సౌఖ్యాన్ని పొందటానికి యత్నించటం శాంతభావం అంటారు. ఒక చక్రవర్తి దగ్గర అతనిప్రజ ఎలాప్రవర్తిస్తారో, ఎంత గౌరవమర్యాదలతో మెలుగుతుంటారో, ఎంతభయభక్తులతో ఉంటారో అలాఉంటాడు శాంతభావంలో ఉండేభక్తుడు భగవంతునితో. దగ్గరకుపోవటానికి వీలులేదుగదా! ఇక, చనువుగా ఎలా మూట్లాడుతాడు? దూరాన్నుంచి నమస్కారాలేగాని, దగ్గరనిలబడి విసరటానికికూడా వీలులేదుగదా! అలా దూరాన్నుండే గౌరవిస్తూ, దగ్గరకు పోవటమే నేరంగాచూచుకుంటూ, కానుకలు అర్పించుకుంటూఉండటం యీ శాంతభావంలోనివిధానం. ఈపద్ధతి ఎక్కువగా దక్షిణదేశంలో ఆచరణలోఉంది. అక్కడిదేవాలయాల్లోకి అంటేగర్బాలయాల్లోకి, ఎవరూపోవటానికివీలులేదు. రాజుగారిదగ్గరకుసంత్రుల్లాగా యీదేవతలదగ్గరకు అర్చకులు మాత్రంవెళ్ళి కట్నాలుకానుకలుఅందుకొని భక్తునితరపున దేవునికిఅర్పిస్తారు.

అలాకాకుండా, ఆభగవంతుడు మనకు యజమానిఅనీ, అతడిని ఒక మహాచక్రవర్తిలాగా దూరాన్నుంచకుండా అంటే అతనిదగ్గరకు పోవటమే నేరమని తలంచకుండా, దగ్గరకుచేరి విసరవచ్చుననీ, స్నానంచేయిస్తూ దేహాన్ని తోమవచ్చుననీ, ఆయన విశ్రమిస్తూఉంటే వారిపాదాలుపట్టుతూ ఉండవచ్చుననిభావిస్తూ, ఆభగవంతునికి పూర్వం శాంతభావంలోకంటే యింకాకొంచం దగ్గరకుచేరటం 'దాస్యభావం' అని అంటారు. ఈరకంగా అనుసరించిన వాళ్ళలో శ్రీఆంజనేయస్వామిని ముఖ్యంగా తీసుకుంటారు. ఈపద్ధతి మన తెలుగుదేశంలో ఎక్కువ వాడుకలోఉంది. ఈవిధానం ఆభగవంతునిదగ్గరికి ఎప్పుడూకాకపోయినా, అప్పుడప్పుడుఅయినా పోతూఉండవచ్చు. కాని మనం, మనదేవాలయాలలో తమిళసంప్రదాయానికి సంబంధించినవాళ్ళను

అర్చకులుగా పెట్టేటప్పటికి, ఆదక్షిణాదిపద్ధతే యిక్కడికికూడాదిగి, శాంత భావం ఆచరణలోకివచ్చేసింది. అయినా పేరుకుమాత్రం దాసు, దాసు, అనే పేర్లు మనభక్తులందరికి మిగిలిపోయాయి. అందుకనే రామదాసు, నరసింహ దాసు, సింగరిదాసు, మొదలైనపేర్లు, యింకామనకు వాడుకలోవున్నాయి.

ఇలా యీదాస్యభావంలోకాకుండా 'సఖ్యభావం'లో, ఆ భగవంతు డితోయింకా సన్నిహితసంబంధం సంపాదిస్తాడుభక్తుడు. సఖ్యభావంఅంటే ఏమిటి? సఖ్యతఅంటే స్నేహం. అంటే ఇద్దరు స్నేహితులకుండే మైత్రి. ఇద్దరూ ఎప్పుడూకలిసివుంటారు. ఒక్కపడకలోనే పడుకుంటారు. ఒక్క చోటనేఉంటారు. ఒక్కటిలాగానేఉంటారు. ఈపద్ధతే సుదామలను పేరుగలిగిన కుచేలునిభక్తి. ఇంకాఎందరో గోపాలకులున్నారుకూడా. బృందావనంలో కూడాఉంది యీవిధానం. ఎక్కువగా మహారాష్ట్రదేశంలో శ్రీవిఠలనాథుడైన పాండురంగనిపట్ల కనిపిస్తూఉంటుంది. పండరిభక్తులు ఎక్కువగా, యీ పద్ధతిలోనివాళ్ళే. కొంతవరకు పూరిజగన్నాథ ప్రాంతంలోకూడాఉంది.

తర్వాత 'వాత్సల్యభావం'. ఇదివరకు తెలిసినవాటిలో యింకామనకు, భగవంతుడికి కొంచెముఎడమున్నది. ఎంతస్నేహితుడైనా కొడుకుకంటేదూర మేగా? తనసొంతకొడుకును ప్రేమించినట్లు, స్నేహితుడిని ఎవరూకూడా ప్రేమించరు. ఆస్తిలో భాగంయిస్తారా స్నేహితుడికి? నోట్లో అన్నం పెట్టు తారా స్నేహితుడికి? కష్టం వచ్చినా, సుఖం వచ్చినా తోడునీడయి నిలుస్తారా స్నేహితుడికి? ఇద్దరంఅభేదంఅని ఏకంఅవుతారా స్నేహితుడితో? కొడుకు తోనే అన్నివిధాల అలా ఏకత్వంఅయ్యేది. కాబట్టి, ఆభగవంతుడిని తన కుమారుడులాగా చూచుకోవటమే యీవాత్సల్యభావంలోఉండే రహస్యం. వాత్సల్యభావం అనగానే శ్రీకృష్ణుడు తలపుకొస్తాడు. ఈ వాత్సల్యభావానికి, బాలకృష్ణుడినే భక్తులు ఎక్కువగాతీసుకుంటారు. కొందరు రామచంద్రుడిని కూడా గైకొంటారుగాని, బాలకృష్ణుడిలోఉన్న ముద్దుమురిపాలు, ఆ జగన్మోహనత్వం, సర్వాకర్షణీయమైనకొంటెతనం, బాలరాముడిలో లేకపోవడం చేత, యీకృష్ణకిశోరుడినే, వాత్సల్యానికి అధిస్థానంగా అందరూ స్వీకరిస్తారు. ఈభావాన్ని అనుసరించినవారు, ఆనాటి యశోదానందాదులేకాక తర్వాత



కూడా అనేకులున్నారు. శ్రీ రామకృష్ణనికాలంలో అఘోరమణిలేదా? ఈపద్ధతిలో శాంతభావంలో దూరంగాఉన్న భగవంతుడు, దాస్యంలో అప్పు డప్పుడు దగ్గరకుచేరనిచ్చి, సేవలు చేయించుకున్న భగవంతుడు, సఖ్యంలో భుజాలవీధి చేయివేసినా కొంచెం దూరాన్నేఉన్న భగవంతుడు మీదెక్కుతాడు యీవాత్సల్యంలో. మారాంపెట్టుతాడు. అన్నివిధాల మనప్రేమను ఆకర్షించ టమేకాకుండా, అవసరంవస్తే డిమాండుచేసి, ఏడ్చి, ఏడిపించిఅయినా పుచ్చు కుంటాడు. ఈవాత్సల్యభక్తికి ఉదాహరణగా రామకృష్ణనిజీవితంలో బాల రామఉపాసకుడైన జటధారి, బాలకృష్ణ ఉపాసకురాలైన అఘోరమణిదేవి కని పిస్తారుమనకు. ఆబాలదేవతలను ఎత్తుకుని, లాలించి, పాలించి, ఆడించి, ముద్దుపెట్టుకుని ఆనందించిన ధన్యజీవులువారు. ఇక మన రామకృష్ణని విషయం నీకుతెలిసిందే! అందుకని పైమూడువిధాలకంటే యిది గొప్పది అయింది ఆ భగవత్సాన్నిధ్యంచేత.

ఇక, అయిదోది అన్నింటికంటే చాలముఖ్యం అయింది, యీ భక్తి మార్గానికల్లా మకుటంలాంటిది. దీన్నిదాటంగానే అద్వైతమార్గానికి దారి అవ గాహనంఅవుతుంది. ఇదే 'మధురభావం' అంటారు, ప్రేమభావంఅంటారు. దీనిఉత్కృష్టత వేరేచెప్పాలి! ప్రపంచంలో ఎన్నియిబ్బందులు వచ్చినా ఏ ప్రేమ బంధంతెగదో, ఏప్రేమలో కొంచెమైనాభేదంలేక, రహస్యాలులేక, బట్టబయ లుగా ఎచ్చటఉంటుందో, అలాంటి భార్యాభర్తలప్రేమయే మధురభావంలోని రహస్యం. దీనికి ఎన్నిఅడ్డాలువచ్చినా అవితేగిపోతాయి. ఇది చాల బలీయంగా ఉండి, ప్రపంచాన్నే మరచిపోయేటట్లు చేసేస్తుంది. అలాంటిది మధురభావం అంటే. ఎంతత్యాగానికైనా ఒడిగట్టుతుంది యీమధురభావం. ఈ భావంలో కూడా, జగన్మోహనాకారుడైన శ్రీకృష్ణుడే ఆకర్షనంతమైన అధిష్ఠాత. ఈ మూర్తికంటే మరొకమూర్తి వేరేలేనేలేరు. ఆకాలంలోనే, ఒక్క రాధికాది భార్యలేకాకుండా, పదారువేల గోపికాస్త్రీలు, వాళ్ళేమిటి, ఆడిరంతా, చుట్టుపక్కలడిగ్గుకూడా, ఆలోకైకమోహనుడైన, త్రిలోకసుందరుడైన శ్రీ కృష్ణనికోసం పరిగెత్తారు. రాసక్రీడలుచేశారు. ఆడారు, పాడారు, గంతు లేశారు. ఒక్కక్షణం ఆయనకనపడకపోతే చచ్చిపోయారంటేనమ్మ. యమునా



నదిలోకి దూకేసిందిరాధ ఒకనాడు, ఆయన ఎడబాటును సహించలేక. తర్వాతమాత్రం, అలాంటిభక్తులు ఎందరోఉన్నారు, ఆమార్గాన్ని అనుసరించేవాళ్ళు. వాళ్ళందరిలో శ్రీకృష్ణచైతన్యఅని ప్రఖ్యాతిగడించిన, గౌరాంగ మహాప్రభువు ప్రథముడు. ఉత్తముడు. ఆయన ఆవిరహవేదనను అంటే శ్రీకృష్ణునిఎడబాటును సహించలేక, జగన్నాథంలో సముద్రంలోకేగింతే సాడు. నేటికీ, యీమార్గాన్ని అనుసరించేవాళ్ళు ఎందరోఉన్నారు ఉత్తర దేశంలో. ఇక, పైఅయిదుమార్గాలను సంపూర్తిగా అవలంబించి, ఆయా అనుభవాల్ని అనుభవించిన మహాభక్తుడు మన శ్రీరామకృష్ణపరమహంస దేవుడు. ఆయనతో పోల్చదగిన భక్తుడు ఎప్పుడూ, ఎక్కడా, లేనేలేడు, ఉండడుకూడా. ఆయనజీవితాన్నంతా చివవావాఅంటే, యీ అయిదు భావాలు నీకు యింకా బాగా అర్థం అవుతాయి.

ఈవిధంగా, భక్తిఅనేది భగవంతునిలోఉండే సంబంధాన్నిబట్టి, సన్నిహితత్వాన్నిబట్టి, ప్రేమాధిక్యతనుబట్టి, యిన్నివిధాలుగా మారింది. కాని ప్రేమ, త్యాగం అనేవిరెండు ముఖ్యసూత్రాలుగా ఉండితీరాలి. కాని తరతమ భావంలోమాత్రం కొంచెం తేడాతోఉంటాయి. దాన్నిబట్టి వేరువేరు పేరు వచ్చాయి. ఇంతమాత్రమే.

అయితే యీఅయిదుమార్గాలలో, మనకు ప్రపంచంలోఉండే అన్ని సంబంధాలు వచ్చాయికాని, ఒకటిమాత్రం చాలముఖ్యంలయింది రాలేదంటావా? అదేమిటో నాకుతెలుసు. భగవంతుడిని మనబిడ్డలాగా చూచుకోటంచెప్పారుగాని, ఆభగవంతుడినే మనతల్లిలాగా చూచుకోవటం చెప్పారు కాదేమి అంటావుకదూ! తొందరపడకు. ఆవిషయాన్నే వివరిద్దామని అనుకుంటున్నాను. దీనివిషయం శ్రీరామకృష్ణుడిని అనుసరించేవాళ్ళందరికీ పరిచయంఅయిందే. అయినా సూక్ష్మంగా చెప్పేస్తాను.

పైఅయిదుమార్గాలలో భక్తుడికి స్వాతంత్ర్యంబాగావుంది. భగవంతుడిమీద సంపూర్ణంగా ఆధారపడటంఅనేదిలేదు. కొంతవరకు ప్రత్యేకత, స్వాధీనతఉంది. కాని యీశ్రీరామకృష్ణవిధానంలో, సంపూర్ణంగా భక్తుడు పరాధీ

నుడు. అన్నింటికీ ఆ భగవంతునిపైనే ఆధారపడిఉంటాడు. దీన్ని, మన రామకృష్ణుడు 'మార్జాలకిశోరన్యాయం' అన్నాడు. అంటే పిల్లి, పిల్లలను పెట్టి, అనేకచోట్లకు తిప్పుతూఉంటుంది. అవి నడవలేవు అప్పుడు అది ఏమిచేస్తుంది? ఆపిల్లలను నోటితో పట్టుకుంటుంది. ఆనోటితోనే ఎలుకను పట్టుకున్నప్పుడు, ఆఎలుకకు ప్రాణాంతకం అవుతుందిగదా! కాని తనపిల్లను పట్టుకున్నప్పుడు, ఆపళ్ళు ఏమీచేయవుగదా అకూనను! ఆమాహాత్మ్యం ప్రేమలోఉంది. అలాగ, నొప్పికలగకుండా తల్లియైన ఆపిల్లి, అకూనలను యిల్లిల్లా తిప్పుతుంది. కాని కాసంతైనా హానికాదు పిల్లకు. దీనికికారణం ఏమిటి? ఆపిల్లి, తనశక్తిమీదనే ఆధారపడి ఉండినట్లైతే, పొరపాటుగనైనా దానికి దెబ్బతగులుతుంది. ఎలాగంటే కోతుల్ని ఎప్పుడైనా చూచావా? వాటిలో తల్లిపిల్లల్ని చూచావా? తల్లిపాట్లకు అతుక్కున్నట్లు ఆపిల్లి తానే తన చేతులు, కాళ్ళతోనే తనతల్లికడుపును గట్టిగాపట్టుకుంటుంది. తల్లికోతి చెట్టుమీదనుండిచెట్టుమీదికి, రాయినుండిరాయికి దూకేటప్పుడు, ఒకవేళ ఆపిల్లపట్టు జారపచ్చు. చిన్నపిల్లగా! అప్పుడాకోతిపిల్లకు ఎంతప్రమాదం? ఇలా తనతల్లిమీదకాక, తనమీదనే ఆధారపడే కోతిపిల్లకూడా శాస్త్రంలో కెక్కింది. దీన్ని ఉదాహరణకుచూపుతూ 'మర్కటకిశోరన్యాయం' అంటారు శాస్త్రజ్ఞులు. ఇలాకాకుండా, అల్పమైన తనశక్తిపైన ఆధారపడక, తనకప్పుడు, ఏదికానాలో తెలుసుకొని, తనయోగజ్ఞేమూలకోసం తాపత్రయపడే పిల్లిపిల్లను చూపుతూ, అది మంచిమార్గమని చెప్పుతూ 'మార్జాలకిశోరన్యాయం' అన్నారు పెద్దలు.

పైన చెప్పబడిన శాంతంనుండి మధురంపరకున్న భక్తిభావాలన్నీ ఒకవేళ యీ 'మర్కటకిశోరన్యాయం' క్రింద వస్తాయేమో అనిపిస్తుంది. కాని యీ శ్రీరామకృష్ణభావంఉందే ఆదేవదేవి లోకైకమాత, ప్రేమస్వరూపిణి, ఆనంద మాయయైన ఆకాళికమీదనో, మరితర ఏశక్తిమీదనో, సంపూర్ణంగా తన బాధ్యతను తనపైకొంచెమైనా ఉంచుకోకుండా, 'సర్వార్పణమస్తు' అంటూ ఆమెపై విడిచిపెట్టేస్తుండందే అది 'మార్జాలకిశోరన్యాయం' అవుతుంది. దీనిలో ఏమాత్రం హాని, అపాయం లేదంటేనమ్ము. ఈమార్గంలోఉండే ఆధి

కృతయిది. తల్లిదగ్గరఉండే పసిపిల్లవాడిలాగా ప్రవర్తించటమే యీమార్గంలో ఉండేరహస్యం. ఈమార్గాన్ని శాక్తేయంఅని, దానిలోఉండే రహస్యాన్ని గ్రహించినవాళ్ళు భావిస్తుఉంటారు. కాని, మామూలుగా శాక్తేయం అనబడే దానికి, యీపద్ధతికి అసలు సంబంధమేలేదు. అసలు శాక్తేయంలోఉండే తీవ్ర సాధనలుగాని, పొరబడితే భ్రష్టతకుతెచ్చే ఆపాయకరమైన సాధనలుగానిలేక, పరమపవిత్రమైన, కించిన్నాత్రదోషమైనా లేని ప్రేమగాక దీనిలో అన్యంలేదు. తల్లినిప్రేమించే బిడ్డడికి ఏదోషం దగ్గరకు చేరగలదు? తీవ్ర దృష్టులచూస్తూ, తిట్టుతూ, కొట్టుతూఉండే తల్లిలోకూడా ఆతల్లియొక్క అపారప్రేమనే చూచే ఆబిడ్డలో ఏదోషంఉంటుంది? లోపంఏముంటుంది? ఆ బిడ్డకేమైనా అపాయంకలుగుతుందా? అట్టిది శ్రీరామకృష్ణునిమార్గం. దీనిలో ఏ మాత్రమైనా దోషంఉంటానికే అవకాశంలేదు. అలా ఉన్నదనేవాళ్ళదృష్టిలో ఉన్నది దోషం.

ఇంతవరకు చెప్పబడిన సృష్టికర్త, పోషణకర్త, అయకర్త పురుషవాచకమైన భగవంతుడుకాక, స్త్రీవాచకమైన భగవతియేఅవుతుంది. ఈ మార్గంలో ఆమెశక్తిస్వరూపిణి. ఆమె సహాయమేలేకపోతే ఆభగవంతుడు ఒక గడ్డిపరకను గూడా సృజింపలేడుఅని దీనిభావం. శక్తిలేనివాడేపని చేయగలడు? ఆ భగవంతుడికికూడా యీశక్తియే ఆధారభూతంకాబట్టి ఆమెనేప్రార్థిద్దాం. ఆమె అనుగ్రహాన్నిపొందాలని, ఆమెను నిష్కల్మషంగా ప్రేమిస్తుఉంటమే దీనిరహస్యం.

ఈఆరుప్రకారాల ఆ భగవంతుడినిప్రార్థిస్తూ, అన్నివిధాలా ప్రేమిస్తూ, అతనికొరకు సర్వంత్యాగంచేస్తూ, అతడి అనుగ్రహంపొంది, దానివల్ల అతని దర్శన, స్పర్శన, సంభాషణమొదలైన సర్వవిధభాగ్యాలు పొందటానికై యత్నించటం భక్తియోగంఅంటారు. ప్రస్తుతం యింతవరకు చాలు నిలుపుతాను.

ఆతడే మన దిక్కు.

ఆతడే మన గమ్యం.

## భక్తియోగము - వైధి - పరాభక్తులు

నా మూతాజీ!

మూడు, నాలుగు ఉత్తరాలవల్ల చెప్పబడిన ఏ భక్తిఉందో, అది మరల ముఖ్యంగా రెండురచాలయినది. ఏ భక్తినైతే కర్మకాండతోగూడా కలిపి, కర్మను, దాని ఆచరణకవసరమయ్యే స్నాన, జపోపాసన మొదలైన విధులతో గూడ ఆచరిస్తామో, ఆభక్తిని 'వైధిభక్తి' అంటారు. దాన్నే 'గోళభక్తి' అని కూడాఅంటారు. దీనిప్రకారం శాస్త్రంలో ఏదేవతను, ఏవిధంగా ఉపాసన చేయాలనిఉంటుందో, ఆఉపాసనలో మొదలేమిటో, మధ్యేమిటో, చివరే మిటో తెలుసుకుని, క్రమంకొంచెమైనా తప్పకుండా ఆచరించటం వైధిభక్తి. వ్రాజీంచవలసినదైవం విగ్రహమూర్తిగాఉండాలా? లేక విగ్రహసూచకమైన చిహ్నంగాఉండాలా? ఆమూర్తి ఎలాఉండాలి? ఎంతకొలతల్లో ఉండాలి? బంగారంతోచేయాలా? తామ్రంతోచేయాలా? మట్టితోచేచేయాలా? ఆ విగ్రహాన్ని తూర్పుముఖంగావుంచాలా? ఏవైపుకు త్రిప్పివుంచాలి? ఆలయం, ఎంత, ఎలావుండాలి? అనేసమస్యల దగ్గరనుండి, స్నానశాచాదులలోనూ, వస్త్రధారణలోనూ, పీఠాన్ని అమర్చటంలోనూ, ఒకటేమిటే, 'కేశవాయ

స్వాహా' అనే ఆచమనవిధినుండి 'తత్సత్ బ్రహ్మర్పణమస్తు' అని పూజ అయినతర్వాత, సర్వాన్ని ఆదైవానికి అర్పించేపర్యంతం వీడు స్వతంత్రించి కదలటమైనాలేకుండా, ప్రతిక్రియ, ప్రక్రియలను శాస్త్రప్రకారం నిర్వర్తించటాన్ని వైధిభక్తిఅంటారు. అందుకని, దైవంమీదకంటే యీశ్వర్యాదల్లోనే బుద్ధి ప్రసరిస్తూవుంటుంది యీ భక్తి విధానంలో.

అలాకాక, యీకట్టుబాట్లనన్నింటిని తెగకోసేది మరొకభక్తివుంది. అదిఎలాగంటే, భర్త దూరానఉండటంచేత అతనిమీదదృష్టినుంచి, గంధాలతో, పూలతో, క్రమంతప్పకుండా పూజిస్తూవుంటుంది భర్తచిత్రపటాన్ని సాధ్వి. కాని, అతని ప్రేమమూర్తియే తనసన్నిధానంలోకి వస్తే, యీ శ్రీమదలన్నీ ఏమవుతయ్యో! ఆనందంలో, ఆప్రేమప్రవాహంలో, యీ ఆచారాలన్నీ ఎక్కడికి పారిపోతయ్యో! లేక ఆభర్తకొరకై దుఃఖంఎక్కువైతే, యీ క్రమంతంతా ఎక్కడకుపోతుందో! అలాంటి దుర్భరమైన విరహవేదనా ప్రవాహంలో యీశాస్త్రనీమాలన్నీ కొట్టుకొనిపోతాయి. లేక ఆభగవత్సన్నిధానమాధుర్యాన్ని గ్రోలుతూ, ఆ ఆనందసాగరంలో విహారంచేస్తూఉంటే యీ శాస్త్రవాక్యాలన్నీ ఒడ్డునే ఉండిపోవూమరి! ఇలాగ, రెండువిధాల గట్టుతెగి ప్రవహించే భక్తివాహినిని 'పరాభక్తి' అంటారు. దీనిలో విధినియమాలనేవి లేవు. 'ప్రేమమూర్తియైన తల్లికి రోజూనమస్కారాలు చేస్తావటయ్యా వెరివాడా!' అంటాడు శ్రీరామకృష్ణుడు, యీపరాభక్తిసాగరంలో యీదులాడుతూ. 'సవతితల్లిని మర్యాదచేసినట్లు, పెంపుడుతల్లిని సంతోషపెట్టటానికై ప్రేమను ప్రకటించినట్లు ఎందుకురా! యీప్రేమతత్వాన్ని గ్రహించలేక యీలా బాహ్యకర్మ, బాహ్యభక్తిలో పడిపోతావు పిచ్చివాడా!' అంటాడు మరొక భక్త శిఖామణి. 'భగవంతుడిమీద నిజంగా నీచిత్తం లగ్నమేఅయితే యీ బాహ్యచరణలో ఎలాఉంటావురా అజ్ఞానీ' అంటాడు మరొక భక్తాగ్రసరుడు. 'పూజల్లోలేదు, సంకీర్తనలోలేదు, వేషాలలోలేదు, భాషలలోలేదు, గుళ్ళలోలేదు, అరణ్యాలలోలేదు, ఎక్కడుందయ్యా మోక్షానికి మార్గం అయినభక్తి అంటే, నీ హృదయంలోనేఉందని పాడేసింది, యీపరాభక్తి తన్మయత్వంలో మహాభక్త మీరాబాయి.



ఇప్పుడేమి అర్థం అయింది? ఈ వైధిభక్తి అనేది ప్రథమసోపానం, పరాభక్తి అనేది చివరిమెట్టు అనితేలింది. వైధిభక్తిలో ఉండేవాడికి 'యీదేవుడు వేరు, ఆదేవుడువేరు, యిదిచేయాలి, అదిచేయరాదు' అనే భేదబుద్ధి యింకా వుంటుంది. కాని పరాభక్తిలో యీసంకుచిత భావాలకు చోటులేదు. పరాభక్తిలోనుంచిచూస్తే యీప్రపంచం అంతా, అందులోఉన్న సర్వస్థావరజంగమాది భూతకోటి అంతా, ఆప్రేమమూర్తిలోలీనమై, మునుగుతూతేలుతూ, ఆహ్లాదయ విహారునిలో ఏకమై ప్రకాశిస్తూ వుంటుంది. ఈ ప్రపంచానికిన్నీ, యీచిత్తవశీకరమూర్తికిన్నీ భేదం ఏమాత్రం గోచరించనేగోచరించదు. అంతా ఆయిష్టదేవతాస్వరూపమే. అంతా ఆదివ్యమూర్తియొక్క తేజోపుంజమే. ఇట్టి స్థితిని 'మహాభావసమాధి' అంటారు. దేన్నిచూచినా ఆమూర్తే! దేన్నివిన్నా ఆమూర్తియొక్కపలుకే? దేన్నిఆఘ్రాణించినా ఆమూర్తియొక్క సుగంధ పరిమళమే! ఇంతెందుకు, యీమహాభావసమాధిలో ఆప్రకాశస్వరూపుడు కానిదేదీ లేదనిపిస్తుంది. అందుకనే ఆ అనుభవాన్నిబట్టి ఉపనిషత్తుల్లో 'సర్వం ఖల్విదం బ్రహ్మ' అన్నారు.

అలాకాకుండా, అంటే అనుక్షణంకాకుండా, బుద్ధిని ప్రసరింపచేసినప్పుడే ఆతేజోరూపం గోచరిస్తూఉంటే ఆస్థితిని 'భావససమాధి' అంటారు. ఈరెంటిని సవికల్పసమాధులంటారని యిదివరకేచెప్పాను. ఎందుకని? ఆసమాధుల్లో రూపమో, భావమో ఉంటుందేత. అదీకూడాతేకపోతే కేవలం నిర్వికల్పం అయిపోతుంది. ఈనిర్వికల్పసమాధి అనేది యీ భక్తియోగంలో రానేరాదు. ఎందుచేతనంటే భక్తియోగంలో ఏస్థితికి వెళ్ళినా, ఆ భగవంతుడు భక్తునికి వేరుగనేఉంటాడు. అంటే ఆభగవంతుడే నేను అనే స్థితి, ఆభక్తునికి కలుగనే కలుగదు.

ఈభక్తియోగంలోని భక్తుడు, దేహపతనానంతరంకూడా భగవంతుని కంటే అన్యంగానేఉంటాడు. శాస్త్రాలనుబట్టి భక్తులకు మరణానంతరం మోక్షం నాలుగురకాలుంటుంది. అవికూడా ఒకదానికంటే ఒకటి శ్రేష్ఠం. ఈ శ్రేష్ఠత్వం ఎలాకలుగుతుంది అంటే, భక్తునియొక్క భక్తిశ్రేష్ఠత్వాన్నిబట్టి

ఉంటుంది. ఆనాలుగింట్లో మొదటిది 'సాలోక్యమోక్షం'. దీని ప్రకారం భక్తుడు మరణించిన పిమ్మట ఆ పరాత్పరుడుండే వైకుంఠానికో, కైలాసానికో వెళ్ళి ఆలోకంలోఉంటాడు. తర్వాతిది 'సామీప్యమోక్షం'. దీనిప్రకారం భక్తుడు, మొదటివానివలెగాక యింకా ఆభగవంతుడికి దగ్గరగాఉండేటట్లు, ఆఊళ్ళోనే, లేక ఆగృహంలోనేఉంటాడు. తర్వాతయింకా అధికుడైనభక్తుడు 'సారూప్యం' అనేమోక్షాన్ని పొందుతాడు. ఈభక్తుడికి విష్ణువులాగా నాలుగు చేతులు రూపంకలుగుతుంది. ఆతర్వాత యింకాఉత్తమభక్తుడు, 'సాయుజ్యమోక్షాన్ని' పొందుతాడు. అంటే ఆభగవంతునికున్న శక్తుల్లో కొన్ని శక్తులు కూడా వస్తాయి.

కాని యింతైనాకూడా, ఆభగవంతుడే పూర్తిగా కావలానికిమాత్రం అసలు వీలేలేదు భక్తిమార్గంప్రకారం. ఈరకంగా భగవంతుడువేరు, జీవుడు వేరు అనేపద్ధతిని ద్వైతమార్గంఅంటారు. అలాకాక, ఆబ్రహ్మమే నేను, నేనే బ్రహ్మాన్ని అనేప్రకారం 'అహం బ్రహ్మాస్మి' అనేస్థితికి ఉపనిషత్తులప్రకారం ఏ ముముక్షువువస్తాడో, వాడిని జ్ఞానిఅని, అద్వైతిఅని, బ్రహ్మవిదుడని అంటారు. ఈ చివరిమార్గాన్ని యిక తెలుసుకుంటావు.

అమ్మాయీ! ఈఉత్తరంలో భక్తి అంటేఏమిటో, దాని నిర్వచనం ఏమిటో, అది ఎన్ని రకాలో, దానిస్థితి ఏమిటో, దాని పర్యవసానంఏమిటో మొదలైన విషయాలన్నీవిన్నావు. ఈభక్తియోగంయొక్క ఔన్నత్యం, సౌలభ్యం విన్నావు. ఇక మిగిలిఉన్నదేమిటి? విన్నదాన్ని తింటానీకి యత్నించాలి. ఒక పండు రుచివిన్నావు. 'అహో! ఎంతరుచి! ఎంతరుచి!' అన్నాను. నీవు విన్నావు. ఏమి ప్రయోజనం? దానిమాధుర్యం నీకుతెలిసిందా? నీకుఏమైనా తృప్తి కలిగిందా? అలాతేనప్పుడు యీనా చెప్పటందేనికి? నీవుయిలా శ్రమపడి చదువుకోటం వినటంఎందుకు? అందుచేత విన్నదాన్ని ఆలోచించాలి. ఆలోచించినదాన్ని అనుభవించాలి. వీటినే శ్రవణ, మనన, విదిధ్యాసనాలంటారు శాస్త్రాలలో. నీవు, అలా ఆచరించుకుంటావని నమ్ముతున్నాను.

ఇంకా, భక్తి అభ్యాసానికి మార్గాలనుగూర్చి, ఆ యనుభవాలనుగూర్చి చెప్పాలిసింది బండ్లకుగాడంది. అవన్నీ, ప్రస్తుతం నీవు తీర్థంచేసుకోలేవు. కాబట్టి, యీ భక్తియోగాన్ని యింతటితో ముగిస్తున్నాను. అమ్మాయీ! ఇక దాని మాధుర్యాన్ని త్రాగటానికిపూనుకో.

ఆతడే మన దిక్కు.

ఆతడే మన గమ్యం.



20.2.46.

# జ్ఞానయోగము

మాతాజీ అమ్మాయీ!

ఇంతవరకు, ఆధ్యాత్మికానుభవప్రాప్తికి దారి చూపే మార్గాలలో, మొదటి మూడు మార్గాలగూర్చి అంటే కర్మ, రాజ, భక్తియోగాలగూర్చి విన్నావు. ఇక ఆ ఆధ్యాత్మికమార్గాలలో పర్యవసానమైన జ్ఞానయోగం విషయం తెలుసుకుంటావు. ఆ మార్గాలవలె యీ మార్గం, అంతసులభంగా ఉండదు గ్రహించటానికైనా. ఇక, దాన్ని అనుసరించటం ఎంతకష్టమో, దాని అనుభవా అనుపొందటం యికెంతకష్టమో వేరే చెప్పాలి! చాలా కష్టం. అందుకనే యీ జ్ఞానమార్గం అంటే ప్రపంచంలో అతికష్టం అని ప్రతీతి పడిపోయింది. కాబట్టి ఎవరైనా అర్థంకాకుండా మాట్లాడితే 'ఆవేదాంతాలు మాకు అర్థంకావంటారు' లోకంలో. ఏదైనా తెలుసుకోవాలంటే సులభం అని చెప్పటానికి 'అదేమి బ్రహ్మవిద్యా' అంటారు. దానికర్థం ఏమిటి? బ్రహ్మవిద్య అయితే చాలా కష్టం అనితీర్మానం. ఇలా, చాలా కష్టమైనది యీ జ్ఞానమార్గం, అది బ్రహ్మవిద్యతో కూడియున్నదికాబట్టి. దీన్ని అర్థంచేసుకునేవాళ్ళే చాలతక్కువైతే, యిక దీని అనుభవాలు పొందినవాళ్ళెందరుంటారు? అసలు దీనిపేరు చెప్పితేనే భయపడే

వాళ్ళు ఎందరులేరు? అయినా, దీన్ని తెలుసుకోకపోతే, ఆధ్యాత్మికవిద్య పూర్తి కానేకాదు. ఆ అనుభవం పొందకపోతే, ఆధ్యాత్మికానుభవం పూర్తికాలేదన్నమాట. అందుకని, దీన్ని అందరు తెలుసుకునైనా ఉండాలి. తర్వాత అనుభవం సంగతి ఆలోచిద్దాం.

అసలు దీనికింతకష్టం ఎలావచ్చిందంటే, యీమార్గాన్ని గ్రహించాలంటే, సంస్కృతభాష తెలిసిఉండాలి. దీనిభావాలన్నీ ఉపనిషత్తులలో, వాటి నిగూర్చి ఉన్నభాష్యాలలో, యింకా యితర పండితగ్రంథాలలో ఉన్నాయి. భాష్యాలంటే ఆ ఉపనిషత్తులను వివరించే గ్రంథాలన్నమాట. వ్రాసిన శ్రీ శంకరాచార్యులవారు, వారిశిష్యులు. ఇంకా తర్వాతివాళ్ళందరు సంస్కృత భాషనే ఉపయోగించారు. కాని వాడుకభాష వ్రాశారుకారు. అందుకని, అందరికీ అందుబాటులో లేకపోయింది. అంతేకాకుండా యీ భావాల్ని సరిగా అర్థం చేసుకోవాలంటే, షడ్వర్ణనాలనబడే శాస్త్రాలన్నీ తెలిసివుండాలి. ఆ షడ్వర్ణనాలేవంటే, మొదటిది 'న్యాయదర్శనం'. దీనిలో ఎక్కువ తర్కం అంటే వాదించే విధానం, వానికట్టుబాట్లు ఉంటాయి. దీనివల్ల బుద్ధి చాలచురుకైపోతుంది. దీన్ని గౌతమమహర్షి వ్రాశాడు. రెండోది 'వైశేషికదర్శనం'. దీనిలో ఎక్కువగా ఆ తర్కాన్నే అనుసరిస్తూ, కొంత తత్వవర్ణన కూడా చేశారు. దీన్ని కణాదమహర్షి వ్రాశాడు. మూడోది 'సాంఖ్యదర్శనం'. దీనిలో, మొదట న్యాయదర్శనాన్ని కొంత ఉపయోగించుకుంటూ, యీ సృష్టి ఎలావచ్చింది అనే ప్రశ్నను తీర్మానించారు. దీన్ని కపిలమహర్షి వ్రాశాడు. నాల్గోది 'యోగదర్శనం'. దీని సంగతి రాజయోగంలో కొంచెం వ్రాశాను. ఎక్కువ సాధననుగూర్చి చెప్పుతుంది. దీన్ని పతంజలిమహర్షి వ్రాశాడు. అయిదోది 'పూర్వమీమాంసాదర్శనం'. ఇది వేదాల్లో మొదటిభాగం అన్నాం. అది కర్మకాండనుగూర్చి చర్చిస్తుంది. దీన్ని జైమినిమహర్షి వ్రాశాడు. చివరిది 'ఉత్తరమీమాంసాదర్శనం' అనబడే యీ వేదాంతం. దీన్ని వ్యాసమహర్షి వ్రాశాడు. దీనితో పైదర్శనాలన్నీ ఖండింపబడి, ఉపనిషత్తులనే ప్రమాణం, అంటే ఆధారంగా తీసుకుని, తత్వవిమర్శలో ఉండే అన్ని సందేహాల్ని చర్చించారు వ్యాసులు. వీటిని ఆరింటిని షడ్వర్ణనాలంటారు. ఉత్తరమీమాంస అనేది పూర్తిగా ఉపనిషత్తుల



మీద ఆధారపడి పుండటంచేత, దీన్ని 'వేదాంతం' అని అంటారు. వీటినే 'వేదాంతసూత్రాలు' అనికూడా అంటారు. బ్రహ్మవిషయాలు తీర్మానించింది కాబట్టి బ్రహ్మసూత్రాలంటారు. వ్యాసమహర్షి వ్రాశాడుకాన వ్యాససూత్రాలనికూడా వ్యవహారం ఉంది. అవ్యాసులనే, బాదరాయణుడని అంటారు. అందుచేత, వీటిని బాదరాయణసూత్రాలనికూడా అంటారు. ఇలా, యిన్ని విధాల పేరుపడ్డ యీ ఉత్తరమీమాంసాసూత్రాలు చాలముఖ్యం కాబట్టి తత్త్వ విషయాలన్నీ వాటిలో ఉండే సందేహాలన్నింటిని తీర్మానించాయి కాబట్టి వీటికి చాలప్రాముఖ్యం వచ్చింది. వాటిని వివరించడానికి అనేకమంది సిద్ధాంతాలు పూనుకున్నారు. అందులో శ్రీశంకరాచార్యులు ముఖ్యులు, ప్రథములు అని కూడా చెప్పవచ్చును. ఆయనకు పూర్వంకూడా, చిన్నచిన్న వివరణగ్రంథాలు ఉండేవిగాని అవి లెక్కలోకే రాలేదు. అందుకని శ్రీశంకరులే మొదటివారనాలి. ఆయన వాటిని వివరించడానికి, అంతా అద్వైతపరంగా, అంటే యిక నేను చెప్పబోయే జ్ఞానపరంగా వ్రాశారు తనభాష్యాన్ని. అంతటితో ఊరుకోకుండా ఆయన యీ వ్యాససూత్రాలకు ఆధారంగా పున్న ఉపనిషత్తులకు కూడా భాష్యం వ్రాసేశారు, ఆ సిద్ధాంతపరంగానే.

ఉపనిషత్తులంటే నీకు ఏమిటో తెలుసా? చెప్పులానువిను. ఇవి చాల ఉన్నాయి. వేదాలలో విలన్నానుకదూ! వేదాలెన్ని అనుకుంటున్నావు? నాలుగు. ఋగ్వేదం మొదటిది, యజుర్వేదం రెండోది, సామవేదం మూడోది, నాలుగోది అథర్వణవేదం. ఈ నాలుగు వేదాలు, ఒక్కొక్కటి కొన్నిభాగాలుగా ఉన్నవి. ఋగ్వేదానికి ఇరవై ఒక్కభాగాలు, యజుర్వేదానికి నూట తొమ్మిది, సామానికి వెయ్యి, అథర్వణానికి యాభైభాగాలున్నాయి. ఒక్కొక్క భాగానికి, ఒక్కొక్క ఉపనిషత్తుంటుంది. ఇలా మొత్తానికి 1180 ఉపనిషత్తులయినాయి. కాని వాటిలో ప్రస్తుతం ప్రచారంలోకి వచ్చినవి నూట ఎనిమిది. వాటిలో మరల ముఖ్యం ముప్పదిమూడు. వాటిలో పన్నెండే యింకా ముఖ్యం. వీటినే ద్వాదశోపనిషత్తులంటారు. ఈ పన్నెండు ఉపనిషత్తులకు శ్రీశంకరులు భాష్యాలు వ్రాశారు. ఆ ఉపనిషత్తులు ఏమిటంటే 1. ఈశావాస్య 2. కేన 3. కఠ 4. ప్రశ్న 5. ముండక 6. మాండూక్య 7. తైత్తిరీయ 8. ఐతరేయ 9. ఛాందోగ్య 10. బృహ

సారణ్యక 11. శ్వేతాశ్వతర 12. కౌషీతకి. ఈపన్నెండింటిలో పదే చాల ముఖ్యంలయి, దశోపనిషత్తులని ప్రభ్యాతిపొందాయి. అంతేకాక చాల ప్రతీతి గాంచిఉన్న భగవద్గీతకుకూడా శ్రీశంకరాచార్యులు భాష్యంవ్రాశారు. అంటే ఆచార్యులవారు 1. బ్రహ్మసూత్రాలు 2. దశోపనిషత్తులు 3. గీతకు భాష్యాలు రచించారు. ఈమూడు గ్రంథాలనే ప్రస్తానత్రయం అనిఅంటారు. పూర్వ కాలంలో, హిందూమతంలో, ఒకసీద్ధాంతాన్ని ప్రచారంచెయ్యాలంటే, యీ ప్రస్తానాలకు భాష్యాలువ్రాస్తేనేగాని లాభంలేదు. అందుచేతనే శ్రీశంకరులు కూడా వీటికి వ్యాఖ్యానాలు వ్రాయసలసిపచ్చింది. అందుచేత, అద్వైతం అన బడే యీజ్ఞానమార్గంఅంతా, యీమూడింటిమీదనే ఆధారపడిఉంది. శంకరభాష్యం బాగాగ్రహించాలంటే, యిందాకచెప్పిన దర్శనాలను చదివి వుండాలంటారు. అలాఅయితే ఎప్పటికి వీటినిచదవటం? ఎప్పటికి అర్థం చేసుకోవం? ఒక్కొక్కదాన్ని తెలుసుకోవాలనికే కొన్నిసంవత్సరాలు కావాలి. ఆకారణంచేత కష్టంఅన్నారు.


ఇంతేకాదు, యీజ్ఞానమార్గం అనగానే, పూర్వపు మూడుమార్గాలలో, అణిగిమణిగివుండే త్యాగం ముందుకు వచ్చేస్తుంది. 'ముందు నా సంగతిచెప్పి యీమార్గంలోదిగు' అంటుంది. అంటే త్యాగంకావాలి. ప్రపంచ సంబంధాలు పడులుకుంటేనే యిది బాగా అర్థంఅయ్యేది. ఆత్యాగం లేకపోతే అనుభవంరానేరాదు యీమార్గంలో. అలా ప్రపంచాన్నంతా, పెళ్ళాంబిడ్డలతో సహాపదిలేసి దీన్నెవరు తెలుసుకోవాలికి పూనుకుంటారు? ఎవరన్నా పూను కున్నారంటే, వాళ్ళు సన్న్యాసులైపోతారు. ఆకారణంచేత యీవిద్యఅంతా యీసన్న్యాసుల్లో ఉండిపోయింది. ఆసన్న్యాసులు చెప్పుతారంటే త్యాగం వుంటేనేగాని సాధ్యంగాని విషయాలను త్యాగంలేనివారికిచెప్పి ప్రయోజనం ఏమిటి? అందుచేత వాళ్ళు చెప్పనేచెప్పరు. ఒకవేళచెప్పినా, త్యాగంలేనివాళ్ళకవి అనుభవంలోకిరానేరావు. ఆసన్న్యాసులు చెప్పినవిషయాలను కొంచెంగ్రహించి వదుపుకున్నా, శాస్త్రంలో, వర్సలో, వాగ్దోరణిలో పండితుడు కాగలడుగాని అనుభవం కాసంతైనా రానేరాదు త్యాగరహితునికి. ఆకారణాన యీవిద్య సామాన్యులకు దూరంఅయిపోయింది.

దీనికితోడుగా యీవిద్యలో అభివృద్ధి గాంచాలంటే ‘అబ్బాయీ! నాలుగువిషయాలు ముందు సపాందించుకో’ అన్నారు శంకరాదులు. వాటినే సాధనచతుష్టయం అంటారు. మొదటిది నిత్యానిత్యవస్తువివేకం. రెండోది ఇహోముత్రఫలభోగవిరాగం. మూడోది శమాదిషట్కుసంపత్తి. నాల్గోది ముముక్షుత్వం. ఈనాలుగు లక్షణాలవిషయం తర్వాత వివరంగా తెలుపు తాను. ఈనాలుగు లక్షణాలుపొందివుంటేనే నాగ్రంథాలుతాకు, లేకపోతే వద్దన్నట్లు ‘యీప్రపంచంమీద అసహ్యంకలిగి, మోక్షానికై తాపత్రయపడేవాళ్ళకే యీగ్రంథం వ్రాస్తున్నాను’ అని ప్రతిగ్రంథారంభంలో వ్రాశారు శంకరులు. వీటిని పొందటంఅంటే, లోకాన్ని వదలాలి. అంటే, పైనచెప్పిన త్యాగమే అయింది. రాజయోగంలోచెప్పిన యమనియమాలన్నీ రావాలి. అలా అయినప్పుడు యితరయోగాల్లాగా యీజ్ఞానయోగం అందరికీ ఎలాసాధ్యం అవుతుంది? ఎవరైతే తెగించటానికి తయారుగాఉంటారో, అంటే త్యాగమే ధనంగా కలిగిఉంటారో, ఎవరికైతే అతికుశాగ్రమైన బుద్ధి, అంటే గొప్ప తెలివితేటలుంటయ్యో, ఇంకా ఎవరికైతే శాస్త్రప్రపరిచయం స్వయంకృషిచేతగాని సద్గురుకృపచేతగాని కలుగుతుందో, అలాంటి వాళ్ళకుమాత్రమే జ్ఞానమార్గం లభిస్తుంది. అందరికీ అలవిఅయ్యేదిగాదు. అందుకని యీ మార్గంలో అనుభవజ్ఞులు ఎంతమందిఉంటారో ఆలోచించుకో.

అలాంటి అతికష్టమైంది యీమార్గం. దాంట్లో యిక ఎలాంటి భావాలుంటాయో ఎందుకుచెప్పటం! ఆవిషయాన్నిగూర్చి యిక కొన్ని ఉత్తరాలలో చెప్పుతుంటాను. శ్రద్ధగా చదువుకుంటూ అర్థంచేసుకో.

ఆతడే మన దిక్కు.

ఆతడే మన గమ్యం



25.2.46.

## జ్ఞానయోగము - సృష్టిరహస్యము

చిట్టిచెల్లీ మాతాజీ!

జ్ఞానమార్గంలో ఉండే కొన్ని రహస్యాలు మొదటిఉత్తరంలో వచ్చాయి. వాటిని చదివేటప్పుడు అద్వైతభావాలు ఎంతకఠినమో నీకు కొంతతెలిసి ఉంటుంది. అందుకనే వాటిని అర్థంచేసుకోవడానికి ఎక్కువ శ్రమచేయ వలసివస్తుంది. అలాగని మూనెయ్యరాదు. అలాగే తంటాలు పడుతూవుంటే, మెల్లగా విషయాలుముందు అర్థంఅవుతాయి. తర్వాత మనస్సు నిర్మలం అయ్యేకొద్దీ, యమనియమాలు గట్టిపడేకొద్దీ, సాధనసంపత్తి అభివృద్ధి గాంచేకొద్దీ, యీమార్గంలో ఉండే రహస్యాలు బోధపడుతూవుంటం, అనుభవాలువస్తూవుంటం జరుగుతుంటుంది. అందుచేత ఏమాత్రం భయం లేకుండా ధైర్యంతో చదువుకో. అయినా మరొకవిషయం చెప్పుతున్నాను. ఇప్పుడే, ఎక్కువ కష్టంఅయిన విషయాలు నీకుచెప్పనులే. మెల్లమెల్లగా నీ శ్రద్ధ నుబట్టి, అర్థజ్ఞానాన్నిబట్టి, ఆచరణనుబట్టి, అనుభవాన్నిబట్టి, ఎప్పుడెంత వరకు, ఏదిఅవసరమో ఆలోచించి, ఆవిషయాలు నీకు తెలిపేస్తూ ఉంటాను. ఇక నీకు భయం ఎందుకు?

పూర్వం 'ఈశ్వరప్రణిధానాత్' అనేవిషయంలో భక్తియోగంలో ఏమని గ్రహించుకున్నాం? మనకు కనబడుతూవుండే యీ ప్రపంచాన్నంతా భగవంతుడు సృజించాడనివిన్నాం. అతడు యింత విశ్వాన్నంతా కల్పించాడుకాబట్టి 'అతడెంత ప్రజ్ఞాశాలిరాబాబూ!' అని ఆశ్చర్యపోయాం. సృజించడానికి వస్తువేది? అనేటప్పటికి కుమ్మరివాడికి మట్టిగా, కంసాలికి బంగారంలాగా, యీ భగవంతుడికి ప్రధానం అనేది ఒకటుంది అన్నారు సాంఖ్యులు. అలా ఉండటానికే వీలులేదు. భగవంతుడు సర్వవ్యాపకుడు. అతడు లేనిచోటు, కానివస్తువు లేదు అనాలి. అలాగైతే యీ ప్రధానం ఎక్కడుంటుంది? ఆయనకంటే బయటగా ఉందందామా అంటే, భగవంతుడే అంతటా ఉంటే యిక యీ ప్రధానం వుంటానికి చోటేది? అందుచేత ఆ ప్రధానం అనేది భగవంతుడికి బయటటుంటానికి వీలులేదు. పోనీ, భగవంతుడికి లోపల ఉందయ్యా అంటే, పాలలో దానికి వ్యతిరేకియైన పెరుగుంటుందా? పాలుగడ్డకట్టి అసలు పాలలక్షణాలే పోవా? భగవంతుడు వెలుగులాంటివాడు, యీ ప్రధానం అంధకారంలాంటిది. ఈరెంటికి యింత భేదం వుంటే ఆ ఈశ్వరుడిలో యీ ప్రధానం ఎలా వుంటుంది? అనే ప్రశ్న వస్తుంది. వెలుతురులో చీకటి ఎలా ఉంటుంది? వెలుతురురాగానే చీకటి పారిపోయేగదా అంటారు. దీనికి సమాధానంగా ఏమన్నారంటే, వుండవచ్చు, పాములో విషంలేదా? ఆ విషం పాముకేమున్నా హాని చేసిందా? అలాగే ఆ ఈశ్వరుడిలో యీ ప్రధానం వుంది అంటారు. అయితే ప్రధానం ఈశ్వరుడిలో ఏ భాగంలో ఉంది? అలా భాగం వుందంటే ఆ ఈశ్వరుడిలో, ఒక భాగంలో వుందని అర్థం. అలా భగవంతుడిలో భాగాలుంటానికి వీలులేదని ఉపనిషత్తులు చెప్పుతున్నాయి. కాబట్టి యీ ప్రధానం అసలు లేనే లేదని కొందరి తీర్మానం.

సరే, యీ ప్రధానం లేదు బాగానే వుంది. ఆ విషయం ఒప్పుకుంటాం. అయినా భగవంతుడే యీ సృష్టిని చేస్తున్నాడయ్యా. ఎలాగంటే, ఆ పరమేశ్వరుడు తన శక్తిచేతనే తానే కర్త అవుతాడు. అంటే కుమ్మరి తానే, మట్టి కూడా తానే అయినాడయ్యా అని మరికొందరు సమన్వయపరిచారు. అలా యీ విచిత్రం ఎక్కడైనా వుందా? తానే కర్త, తానే కర్మకావటం, సృష్టిలోనే లేని



విషయం అనే సందేహం కలుగుతుంది. లేకేమి? సాలెపురుగుంది. తనలోనుంచే దారంతీస్తుంది, గూడుకట్టుతుంది. అలాగే ఆభగవంతుడు తనలోనుంచే యీ ప్రపంచాన్నంతా సృజించాడయ్యా అని మరల సమాధానం వస్తుంది. అదే మిటయ్యా! భగవంతుడు మరొకదాన్ని తనకంటే బయటగా చేయటానికి వీలులేదుగదా! ఎందుకని? తనకు బయట అనేది ఉంటానికే వీలులేదు. లోపల సృజించుకోవటానికి గూడా వీలులేదు. ఎలాగంటే అతనిలో భాగాలనే విడండవు కాబట్టి. ఇలా ఉండగా, మరో సమస్య వస్తుంది. అలా తనలోనుంచి యీ ప్రపంచాన్నంతా సృజించాడంటే తాను మారటమేగా? అదెల్లాగ? అతడు వికారం, అంటే ఏమార్పు చెందనివాడన్నాడుగదా శాస్త్రాల్లో. అవును, వికారం కూడా చెందడు అనవలసి వస్తుంది. అయితే యిక యీ సృష్టి ఎలాగ?

పోనీ దేశాడందాం. ఎందుకు దేశాడు? ఏమీ తోచక దేశాడా? ఆనందం కొరకు దేశాడా? తెలివితేడే దేశాడా? లేక మనల్ని ఉద్ధరించటానికా? తోచక దేశాడంటే అప్పుడప్పుడు ఆభగవంతుడికి పనిలేక తోచక పోవటం ఉందన్నమాట! ఆనందం కొరకంటే, దీన్ని సృజించకముందు అతనికి సుఖం లేదన్నమాట! తెలివితేడనంటే మనతోలేక్క అయినాడు. ఇవన్నీ ఆభగవంతుడి గొప్పదనానికి లోపమేగా! రవిధంగా సృష్టినంతా భగవంతుడు సృజించాడయ్యా అంటే, అనేక సందేహాలు వస్తాయి. మనకోసం అన్నారంటే, యిలా మన సౌఖ్యంకోసం అయితే మనల్ని అందరినీ అంతఃపురసాధాల్లో పెట్టి, లేక ఏడంతస్తులమేడమీద ఉంచాడా? ఎప్పుడూ సౌఖ్యాలే యిస్తున్నాడా? ఇలాగ ప్రశ్నలకు లెక్కలేదు. సమాధానాలు సరీగ్గా లేనేలేవు. వీటినిన్నింటిని యిక్కడ వ్రాస్తూ నిన్ను కష్ట పెట్టనే పెట్టను.

పైవిధంగా, యీ చిత్రవిచిత్రమైన సృష్టిని గూర్చి భాగాలలో చించి ఆలోచించి, కొందరు మహాత్ములు ఒక తీర్మానానికి వచ్చారు. ప్రపంచం భగవంతుడికి బయటగా ఉండరాదు, లోపలగా కూడా ఉండరాదు, అతడిలో మార్పు రాకూడదు, వేరే సదార్థం లేదు, అనే ముఖ్య విషయాలన్నీ తీసుకున్నారు. అలాంటిదెక్కడైనా ఉందా అనే విషయం వాళ్ళ మనస్సుకి తట్టింది. లేకేమి? అన్నారు. అదే భ్రాంతి. ఆ భ్రాంతిలో ఏమి జరుగుతుంది? ఎవగానే, ఉదాహరణ

ణలు కొన్నింటిని ముందుపడేశారు. వాటిల్లో ముఖ్యమైంది రజ్జుసర్పభ్రాంతి. అసలు, శ్రీశంకరాచార్యులవారుచెప్పిన యీ 'వివర్తవాదం' అనే అద్వైతసిద్ధాంతానికిఅంతా యీరజ్జుసర్పమని, శుక్తిరజతమనీ అనబడే భ్రాంతులే ఆధారం అనవలసివస్తుంది.

ఈ భ్రాంతివిషయం యిదివరకు ఉత్తరాలల్లో చాలవరకు చర్చించాను. ఎప్పుడైతే, యింకా ఎవరికైతే భ్రాంతికలుగుతుందో వాళ్ళకే, ఆభ్రాంతి ఉన్న కాలంలోనే, ఆపాముకాని, ఆవెండికాని అక్కడ వాటివాటికి అధిష్ఠానాలుగా ఉండేత్రాడుమీద, ముత్యపుచిప్పలమీద కనిపిస్తాయికాని అందరికీ ఎల్లకాలం కనిపించవు. అలాగే యీసంసారంఅనేది, లేక యీసృష్టి అనేదికూడా, ఎవరి కైతే భ్రాంతిఉంటుందో, ఆభ్రాంతి ఎంతకాలంఉంటుందో, వాళ్ళకే, అంత కాలమే ఉంటుందికాని ఆభ్రాంతిలేనివాళ్ళకు, ఆభ్రాంతిని పోగొట్టుకున్న వాళ్ళకు యీప్రపంచం లేనేలేదుఅని యీవాదంయొక్క ముఖ్యార్థం. ఈ భావాన్నే యింకా వివరించటానికని అందరికీరోజూ అనుభవంలోఉండే మరొకవిషయాన్ని చెప్పుతూ, అద్వైతభావాలుగల శాస్త్రజ్ఞులు తమ సిద్ధాంతానికి యింకా బలంయిచ్చారు. అదేమిటంటే స్వప్నం. స్వప్నాన్ని పొందుతున్నాం. ఆస్వప్నంలో ఉన్నంతసేపు, ఆస్వప్నంలోఉండే విషయాలే సత్యం అనుకుంటాం. అక్కడకూడా యీప్రపంచంలోమాదిరిగా పెళ్ళాంబిడ్డలతో సుఖదుఃఖాలు పొందుతూఉంటాం. ఇలాంటి కష్టసుఖాలతో ఆస్వప్నం వెళ్ళుతూఉంటుంది. కాని మేల్కొన్నతర్వాత ఆభార్యాబిడ్డలు ఏమైనారు? ఇల్లువాకిలి ఏమైంది? ఏమీలేవు. అన్నీఅదృశ్యం అయిపోయాయి. స్వప్నంలోనుంచి మేల్కొన్నతర్వాత అంటే, జాగ్రదవస్థకు వచ్చినతర్వాత తెలుసుకుంటాం అది కలఅని. అందుచేత ఆఅనుభవాలన్నీ కలలోనివేఅని గ్రహించిన తర్వాత అవన్నీఅబద్ధంఅని తేల్చుకుంటాం. అలా నిర్ధారణ చేసుకున్నతర్వాత, ఆసంబంధంఅయిన సుఖాలు, దుఃఖాలు యింకామనంపొందుతామా? లేదు. ఆదారాపుత్రులు ఎంతఅబద్ధమో అలాగే వారిపల్లకలిగిన ఆకష్టసుఖాలు కూడా. అందుకని అలా జ్ఞానంకలిగినతర్వాత, ఒక నవ్వునవ్వేస్తాం. ఈస్వప్నం అనేదికూడా ఆపాములాంటిభ్రాంతేఅని పెద్దలంటారు. యథార్థంకూడా అంతే. భ్రాంతిలోఉన్నంతకాలం ఆపామున్నది. దీపంతేగానే పాము కనబడ

## రహస్యము

నట్లు అంటే, ఆసర్పభ్రాంతి నశించినట్లు, స్వప్నంఉన్నంతకాలం ఆ మనుష్యులు ఆలనుభవాలు ఉన్నాయి, స్వప్నంపోగానే ఆ భ్రాంతులన్నీ పోయినాయి.

పై దృష్టాంతాలలోనిరహస్యం ఏమిటి? పాముఅనేది యథార్థంగా లేక పోయినా, భ్రాంతిలో పాముకనిపించింది. భార్యాబిడ్డలు వస్తువాహనాలు నిజంగాలేకపోయినా స్వప్నంలో అవన్నీకనిపించాయి ఈభ్రాంతివస్తువులు కూడా ఆభ్రాంతిగాలంలో నిజమైనవాటిలాగానే ఉన్నాయి. అట్టి అనుభవాల్నే మనకీచ్చాయి. వాటిని చూస్తున్నంతకాలం అంటే, ఆభ్రాంతిలో ఉన్నంత కాలం ఆవస్తువులన్నీ యథార్థమే. ఎప్పుడు వాటిని భ్రమఅన్నాం? భ్రాంతి పోయాక. అలాగేయీప్రపంచంఅనేదిఏవిధంగానైనా ఆసర్పవ్యాపకుడు, అఖండుడు, నిర్వికారుడు, ఏకుడు, నిత్యుడుఅయిన ఆపరమేశ్వరుడిచేత సృజింపబడటానికి వీలు శాస్త్రాలప్రకారం, యుక్తిప్రకారం కనిపించటంలేదు. అయినా యీప్రపంచం కనిపిస్తున్నదిఅంటే యీభ్రాంతినే సమాధానంగా యిచ్చారు అద్వైతులు. దాన్నిఎలాసమర్థించారు? మనంఅసలు లేనిసర్పాన్నిచూచినట్లు యిప్పుడుకూడా లేనిప్రపంచాన్నేచూస్తున్నాం. భ్రాంతిచేత ఎలాఅయితే ఆపామునుచూచామో, అలాగే భ్రాంతిచేతనే యీసంసారాన్ని చూస్తున్నాం. ఎలాగైతే భ్రాంతిపోగానే ఆపాము కనబడలేదో అలాగే మన భ్రాంతిపోగానే యీఉన్నదనుకొనే ప్రపంచంలేకుండాపోతుంది అన్నారు వాళ్ళంతా.

ఈభ్రాంతికే 'మాయ' అని నామకరణంచేశారు. దీనినే 'అజ్ఞానం' అని 'అవిద్య' అనికూడా అన్నారు. మాయ అనబడే అజ్ఞానంవల్ల, అసలులేని యీప్రపంచాన్ని అక్కడ పామును చూచినట్లు చూస్తున్నాం అన్నారు. అక్కడ భ్రాంతిని పోగొట్టుకున్నట్లు ఎప్పుడైతే అజ్ఞానాన్ని నశింపచేస్తామో, అంటే యీమాయను జయిస్తామో, అప్పుడు యీప్రపంచం అదృశ్యం అయిపోతుంది, అసలు లేనిదేకాబట్టి. ఏమిమిగులుతుంది? పాముపోగానే త్రాడు మిగిలినట్లుగా అజ్ఞానంపోగానే బ్రహ్మం మిగులుతుంది. లేక స్వప్నంపోగానే మనమే మిగిలినట్లు యీసంసారంఅనే స్వప్నం మాయాపాశంతోపోగానే మిగిలేదనీవే అన్నారు యీవేదాంతులు. అంటే స్వప్నానికి నీవేఅధిష్ఠానం, పాముకు నీవు అధిష్ఠానంకాదుగా. అధిష్ఠానంఅంటే యిదివరకేమని చెప్పాను? దేనిమీద భ్రాంతికలుగుతుందో అదిఅధిష్ఠానం. సర్పానికి త్రాడు అధిష్ఠానంఅయింది.

ముత్యపుచిప్ప వెండికి అధిష్టానం. ఇలాగా యీసంసారభ్రాంతిలో వేరే మన కంటే యితరమైన అధిష్టానంలేదంటావానే యీస్వస్థుడృష్టాంతాన్ని చెప్పు కొచ్చారు. వాటికి అధిష్టానం, చూచేవాడికంటే, అంటే భ్రాంతునికంటే యితరంగాఉందిగాని, యీస్వస్థుభ్రాంతిలోమాత్రం అలాకాదు. ఈస్వస్థుం అనే భ్రాంతి ఎవరికికలిగింది? నీకే. ఎక్కడకలిగింది? నీలోనే. లేచినతర్వాత ఎక్కడ అదృశ్యంఅయింది? నీలోనే. అలాగే యీసంసారం అనేదికూడా నీ భ్రాంతివల్ల నీలోనేకలిగి, నీలోనేభాసించి, నీలోనే వివరికి అయిస్తుందిఅని జ్ఞానులతీర్మానం. అర్థం అయిందా?

అప్పటికి ఏమవుతున్నది? 'ఈశ్వరప్రణిధానాత్' అనేశీర్షికలో, భక్తి యోగంలో, ఏవరమేశ్వరుడైతే యీప్రపంచాన్నంతా సృజిస్తున్నాడు, పోషిస్తున్నాడు, అయింపజేస్తున్నాడుఅని అన్నామో, ఆభగవంతుడు వేరుగా ఎక్కడో, ఏవైకుంఠంలోనో, ఏకైలాసంలోనోలేక యిక్కడేఉన్నాడు. ఎవరు? నీవే అని అర్థంలేలుతుంది యీచర్చవల్ల. ఆనీవుఅంటే ఎవరు? ప్రతి మనుష్యుడూ కూడా అనిఅర్థం. జీవుడే తన భ్రాంతిచేత యీవానాత్వంగా కనిపిస్తూఉండే ప్రపంచాన్ని చూస్తున్నాడు. కాని యథార్థంగా యీప్రపంచం లేనేలేదు. కనిపించేదంతాలేనిదే. భ్రాంతే. ఈభ్రాంతిరూపంగాఉన్న ప్రపంచానికంటా కారణమైన భగవంతుడు యీజీవుడే.

అయితే మరల జీవుడే అంటుందేనికి? ఈశ్వరుడే ఆనరాదా? అంటావు. నిజమే. ఈ పైనవచింపబడిన రహస్యాన్ని కేవలం పరోక్షంగానే కాకుండా అపరోక్షంగాకూడా ఎవరుగ్రహించుతారో, ఏజీవుడు తెలుసుకుంటాడో, వాడు జీవుడుఅనబడడు, వాడు భగవంతుడే. ఈయథార్థం గ్రహించినవాడు బ్రహ్మవిదుడని, ఆబ్రహ్మవిదుడు బ్రహ్మమేనని, 'బ్రహ్మ విత్ బ్రహ్మైవ భవతి' అన్నాయి ఉపనిషత్తులు. మరి యీహితినిపొందే మార్గం ఏమిటో యిక కొంచెం చూద్దాం.

ఆతడే మన దిక్కు.

ఆతడే మన గమ్యం.

## జ్ఞానయోగము - జీవుడు

సోదరీ మాతాజీ!

అమ్మాయీ! పూర్వపుటుత్తరంలో జ్ఞానమార్గంవిషయాన్ని కొంత తెలుసుకున్నావు. సృష్టిఅంతా, అంటే యీలోకంఅంతా భ్రాంతేనని, ఆ భ్రాంతికికారణం, అధిష్ఠానంబ్రహ్మమేనని, కాని భ్రాంతిలోఉండి యీసంసారాన్ని అనుభవిస్తున్నంతకాలం బ్రహ్మమే జీవుడనబడతాడని, మరల ఎప్పుడైతే అజ్ఞానాన్ని పోగొట్టుకుంటాడో యీజీవుడే బ్రహ్మమౌతాడని విన్నావు. అయితే యిలా కావటంమాత్రం వికారంకాదా? అంటే బ్రహ్మం జీవుడు కావటం మార్పుచెందటంకాదా అనేప్రశ్నఉంది. కాని ఇది వికారం కానేకాదు. త్రాడును ఎంతసర్పాన్నిగాచూచినా ఆత్రాడు అసలు ఏకొంచమైనామారిందా? ఇలాగే మనం స్వప్నంలోపడి కాలువిరిగినట్లు కనిపించినా, ఏడ్చినా, అసలు నిద్రపోతూ స్వప్నంపొందేమనకు కాలు, చేయి విరగటం, ఏడవటం జరిగిందా? అలాగే ఎన్నిరకాల భ్రాంతిపొందుతున్నా, బ్రహ్మం జీవుడు కానేకాదు.



అంతే యీజీపుడిచరిత్రకూడా. తానే ఆయాత్మస్వరూపమైనబ్రహ్మం అయియుండికూడా, తానుకాదు ఎక్కడో ఆభగవంతుడున్నాడు, 'నేను అజ్ఞానిని, సుఖదుఃఖాలలో మునిగిపడుస్తున్న మూఢుడిని' అనేవిధంగా అనేక భావాలుపెట్టుకొని, సంకుచితుడిలాగా దుఃఖిస్తూఉంటాడు. కాని యథార్థంగాచూస్తే, ఆపదోవాడితెలివే యీజీపుడికికూడాఉంది మొదట్లో. కాని ఎలాగైతే చివరికి 'ఆపదోవాడిని నేనే' అని వాడు గ్రహించాడో, అలాగే ఎక్కడో ఉన్నాడని అనుకుంటున్న 'ఆబ్రహ్మాన్ని నేనే' అని గ్రహించడం, జ్ఞానం అన్నారు అద్వైతజ్ఞానులు. అంటే 'నేను బ్రహ్మమును' అని గ్రహించడం. జ్ఞానం అన్నారు. దాన్నే 'అహం బ్రహ్మాస్మి' అని శాస్త్రాల్లో చెప్పారు. ఇలా తెలుసుకుంటే అద్వైతసిద్ధి కలిగిందంటారు. రవిషయం మరల తెలుసుకుందాం.

అతడే మన దిక్కు.

అతడే మన గమ్యం.

28-2-46

## జ్ఞానయోగము - మహావాక్యచతుష్టయము

నా మాతాజీ!

క్రిందటి ఉత్తరంలో 'అహం బ్రహ్మాస్మి' అని ఎవడు గ్రహిస్తాడో వాడే అద్వైతసిద్ధుడు అనిఅన్నాం. వాడే ముక్తుడుకూడా. ఈస్థితిని పొందాలంటే సామాన్యంకాదు. సాధనచతుష్టయసంపత్తినిపొందినతర్వాతఅంటే, ఎట్లయినా ఆత్మానుభూతిని సంపాదించాలిఅని పట్టుదలతో, దానికవసరమయ్యే సర్వ యోగ్యతలతో, యీసాధనమార్గాన్నంతా అనుసరించి, ఉత్తీర్ణతపొందిన అనుభవవేత్తఅయిన గురువును ఆశ్రయించి, చతుర్విధ శుశ్రూషలద్వారా ఆ గురువు సేవచేస్తూ, అతనిని సంతోషపరుస్తూ, వారి అనుగ్రహం పొందితే, ఆ గురువు పై బోధనలంతా చేసి, చివరికి 'తత్త్వమసి' అంటే 'ఆ బ్రహ్మము నీవే' అని చెప్పేస్తాడు. 'తత్' అంటే బ్రహ్మము, 'త్వం' నీవు, 'అసి' అయి యున్నావురా, అని బోధచేస్తాడు. ఇలా గురువుద్వారా యీరహస్యాన్ని, ముఖ్యంగా పర్యవసానపాఠాన్ని వినటాన్ని, శాస్త్రాలలో శ్రవణంఅంటారు. 'నేనే ఎలా బ్రహ్మాన్ని అయినాను' అనే మీమాంసను మనవంఅంటారు. మననం చేసినతర్వాత 'నేనే బ్రహ్మం' అని జ్ఞానంపొంది, ఆయానందంలో మునిగి ఉండటం నిదిధ్యాసనఅంటారు. అంటే పైజెప్పిన 'అహంబ్రహ్మాస్మి' అనే స్థితికి రావాలంటే, యీ శ్రవణ, మనన, నిదిధ్యాసనలు మూడు జరిపితేగాని

స్థితుల్ని అనుసరించి, వాటికి నాలుగు వాక్యాలుకూడా ఏర్పడ్డాయి. వాటినే మహావాక్యాలంటారు. ఈ మహావాక్యాలంటే ఏమిటో విందాం.

క్రిందటి ఉత్తరంలోలాగా, జీవుడికి బ్రహ్మానికి భేదంలేదు అనే అర్థాన్ని చెప్పేవాక్యాలను ఉపనిషత్తుల్లో మహావాక్యాలంటారు. అవి మొత్తానికి నాలుగు. అవి కూడా పైయర్థప్రకారం శ్రవణ మనన నిదిధ్యాసనలరూపంగా ఉంటాయి. వీటిలో మొదటిది 'తత్త్వం సి' అనే వాక్యం. దీని అర్థం ఏమిటి? 'తత్' బ్రహ్మ 'త్వం' నీవు 'సి' అయియున్నావు. దీన్ని గురువు, తన శిష్యుడికి చెప్పుతాడు 'నీవే బ్రహ్మానివిరా' అని. దాన్ని విన్నతర్వాత, నేనంటే ఆత్మగదా, కాబట్టి యీ ఆత్మయే బ్రహ్మము అనే అర్థంతో విచారణచేస్తాడు శిష్యుడు. అంటే మననంచేస్తాడు. అలా మననపూర్వకమైన వాక్యం 'అయమాత్మా బ్రహ్మ' అని ఉంది శ్రుతుల్లో. 'అయం ఆత్మా' యీ ఆత్మ, 'బ్రహ్మ' బ్రహ్మంగా ఉంది. ఈ ఆత్మ నేనే కాబట్టి, నేనే బ్రహ్మాన్ని అని తీర్మానంచేసుకుని అంటాడు గదా 'అహం బ్రహ్మాస్మి' అని. 'అహం' నేను, 'బ్రహ్మ' బ్రహ్మముగా 'అస్మి' అయియున్నాను అని తెలుసుకుంటాడు. అప్పుడు ఆ యానందంలో, స్థిరమైన, సందేశూరహితమైన స్థితిలో ఉంటాడు. దీన్ని నిదిధ్యాసన వాక్యం అన్నారు. తర్వాత ఆ అద్వితీయమైన ఆనందంలో మునిగి బాహ్య ప్రజలేకుండా ఉంటాడు. ఈ స్థితిని సూచించడానికి 'ప్రజ్ఞానం బ్రహ్మ' అన్న నాలుగో వాక్యం చెప్పారు. ఇలా యీ నాలుగు మహావాక్యాలు, క్రమక్రమంగా ఆ శిష్యుడిని గురువు అంతటివాడినిగా చేసేస్తాయి.

ఈ విధానంగా, మహావాక్యశ్రవణంచేత, 'నేనే బ్రహ్మమును' అనే అద్వైతజ్ఞానాన్ని పొందవచ్చునన్నారు పెద్దలు. పొందవచ్చునేమిటి? పొందాలి అన్నారు మరికొందరు. పొందాలి ఏమిటి? వేరుమార్గం అసలు లేనేలేదన్నారు యింకాకొందరు. అంటే వీళ్ళందరి అభిప్రాయం ప్రకారం యీ అద్వైతసీద్ధి పొందాలంటే, యీ మహావాక్యశ్రవణమే మార్గం అని తేలుతుంది.

సరే, యీ మననం ఎలా చేయాలి అనే విషయం, ముందు ఉత్తరంలో విందువుగాని, ప్రస్తుతం నిలుపుతాను.

ఆతడే మన దిక్కు.

ఆతడే మన గమ్యం.

## జ్ఞానయోగము

(శ్రవణాదులు - పంచకోశాలు)

తమ్ముడూ మాతాజీ!

మననం ఎలాచేయాలి అని ప్రశ్నకలిగింది పూర్వపుటుత్తరంలో. 'తత్త్వ మసి' అనేవాక్యాన్ని శిష్యుడు గురువుద్వారా వినేటప్పటికి, యిక అతడు ఆలోచిస్తాడు 'నేను బ్రహ్మమా?' సరే 'నేనంటే ఎవరు?' అని. నేనంటాడు. సామాన్యంగా నేను అంటే యీస్థూలశరీరమే నేను అంటాడు మొదట్లో. అందరు అలాగే అంటారు. ఈదేహమే నేనని అనకపోతే నేను పుట్టాను, అంద గాడిని, పాడుగైనవాడిని, చిక్కిపోయాను, అనే యిలాంటి భావాలు ఎలా కలుగుతాయి? అందం, చందం, పాడుగు, పాట్టి, ఎరుపు, నలుపు, ఆరోగ్యం, అనారోగ్యం, అనే భావాలు దేహానివేగా! అయినా, దేహానికి అనకుండా నాకే అంటాడు. అందుకని, మొదట యీదేహమే నేనంటాడు. ఈదేహాన్నే శాస్త్రజ్ఞులు అన్నమయకోశం అంటారు. 'దేహం అంటే సులభంగా బాగుంది. అన్నమయకోశం అనేది జ్ఞాపకం ఉండదేమో' అంటావా? అలా వద్దు. శాస్త్రంలో ఉపయోగించిన పరిభాష తెలుసుకోవాలి అని ముందుగానే చెప్పాను. ఇది అర్థం అయిన తర్వాత మరల ఏయితర గ్రంథాలు చదివినా, సులభంగా ఆ గ్రంథాలు కూడా అర్థం అవుతాయి.

అలాగా శాస్త్రాలప్రకారం కోశాలు అనబడేవి అయిదుగా ఉన్నాయి. శిష్యుడి మననంకూడా యీ అయిదు కోశాలమీద నడుస్తుంది. కాబట్టి యీ కోశాలనుగూర్చి తెలుసుకోవాలి కొంచెం అయినా.

మొదటిది 'అన్నమయకోశం' అన్నాను. అంటే దేహం అన్నంచేత తయారై, అన్నంచేత పెరుగుతూఉందికాబట్టి దానికాపేరు వచ్చింది. తర్వాత 'ప్రాణమయకోశం' రెండోది. ఇది వాయురూపాన ఉంటుంది. వాయువులో ప్రాణవాయువుఅనేది అసలు ఆధారంకాబట్టి ఆపేరు దీనికివచ్చింది. ఉచ్చాస నిశ్వాసరూపంగాఉంది అది మనకు. మూడోది 'మనోమయకోశం'. దీనికి మనస్సేస్వరూపం. అందుచేత ఆపేరుపెట్టారు. తర్వాత నాలుగోది 'విజ్ఞాన మయకోశం'. దీనికి బుద్ధి ఆధారంగాఉంటుంది. చివరిది 'ఆనందమయ కోశం'. దీనికి ఆనందమేరూపం.

ఈ అయిదుకోశాల్లో, మొదట 'అన్నమయకోశం' తానే అని తీర్మానించుకుంటాడు శిష్యుడు, తానే బ్రహ్మ అని గురువు చెప్పాడుకాబట్టి. మొదట్లో 'అన్నమయకోశమే' బ్రహ్మ అంటాడు. కాని కొంచెంసేపు ఆలోచిస్తాడు. బ్రహ్మన్నిగూర్చి శాస్త్రాల్లో ఏమిచెప్పారో చూస్తాడు. బ్రహ్మం నిరాకారుడు. మరి, దేహానికి ఆకారంఉందే! పోనీలనుకుంటే, యీదేహం క్షణక్షణం వ్యాధులవల్లనో, ఉపవాసాలవల్లనో క్షీణిస్తున్నది, ఆహారంవల్ల బలుస్తున్నది. చిన్నప్పటికంటే, అభిషిక్తి రోజురోజుకు అవుతున్నది. పుట్టుతుంది, చస్తుంది. ఇలా యిన్నిరకాల మారుతూవుంటే, యిదెలా అవుతుందయ్యా బ్రహ్మ అంటే అని సందేహిస్తాడు. యీదేహం మారటం ఆరురకాలు. వీటినే షడ్భావవికారాలు అంటారు. 1. అస్తి = పున్నది 2. జాయతే = పుట్టుచున్నది 3. వర్తతే = పెరుగుచున్నది 4. పరిణమతే = మార్పు చెందుచున్నది 5. అపక్షయతే = క్షీణించుచున్నది 6. మ్రియతే = మరణించుచున్నది. ఇలా షడ్భావవికారాలకు అనగా ఆరురకాల మార్పులకుకట్టుబడ్డ యీశరీరం, యీలాంటి సర్వవికారాలకు అతీతంఅయిన ఆబ్రహ్మం ఎలాఅవుతుందయ్యా అని ఆలోచించి, ఆబ్రహ్మం ప్రాణమయకోశం అయిఉంటుందని అంటాడు. కాని మళ్ళీ ఆలోచిస్తాడు. 'ఛీ' కాదంటాడు. ఎలాగంటే యీవాయువుమాత్రం



చలిస్తూ ఉండలేదా? మన రోపలికిపోవటం బయటికిరావటం ఏమిటి? అలామారుతుందా బ్రహ్మం? అంటాడు. కాబట్టి బ్రహ్మం ప్రాణమయ కోశంకూడా కానేకాదయ్యా అంటాడు. అలాకాకపోతే మనోమయకోశం అనుకో, అందాక. సరే అంటాడు. అవును, దానికి ఆకారంలేదు నిజమే అంటాడు. కానివెంటనే, మనస్సు చాలచంచలంగా ఉంటుంది. అదీకాకుండా ఎప్పుడైనా మనస్సు బాగుండకపోతే నామనస్సు అంటాను. నేనే మనస్సుఅంటే బాగుంటుందంటాడు. 'అయినా నేనే మనోమయకోశం అయియుంటే, నా మనస్సుఅని ఎలాఅంటాను? నాదిగా ఉండేది, నేనుగా ఎలాఅవుతుంది? కాబట్టి యీమనస్సుకూడా నేనుఅనబడే బ్రహ్మంకాదు. అంటే మనోమయ కోశంకూడా నేనేఅనబడే బ్రహ్మం కాదంటాడు. దీనికంటే స్థిరత్వం గలిగి ఉండే బుద్ధిని బ్రహ్మం అంటే బాగుంటుంది అంటే, అదీ వీలులేదంటాడు. ఈబుద్ధినికూడా క్షణికంఅన్నారు శాస్త్రంలో. అంతేకాకుండా, బుద్ధితే కుండాఉండే జీవులుఎన్నిలేవు! అంటే అలా బుద్ధితేనిజీవులు బ్రహ్మం కాదన్న మాటేగా! అలాఉంటానికి వీలులేదు. కాబట్టి బుద్ధిరూపంగాఉండే యీ విజ్ఞానమయకోశంకూడా బ్రహ్మంకాదంటాడు. చివరకు ఆనందమయకోశం అంటే బాగుంటుందంటాడు. అయినా ఆనందమయకోశంఅనేది ఆనందం తోనిండి ఉండేదనిగదాఅర్థం. బ్రహ్మంఅంటే ఆనందస్వరూపమేకదా! ఈ రెండూ ఎలాఒకటవుతాయి అనిఅంటే అవునంటాడు. ఆనందంలేని సమయాలుకూడా మనకుంటున్నాయికదా! ఆనందమయకోశమే బ్రహ్మం అయితే, బ్రహ్మంలేకుండా ఉంటాడన్నమాట ఆనందంలేనివాడు. బ్రహ్మమే లేకపోతే నేనేఅది అయిఉన్నప్పుడు యిక నేనెల్లాఉంటాను? ఇదికూడా విరుద్ధంగానేఉంది అనితీర్మానించుకుంటాడు. అలా పంచకోశాలు అనబడే అన్న మయ, ప్రాణమయ, మనోమయ, విజ్ఞానమయ, ఆనందమయకోశాలు, నేనుఅయిన బ్రహ్మంకాదుఅని ఖచ్చితంగా తీర్మానించుకొనేఎప్పటికి వాడి బుద్ధి విశాలంఅయిపోతుంది. తానే బ్రహ్మంఅని అప్పుడు తెలుసుకుంటాడు. ఈకోశాలే బ్రహ్మంఅంటే, యీకోశాలకున్న అన్నిలోపాలు, సంకుచిత త్వాలుఅన్నీ బ్రహ్మానికికూడా చెప్పవలసిఉంటుంది. వీటిలోఉన్న లోపాలు

గాని, గుణాలుగాని, ఆబ్రహ్మాంత్ వీమాత్రం ఉండటానికి వీలులేదు కాబట్టి, ఎలా సమన్వయం చేసుకుందామన్నా వీలులేకుండా ఉంటుంది కాబట్టి మనకు కనిపిస్తూ ఉండేవికాని, యోచనకు అందేవికాని ఆ బ్రహ్మం కాదని యీచర్చవల్లనే తేలుతున్నది.

అయితే, యిక నేనేఅనే బ్రహ్మం ఎలాఉంది అనేటప్పటికి వేదాలు అన్నయికదా 'అబ్బాయీ! నీవెంత పిచ్చివాడవురా నాయనా! మనస్సుకే అతీతమైనదని చెప్పడానికి మనోమయకోశం బ్రహ్మం కాదన్నాముగదా! మనస్సుకే అందనిదాన్ని యిక ఎలాచెప్పమంటావు' అనిఅంటూ, యీబ్రహ్మం అవాఙ్మనసగోచరం అన్నాయి. అంటే వాక్కుచేతగాని, మనస్సుచేతగాని, తెలుసుకోటానికి వీలేలేదన్నాయి శాస్త్రాలు. అయితే ఎలాగయ్యాఅంటే అనుభవించాలిసందేహాన్ని. సామాన్యమైన మన అనుభవాలనే అర్థంచేసుకొని, చెప్పటానికి వీలుకాకపోతే, యిక బ్రహ్మాన్నిగూర్చి ఎలాచెప్పేది? పంచదారతిని ఎలాఉందని చెప్పుతావు? దానిరుచిని తెలియనివాడికి ఎలాగయినా చెప్పలేవు. అలాగేఅనుకో. ఆబ్రహ్మం యీలాగాని అనుభవంచేత తెలిసినా, ఆలోచనకు కాని, మాటకుగాని వచ్చేదికాదుఅని దీనికంతా సారాంశం.

ఈచెప్పినచొప్పున శ్రవణం, మననంచేసి, నిదిధ్యాసనఅనే అనుభవంలోమునిగిఉంటే వాడిని జ్ఞానిఅంటారు. బ్రహ్మవిదుడనికూడాఅంటారు. జీవన్ముక్తుడనికూడా వ్యవహారంఉంది. వీడి అజ్ఞానంఅంతా నశించింది కాబట్టి, అజ్ఞానమే యీజననమరణప్రవాహరూపమైన సంసారానికి కారణం కాబట్టి, నేనేబ్రహ్మంఅనే అనుభవరూపమైనజ్ఞానం కలిగేటప్పటికి, వీడి అజ్ఞానంనశించి యిక జన్మతోలేరాడు. వాడికి మాయచేత కల్పించబడిన ఆవరణం తెగిపోయిందికాబట్టి, కేవలానందస్థితిలో లయించి, అంటే అన్నింటికీ అతీతమైన బ్రహ్మమే తానై, ఆయనమానమైన ఆనందమే తానైఉంటాడు. ఇంతకంటే వాడిస్థితినిగూర్చి చెప్పటానికి వీలులేదు. ఆబ్రహ్మం ఎంత అనిర్వచనీయంఅన్నామో, ఆబ్రహ్మం మనస్సుకు అందనివాడనిఅన్నామో, అలాగే యీ బ్రహ్మవిదుడుకూడా అనిర్వచనీయంగా ఉంటాడు. దీన్నే జ్ఞానమార్గం అంటారు.

రహస్యము

ఇప్పటికి కర్మమార్గం అంటే ఏమిటో, రాజయోగసారం ఏమిటో, భక్తియోగరహస్యం ఏమిటో, తత్వాత జ్ఞానమార్గంలో ఉండే స్థితులు ఏమిటో విన్నావు. దీన్నిబట్టి ఏదిముందు ఏదివెనుక అనేవిషయం, నేను వేరుగా చెప్పనవసరంలేకుండానే గ్రహిస్తావు. ఒక్కొక్కదాంట్లో ఉండే రహస్యాలన్నీ చూచావుకాబట్టి, వాటిని సక్రమంగా అనుసరించాలి, ఆచరించాలి. అప్పుడు గాని అనుభవానందరాశి నీకు లభించదు. ఇక నీవు ఆలోచించుకుని, ఏది ఎలాచెయ్యాలో తీర్మానించుకుని, ఆధ్యాత్మికరంగంలోకి దిగు. భయం మాత్రం వద్దు. కష్టం అనుకోవద్దు. ముందు కష్టంగా ఉన్నా, తర్వాత సులభం అయ్యే విషయాలు ఎన్నిలేవు! మన భయాలు ఎలా ఉంటాయి అంటే, ఒక చిన్నవిషయం చెప్పుతాను విను. చీకటిపడ్డతర్వాత, మీ అమ్మ నిన్ను పిలిచి 'అమ్మాయీ! బజారుకెళ్ళి అరటిపండ్లు తె'మ్మన్నది అందాం. చీకటిగా ఉంది కాబట్టి ఒకదీపాన్ని కూడా యిచ్చింది. దారిని కూడా చెప్పింది. కాని నీవు అంటావు 'అమ్మా! ఈదీపం కొంచెందూరమే కనిపిస్తుందిగదా! నేను అంత దూరం వెళ్ళాలే ఎలాగ?' అంటావు. ఎంతతెలివో చూచావా! చేతిలో దీపం పట్టుకుని పోతూ ఉంటే, దీపంకాంతి నీతోకూడా బజారుదాకారాదూ! అయినా తెలివితక్కువచేత అంటావు. 'దీపం నీతో వస్తుంది కాబట్టి వెలుతురు కూడా వస్తుందిలే పో' అని నచ్చచెప్పితే పోతావు. తర్వాత తెలుసుకుంటావు. అలాగ తెలుసుకున్నది కొంచమేగదా, మార్గంచూస్తే చాలా ఉండే ఎలాగ? అనే భయం వద్దు. ఈవెల్తురేకాక, పోనుపోను యీ ప్రకాశం పెద్దదవుతుంది. ఇంక అధైర్యం ఎందుకు? కాన జంకకుండా దిగు.

కాని, యింకా ముఖ్యవిషయాలు కొంచం ఉన్నాయి. వాటిని కూడా వినాలి. వాటిని తర్వాత ఉత్తరాల్లో చెప్పుతాను.

ఆతడే మన దిక్కు.

ఆతడే మన గమ్యం.

1-3-46

## జ్ఞానయోగము - అనుభవము

చిన్న చెల్లీ మాతాజీ!

జరిగిపోయిన 26 ఉత్తరాలద్వారా, ఆధ్యాత్మికానందానికి కారణభూతమైన నాలుగు యోగాలనుగూర్చి విన్నావు. ఈమార్గాలవల్లకలిగే ఫలితాలలో గూడా, చాలా తారతమ్యంఉంది. ఏమిటంటావా? చూడు. కర్మయోగఫలితాలేమన్నాం? ఏయజ్ఞం చేస్తాడో, ఆయజ్ఞం చేయటానికి కారణమైనలేమిని పోగొట్టుకుంటాడు. అంటే, పిల్లలులేక యజ్ఞంచేస్తే పిల్లలు పుట్టుతారు. ధనంలేకపోతే ధనాన్ని పొందుతాడు. చివరికి స్వర్గంకోసంచేస్తే ఆస్వర్గాన్ని పొంది, తత్సంబంధమైన సుఖాలు పొందుతాడు ఆయజ్ఞకర్త. అందుకని, యజ్ఞఫలితంగా యీలోకంలో ఏదైనా లాభంపొందాడంటే, అది కేవలం యీలోకసంబంధమైన సుఖాలు అయివుంటాయి. ఎప్పుడైనా యీవిషయసుఖాలంటే సంకుచితమేగా! కాబట్టి, యింతధనప్రయాసలు వ్యయంచేసి యజ్ఞంచేస్తే, వాడు చిరస్థాయిఅయిన ఆనందాన్ని పొందడు. వాడికి ఆభావంకూడా లేదు. పోనీ, స్వర్గాన్ని పొందుతాడయ్యా అందామంటే ఆస్వర్గసుఖాలైనా ఎంత కాలం? అసలు యీకర్మకాండను బోధించే పూర్వమీమాంసాశాస్త్రప్రకారం

యజ్ఞంచేస్తూఉంటే, దానిఫలితంగా ఒకశక్తిపుట్టుతుంది. ఆశక్తిని 'అపూర్వం' అంటారు. యజ్ఞకాలంలో పుట్టిన ఆశక్తి, యాయజ్ఞకర్త చనిపోయిందాకా ఏమీ ప్రయోజనంలేకుండానే వాడికి దగ్గరనేఉంటుంది. కనపడదులే. ఆ యజ్ఞంచేసిన సోమయాజి చనిపోయేటప్పుడు, అతడి సూక్ష్మశరీరంవెంటనే యిది బయలుదేరుతుంది.

సూక్ష్మశరీరంఅంటే ఏమిటో నీకు తెలుసా? చెప్పుతాను విను. జీవికి మూడు శరీరాలుంటాయి. మనకు కనపడుతూ, కాళ్ళు, చేతులు, యితర అవయవాలతోగూడివున్న యీశరీరం 'స్థూలశరీరం' అంటారు. దీన్నే 'అన్న మయకోశం' అని పూర్వంఅన్నాం. ఈశరీరం యిక్కడే ఉండిపోతుంది, మనిషి చనిపోయినతర్వాత. దీనిలో మరొక శరీరంఉంది. అదే 'సూక్ష్మ శరీరం'. కోశాల్లో అన్నమయం తర్వాతఉండే ప్రాణమయ, మనోమయ, విజ్ఞానమయాలూ, సూక్ష్మశరీరం అంటారుకొందరు. కాని, మన రాసు కృష్ణుడుమాత్రం అలాఅనక, అన్నమయ ప్రాణమయాలూ స్థూలశరీరం అనీ, మనోమయవిజ్ఞానమయాలూ సూక్ష్మశరీరమనిఅన్నాడు. ఇలాగ స్థూల సూక్ష్మ శరీరాలకు నాలుగుకోశాలుపోగా యిక ఒక్కకోశంఉంది. అదేది? ఆనంద మయకోశం. దీన్నే 'కారణశరీరం' అంటారు. ఇది అతిసూక్ష్మంగా ఉంటుంది. ఒకవేళ శ్రమించి, మొదటి స్థూలశరీరాన్నేగాక, సూక్ష్మాన్నైనా గ్రహించవచ్చుగాని, యీకారణదేహాన్నిమాత్రం గ్రహించటం అతికష్టం. కష్ట మేమిటి? దుర్లభం, దుస్సాధ్యం అనాలి. జీవికి ప్రాణంపోగానే, యీ సూక్ష్మ, కారణశరీరాలు రెండూకలిసి, యీస్థూలశరీరంలోనుంచి బయలుదేరు తాయి. మనవాళ్ళు సాధారణంగా యీరెండుశరీరాలనే జీవుడని, ప్రాణం అని అంటూఉంటారు. పైనచెప్పిన 'అపూర్వం' అనేశక్తి యీసూక్ష్మ, కారణ శరీరాలవెంట బయలుదేరుతుంది. ఆజీవుడికి నాయకురాలై, పరలోకాలకు తీసుకొనివెళ్ళుతుంది. ఈపరలోకాల్లోనే, పుణ్యం చేసుకున్నవాళ్ళు సౌఖ్యాలు అనుభవిస్తారు. ఆపుణ్యకర్మఫలితంగా, ఆలోకాల్లో యీ 'అపూర్వం' వాడికి, ఆయజ్ఞానికితగిన సుఖాలను కలుగజేస్తూ అనుభవింపజేస్తుంది. అతడు ఆ సుఖాలను అనుభవిస్తున్నకొద్దీ, యీ 'అపూర్వం' పెట్టెలో డబ్బులాగా ఖర్చు



అయిపోతుంది. ఈ 'అపూర్వం' పూర్తిఅయ్యేటప్పటికి వీడిసుఖాలు స్వర్గా లలో పూర్తిఅయిపోతాయి. అప్పుడు వాడేమవుతాడు? ఆ ఊర్జ్వలోకాల నుండి ఒక్కసారిగా క్రిందికి పడతాడు మన మానవలోకానికి. మరల పుట్టి మూమూలుప్రకారం అవుతాడు. దీనివల్ల ఏమితేలింది? ఈప్రపంచంలో సుఖాలు ఎంతఅశాశ్వతమో, ఆపరలోకసుఖాలుకూడా అంతఅనిత్యమే అని, వీటికంటే పరలోకసుఖాలు కొంచెంఎక్కువగా ఉండవచ్చు, యింకా ఎక్కువ కాలం జరుగవచ్చు. ఎలాగైనా, ఎప్పటికీ ఉండేవిమాత్రం కాదుఅని నిర్ధారణ.

ఈ రాజయోగం చూద్దామాఅంటే, దానివల్ల ఏమిలాభం? ధర్మ ప్రవృత్తి, అంటే నైతికజీవితం లభ్యంఅవుతుంది. దేహదార్జ్యం, నాడీబలం, మనోష్ఠిర్యం, బుద్ధిసూక్ష్మత, మొదలైన శుభలక్షణాలు కలుగుతాయి. ఈ లక్షణాలు యితరయోగాలకు ఉపయుక్తం అయ్యేవేకాని, ప్రత్యక్షంగా ఆ మోక్షాన్ని యివ్వనేరవని తీర్మానించేశారు.

తర్వాత భక్తియోగం అదామాఅంటే, అదిమాత్రం జపాలచేత, తపాలచేత తంటాలుపడుతూ, ఆపరమేశ్వరుడికోసం తన్నుకుంటే, ఆ భగ వంతుడు కొంతసేపు కనిపించటం, తర్వాత అంతర్ధానంకావటం. కనిపించే టప్పుడు కలిగేఆనందానికి పరిమితేలేదు. బాగానేఉంది. కాని మరల ఆ యిష్ట దైవం ఎప్పుడు అదృశ్యంఅవుతాడో, అప్పుడే ఆఆనందంకూడా జారిపో తుంది. మరల దుఃఖంప్రారంభం. దాన్నే గ్రంథాలలో విరహవేదన అన్నారు. జీవించినంతకాలం యీదుఃఖంలేకుండా, ఏభక్తుడు ఆనందంలో నిలిచి ఉన్నాడు? రాధికనుచూడు, చైతన్యనిచూడు, మీరా, సక్కు యింకా వెయ్యి భక్తులచరిత్రల్ని చూడు. వాళ్ళఆనందంలో హెచ్చుతగ్గులేకాకుండా, అంటే అపరిమితమైన ఆనందంకాక, అలాంటి అతిదుఃఖం గోచరిస్తూ ఉంటుంది. సరే, వీరికి ఎడతెగని ఆనందం ఎప్పుడందాం? ఆవైకుంఠాన్నో, కైలాసాన్నో, యిలాంటి మరొకలోకాన్నో పొంది, తమ యిష్టదైవంయొక్క సన్నిధానంలో ఉండే అవకాశంవచ్చి, జన్మరాహిత్యంకలిగి, అంటే మరల యీలోకానికి వచ్చి, జననమరణపరంపరలోపడటం ఎప్పుడు నిలిచిపోతుందో, అప్పుడు అలాంటి నిత్యానందాన్ని అనుభవిస్తారు. కాని ఆఆనందానుభూతి యిక్కడ

కాదుగా! భక్తిమార్గంలో మన రామకృష్ణుడు సాధన చేసి, భగవతీ దర్శనం పొందాడుకదా! కాని ప్రథమ దర్శనంలోనే 'అమ్మా! నీవు నా వద్దనేఉండు. అమ్మా! అని పిలిచినవెంటనే కనిపించు' అని ఆజగన్మాతను వియోగం లేకుండా అర్థించాడు రామకృష్ణుడు. అదే ఆయన భక్తిలోని ప్రత్యేకత. అద్వైతానుభూతి పొందినతర్వాతకూడా అంతలా ఆలోకమాతనే దర్శించిన ఆయనకు విరహంఏది? అందుచేతనే ఆయనకు దుఃఖంలేదు. ఆయనకు సర్వావస్థలలో ఆనందమే. ఇది యితరభక్తులలో గోచరించదు.

ఇక, జ్ఞానయోగంలో చూచామాఅంటే, దీని పద్ధతేవేరు. మొదటి నుండి సాధనసంపత్తిని గట్టిచేసుకుంటూ, అష్టిరమైన యీ ప్రపంచసుఖాలపై బుద్ధిపెట్టక, వీటిఅన్నింటికి అతీతమైన ఆత్మానందంలో నిమగ్నం అయి ఉంటాడుజ్ఞాని. ఈ ప్రపంచంలోఉండే సుఖాలుగాని, కష్టాలుగాని, అతన్ని చలింపచేయలేవు. అతడికి, పైమార్గాలలోగల ఉద్రేకమైన ఆనందాలతో సంబంధంఏమాత్రం లేనేలేదు. ఈ ప్రపంచం వాడిని కన్నెత్తి ధైర్యంగా చూడనే లేదు. అందుచేత జ్ఞానిఅనేవాడు, అతినిశ్చలమైన చిత్తంతో, అత్యధికమైన ఆనందంతో, అతిగంభీరమైన రూపంతో, ఎడతెగని శాశ్వతమైన ఆనందంలో మునిగిఉంటాడంటేనమ్ము. ఈనిర్వచనకూడా సరిలేదేమో! ఆ అనిర్వచనీయమైన, అమభవవేద్యమైన, అనుభవానందమే తానని తెలుసుకుని, ఆ జ్ఞానానందంలో మునిగిఉంటాడని నమ్ము. పైవిధంగా, యితర మార్గాలలో ఎప్పుడో, ఎక్కడో, ఎలాగోఉండే ఆనందం, యీజ్ఞానమార్గంలో యిప్పుడే, యిక్కడే, అంతులేకుండాఉంది. ఇది యీ జ్ఞానమార్గంయొక్క ఘనత!

ఆతడే మన దిక్కు.

ఆతడే మన గమ్యం.



# సాధన చతుష్టయము

వివేకము

ప్రియమైన మాతాజీ!

‘చాలబాగుంది. అలాగా యీజ్ఞానమార్గం అంతగొప్పదైతే దాన్నే అనుసరిస్తాను. అవ్యయమైన ఆనందాన్ని యీలోకంలోనే అనుభవిస్తాను’ అంటావా. అవును. పైకి అంతఆకర్షవంతంగా వుంటుంది యీజ్ఞానమార్గం. ‘దీంట్లో యజ్ఞాలులేవు, ఆసనప్రాణాయామాలు లేవు, జపాలు లేవు, తపాలు లేవు. కాబట్టి ఊరికే, ఉద్రోడియంగా వీటికన్నింటికిమించిన అనుభవానందసాగరం లభిస్తుంది. అందుకనే దీన్ని అవలంబిస్తాను’ అని అనుకుంటున్నావుకాబోలు. అంత సున్నితం, సులభంకాదు యీమార్గం. వాటిల్లోఉన్న నియమాలు సులభంఅనిపిస్తయిగాని, యీజ్ఞానమార్గంలోఉండే కట్టుబాట్లు చాలకఠినం. ఈమార్గం త్రొక్కాలంటే చాలయోగ్యతలు సంపాదించి వుండాలి. అప్పుడుగాని యీజ్ఞానమార్గం సులభంఅయి, దీనిలోఉండే అనుభవసంపద లభించదు. ఆనియమాలు ఏవో, ఆలక్షణాలు ఎలావస్తాయో; ఆ విషయం యికచూద్దాం.

భక్తియోగంలో భక్తిఅంటే ఏమిటో నిర్వచనంచేస్తూ, భక్తియే త్యాగం,

త్యాగమే భక్తి అని చెప్పాను. భగవంతుడిమీద దృష్టిని ఉంచి చూస్తే భక్తి అంటామని, ఆ దృష్టినే అవసరం లేని ప్రపంచం మీదికి తిప్పితే త్యాగం అంటామని చెప్పాను. ఈ రెండూ కలిసే ఉంటాయి. ఈ రెంటివల్ల కలిగేది జ్ఞానం అని అర్థం. భక్తి దేనిమీద? ఎందుకు? అనేది మొదటి ప్రశ్న. త్యాగం దేన్ని చేయాలి? ఎందుకు? అనేది రెండో ప్రశ్న. వీటివల్ల కలిగే ప్రయోజనం ఏమి? అనేది మూడో ప్రశ్న. ఇలా చేస్తే మనలో కలిగే మార్పు ఏమిటి? అనేది నాల్గో ప్రశ్న. ఈ నాలుగు ప్రశ్నలకు సమాధానాలే యీ జ్ఞానయోగానికి పునాది. ఈ ప్రశ్నలకు సరియైన సమాధానాలు తెలుసుకోకుండా, ఆ సమాధానాల్లో వచ్చే లక్షణాలు పొందకుండా యీ జ్ఞానమార్గం అభించదు. అంతేకాదు, యీ జ్ఞానమార్గంలో ప్రవేశించటానికే వీలులేదు. జ్ఞానసాధానికుండే ద్వారం, యీ గుణాలు పొందితేగాని తెరువబడదు. అందుకని యీ లక్షణాలను తప్పక పొందితీరాలి యీ జ్ఞానమార్గాన్ని కంటితో నైనా చూడకముందే. ఇక యీలాంటప్పుడు, యీ లక్షణాల్ని ఎంత ముఖ్యంగా చూడాలి? చెప్పాలి! ఆ గుణాలకు మించిన సంపద ప్రపంచంలో మరొకటి ఉంటుందీ? ఈ లోకంలో ఏమిటి, మరొక లోకంలో నైనా, యీ సంపదకు మించిన సంపద లేనేలేదంటే నమ్ము తట్టి! ఆకారణంచేత, యీ గుణాల్ని సాధన సంపత్తి అన్నారు. ఇవి నాలుగుకొబట్టి చతుష్టయం అనే పదాన్ని చేర్చారు. అందుకనే, యీ జ్ఞానసాధానికి ముందు ద్వారపాలకుల్లాగా ఉండే యీ నాలుగు లక్షణాలను ‘సాధన చతుష్టయ సంపత్తి’ అన్నారు. దీనికెంత ప్రాముఖ్యత ఉండాలి అంత ప్రాముఖ్యత ఉంది. వ్యాసభగవానులు బ్రహ్మసూత్రాలు వ్రాస్తూ, మొదటి సూత్రంలోనే, ఆ బ్రహ్మను గూర్చి చెప్పకముందే, ‘ఈ లక్షణాల్ని ముందు సంపాదించరా అబ్బాయీ!’ అంటానికి ‘అథాత్ బ్రహ్మజిజ్ఞాసా’ అన్నారు. అంటే ‘సాధన చతుష్టయ సంపత్తిని సంపాదించుకున్న తర్వాత బ్రహ్మజిజ్ఞాస చెయ్యి’ అని గట్టిగా బల్లమీద గుడ్డుతూ పలికాడు. అందుచేత, అంత ముఖ్యం అన్నమాట యీ సాధన చతుష్టయ సంపత్తి.

సాధన చతుష్టయం అంటే నాలుగన్నాను. అవి ఏమిటో చెప్పుతాను యికవిను. ‘నిత్యానిత్యవస్తువివేకం’ అనేది మొదటిది. ‘ఇహోముత్ర ఫలభోగ

విరాగం' రెండోది. 'శమాది షట్కం' మూడోది. 'ముముక్షుత్వం' నాలుగోది. ఇక యీనాల్గింటివివరణ చూద్దాం.

మొదటిది నిత్యానిత్యవస్తువివేకం అన్నాం. ముందు దీంట్లోఉండే మాటలకు అర్థంతెలుసుకోవాలి. నిత్యంఅంటే ఏమిటి! అనిత్యం అంటే ఏమిటి? వాటి వివేచనఏమిటి? మొదటినుండి నీవు విన్నవిషయాలన్నింటిని, ఒక్కొక్కటిగా జ్ఞాపకం చేసుకోవాలి. వాటిని, వీటితో సమన్వయం చేసుకుంటూ అర్థంచేసుకోవాలి.

నిత్యం, అనిత్యంఅనే రెండుమాటల్లో ఏఒక్కదాన్ని అర్థంచేసుకున్నారెండోది తెలిసిపోతుంది. నిత్యాన్ని తెలుసుకోవడానికి శాస్త్రానికిపోవాలి. అనిత్యపదానికి అర్థంకోసం ప్రపంచానికిపోవాలి. అలా ఎందుకన్నానంటే శాస్త్రానికి అనిత్యపదార్థంతో అవసరమేలేదు. దాన్నిగూర్చి ఆశాస్త్రం చెప్పవలసిన అగత్యం యింకెందుకుంటుంది? కాబట్టి అనిత్యాన్ని శాస్త్రంలో గ్రహించలేము. మరి నిత్యం ఎందుకక్కడుంటుంది? అంటే, శాస్త్రం సామాన్యవిషయాన్నికాక అసాధారణ విషయాన్నిగూర్చి చెప్పాలి. అనిత్యాన్ని అనుభవిస్తున్న, అనిత్యులైన జీవుల్ని నిత్యుల్నిగాజేసి, నిత్యత్వాన్ని అనుభవించటానికి దారిచూపేది శాస్త్రంకాబట్టి అనిత్యాన్నే చెప్పుతుంది. కాబట్టి నిత్యంకొరకు శాస్త్రంలో వెతకాలిఅన్నాను. అలా శాస్త్రాల్లోచూచినా యీనిత్యాన్ని అర్థంచేసుకోవడానికిముందు, మన అనుభవంలోఉండే అనిత్యాన్నిగ్రహిస్తే దీన్నిబట్టి ప్రస్తుతం మన అనుభవంలోలేని నిత్యం తెలుస్తుంది. మనకు తెలియనిదాన్ని తెలుసుకోవడానికి, తెలిసినదానిద్వారా తెలుసుకోవటం సులభం. కాశీ ఎలా ఉంటుందని అడిగావుఅనుకో. నేను, దాన్ని నీకర్థంచేయటానికి దానిలాంటిదో, దానికివిరుద్ధంగా ఉండేదాన్నో నీకు తెలిసినపట్లాన్ని తీసుకుని, దాన్ని బట్టి నీకు కాశీని అర్థంచేయిస్తాను. ఎలాగంటే, నీకు రాజమండ్రి తెలుసు. పెద్దపట్నం, ప్రక్కనే గోదావరిమహానది, రైలువంతెన, కట్టమీదనే యిళ్లు మొదలైనవాటితో శోభాయమానంగా ఉంటుంది. ఒడ్డునే స్నానానికి వీలుగా అనేకఘట్టాలున్నాయి. వాటిల్లో అనేకులు స్నానాలు చేస్తూనేఉంటారు. ఇది రాజమండ్రి. అలాగే కాశీకూడా. రాజమండ్రికి గోదావరినదిగాని కాశీకి



యింకా పవిత్రమైన గంగానదిఉంది. ఇక్కడలాగే వంతెన, ఘట్టాలు, స్నానాలు అన్నీఉంటాయి. కాని యింకాఎక్కువగా ఉంటాయి. అంతటా ఎప్పుడూ జనమేఅని, నీకు తెలిసిన రాజమండ్రోపోల్చి చేప్పేటప్పటికి, కొంతవరకు నీకు కాశీ అర్థంఅవుతుంది. అలాగే కాశీనిగూర్చి నీకు చెప్పటానికి మరొక విధానంఉంది. విరుద్ధవిషయాలు చెప్పటం. ఉదాహరణకు మన భీమిలి దగ్గరున్న చిట్టివలసఅనుకో. ఈచిట్టివలస అనేగ్రామానికి, కాశీకి ఉండేసంబంధం ఏమిటి? అంతావిరుద్ధమే. చిట్టివలసలాగా చిన్నగ్రామంకాదు కాశీ. తాటి ఆకులయిళ్లులేవు కాశీలో. మట్టిరోడ్లుకాక తారురోడ్లు, సిమెంటురోడ్లు కాశీలో. కూలిజనం ఎక్కువ చిట్టివలసలో. యాత్రికులతో నిండిఉంటుంది కాశీ. చిట్టివలసకు దూరంగా నీళ్లులేనిది, కాకపోతే ఉప్పునీటి గోస్తనీనది ఉంది. అలాకాక కాశీకే ఆనుకుని చాలపెద్దదై, పవిత్రమైనగంగతోఉంది కాశీ. ఈవిధంగా అనేకభేదాలు నీకుచెప్పి, చిట్టివలసకుండే లక్షణాలకు విరుద్ధవిషయాలతో నిండినది కాశీపట్నమని నీకు బోధపరుస్తాను. ఈరెండువిధాల నీకు కాశీనిగురించి తెలుస్తుంది.

అలాగే, నిత్యంవిషయం గ్రహించాలంటే మనకు రోజూ తెలుస్తూ ఉండే అనిత్యాన్ని తెలుసుకుంటే నిత్యం బోధపడుతుంది. అనిత్యంవిషయం మనకుతెలుసుగాఅంటావు. కొంచెం సూక్ష్మదృష్టితోచూస్తే అంతాఅనిత్యమే, అంతాక్షణికమే, మనం అనుభవించేదంతా. ఎలాగంటావు? చెప్పుతాను విను.

ఈరోకంలో అనేకవిషయాలు చూస్తున్నాం. ఉదాహరణకు చూచుకో. చదువుకోటానికి ఒకపుస్తకం కొన్నావు. కొన్నిరోజులు, ఆ కొత్త పుస్తకం కొత్తవాసనతో, ముచ్చటగా, మాయకుండా ఎంతో బాగుంటుంది. దాన్ని ఎవరైనాతాకితే నీవుఒప్పుకోవు. మరలమరల, దానిలో బొమ్మలు చూస్తావు. రెండోరోజు ఆముద్దు తగ్గుతుంది. అట్టలుకూడా మాస్తయి. మూడోరోజుకు కాగితాలు నలుగుతయి. ఆముచ్చటకూడా చాలతగ్గింది. అలా, ఒకవారం అయ్యేటప్పటికి అది, దాని చినిగిపోయినఅట్టలు, కాగితాలతో వీధిలోఉంటుంది. ఎంతకాలంఉంది ఆపుస్తకం? ఎంతకాలంఉంది ఆ ముచ్చట?

ఇంకోవిషయం చూడు. ఎంతోకష్టంగా, తొమ్మిదిమాసాలు మోసి కన్నది బిడ్డను తల్లి. బిడ్డ తనచేతుల్లో ఉండేవరకు ఎంతప్రేమ! ఎంతముద్దు! కొంచెం ఏడుస్తూఉంటే 'వెధవ బిడ్డ' అయిపోయాడు తల్లితోటిద్వారా. నడి చేటప్పుడు, కొంటెపనులు చేసేటప్పుడు, యిక చీవాట్లకు, దెబ్బలకు లెక్క లేదు. ఆటల్లోపడి, స్కూలుకువెళ్ళేయ్యాడులో, ఎన్నికర్రలు విరుగుతాయో! పెండ్లి అవుతుంది, దూరం యింకాఅవుతాడు. 'వెధవా! నీభాగం నీవు పుచ్చుకుని, నీవూ నీపెళ్ళాం వేరేఉండండి' అంటారుతర్వాత. మొదటిముద్దు ఏ యేట్లోకలిసింది? మొదటిప్రేమ ఏ యాత్రకు పోయింది? అంతే అన్నీ యీ ప్రపంచంలో.

నీకు, అప్పుడప్పుడూ లభిస్తున్న డబ్బును దాచుకుని, ఒక పావలాతో పూలుకొన్నావు తలలోపెట్టుకోతానికి. ఎంతకాలం అవిఉంటాయి? తెల్లవారే టప్పటికితీసి దూరంగాపారేస్తావు. ఎందుచేత? వాటివాసన, వాటిఅందం, ఒక్కపూటలో పోయాయి. గులాబిపువ్వు ఎంతఅందం! ఎంతవాసన! చెట్టు నుండి కోయగానే దానిసాగసుపోయింది. రెక్కలు రాలాయి.

ఈవిధమే, యీప్రపంచంలోఉండే సర్వవిషయాలు. అయితేకొంచెం సూక్ష్మదృష్టితో చూడాలి. ఈవిధంగా ఆలోచించేకదూ గౌతముడు బుద్ధుడై పోయాడు! వృద్ధుడినిచూచి, తనభార్య యశోధరకూడా అంతచక్కనిది, యౌవనంలో వున్నదికూడా, యీవిధంగా ముసలిదిఅవుతుందా అనిఅడిగి, అవుతుందని చెన్నడు చెప్పేటప్పటికి నిలువున నీరైపోయాడు. అలాగే రోగిని చూచినా, శవాన్నిచూచినా. అలాగే యోచించితే, యీప్రపంచంఅంతా బుద్బుదప్రాయమేగదా! నీటిబుడగ ఎంతచక్కగా ఉంటుంది! కాని ఆహాహా అని పట్టుకుందామంటే, ముద్దుపెట్టుకుందామా అని ముందుకు పోయేటప్పటికి, దాన్ని తాకకముందే టప్ అని చిట్టిపోతుంది. అయ్యో! పోయిందనుకుంటాం. అలాంటిదే యీప్రపంచంలో సర్వమూను. ఈ ప్రపంచంఅయినా అంతే. అనుభవించాలని అనుకుంటూవున్న మనంమాత్రం అంతేకాదూ? ఇప్పుడు శనగల్ని నమితేపండ్లు నాలుగు సంవత్సరాలకేమౌతాయి? అన్నాన్ని నమలతానికికూడా వుండవుగదా! అలాగే యీప్రపంచాన్ని అనుభవిస్తూవున్న

శక్తి ఎంతకాలంఉంటుంది? నాలుగు సంవత్సరాలు దాటేటప్పటికి అంతా తారుమారైపోదూ? అనుభవించాలని బుద్ధివుంటున్నా అనుభవించే శక్తి మాత్రంలేక క్రుల్చిపోయేవాళ్లేందరులేరు! పోనీ, యీశక్తిపోయేవరకైనా ఉంటామని ఎవరు నమ్మకంచెప్పగలరు? గ్యారంటీలేదు. ఏక్షణాన ఎలా మారిపోతుందో! ‘గోడమీద పిల్లి తా పొంచియున్నది కనిపెట్టి తిరుగవే చిలుకా’ అన్నట్లు ఆమృత్యుదేవి మనవెంటనే కాచుకొని వుంటున్నది. ఆమృత్యువుకు అధీనంకానివాళ్ళెవరైనా వుండగలరా? ఎంత జాగ్రత్తపడ్డా, యీమార్పులు తప్పనేతప్పవు యీమాయాప్రపంచంలో యీచంచలలోకంలో. దీనిప్రకారం అనుభవించే కర్త, అనుభవించబడే కర్మ, రెండూకూడా అశాశ్వతంగా వున్నాయి. అందుకనే ప్రపంచం అంతా అనిత్యం అన్నాం.

పోనీ, యీలోకంకాకపోయినా, యీలోకంలో పుణ్యకర్మ చేసుకుంటే పరలోకాల్లో, దేవలోకంలో ఎందుకు శాశ్వతంగావుండవు సుఖాలు అంటావేమో! కాని, ఆవిషయం యిదివరకే యజ్ఞాలు, వాటిఫలితాలు మొదలైన వాటినిగూర్చి చర్చించేటప్పుడు చెప్పాను. ఆయజ్ఞంలోనుండి పుట్టిన ‘అపూర్వం’ వున్నంతకాలంమాత్రమే ఆపరలోకసుఖాలు. తర్వాత మరల, పునరావృత్తి అనబడే జన్మపరంపర తప్పదు. ఇక్కడ, సుఖాలు ఎంతనిత్యమో అలాగే పరలోకసుఖాలుకూడా అంతనిత్యమే. అంటే అన్నీ అశాశ్వతమే. కాని కొంచెం తరతమభేదంమాత్రంవుంది. అందుచేత యీలోకంగాని, పరలోకాలుగాని అన్నీఅనిత్యపదార్థాలే. అయితే యిక వాటిద్వారా అనుభవిస్తాము అనేసుఖాలు శాశ్వతం ఎలాఅవుతాయి? ముమ్మాటికీ కానేకావు. ఇలా విమర్శించిచూస్తే తేలిందేమిటి? మనకు కనిపించేవిఅన్నీ, అంటే అనుభవించేవన్నీ అనిత్యం అన్నమాట.

ఇలాగ, ఒకకాలంలోఉండి, మరొకకాలంలో లేనిది కాకుండా, ఎప్పుడూవుండేది నిత్యంఅంటారు. ఈవిషయం మొదట్లోనే ‘సత్యం’ అనే పదానికి అర్థంనిర్ణయిస్తూ, త్రికాలాలఅంటే ఆవస్తువు పుట్టకముందు వుండాలి. అంటే మనం పుట్టకముందు, చచ్చినతర్వాత కాదుసుమా! ఆ వస్తువే, తాను పుట్టకముందు, తాను సంచించినతర్వాతకూడా వుండేది అయి.

వుండాలి. అలా వుండటానికి వీలులేదు. కాబట్టి పుట్టుకకు ముందుకూడా వుండేదానికి పుట్టుకేలేదు. మరణించినతర్వాతకూడా ఉండేదానికి చావు లేదు. ఈపుట్టుక, చావులు లేకపోతే, ఎప్పుడూవుండేదే నిత్యపదార్థం అంటాం. ప్రపంచంలో అలా పుట్టనిది, చావనిది లేనేలేదు.

అందుకని యీప్రపంచంఅంతా, దాని సుఖాలు, సంపదలు యీ ప్రపంచకర్మల ఫలితంగా పొందబడే స్వర్గాదికాలు, వాటిల్లోవుండే సౌఖ్యాలు, అన్నీఅనిత్యవిషయాలే. అన్నీఅలాకాకుండా, కేవలం భగవంతుడి విషయాలు, అంటే 'బ్రహ్మం' నిత్యం అనిఅర్థం. అందుకనే పెద్దలు 'యత్ దృశ్యం తత్ నశ్యం' అంటారు. అంటే ఏదిచూడబడుతుందో, ఏది వినబడుతుందో, అదంతానశించేదే. అంటే, ఏది మన ఏకాదశయింద్రియాల ద్వారా అనుభవింపబడుతున్నవో, ఆసర్వవిషయాలు యీప్రపంచంలోవిగాని, ఆ స్వర్గంలోవిగాని, అన్నీ నశించేవేకాబట్టి అనిత్యం అయినాయి.

ఈవిధంగా విమర్శచేసి తెలుసుకుంటే, దాన్ని నిత్యానిత్యవస్తువివేకం అంటారు పెద్దలు. ఇది చాల ముఖ్యంకాబట్టి తర్వాత మూడు విషయాలు దీనిమీదనే ఆధారపడిఉంటాయి. కాబట్టి దీన్నిమొదటిదాన్నిగా ఉంచారు. తర్వాత విషయం వచ్చేఉత్తరంలో.

ఆతడే మన దిక్కు.

ఆతడే మన గమ్యం.

## సాధన చతుష్టయము - వైరాగ్యము

॥ మూతాజీ!

క్రిందటిఉత్తరంలో విన్నావు, నిత్యానిత్యవస్తువివేకాన్నిగూర్చి. ఈ వివేకాన్ని అనుసరించిఉంటాయి తక్కిన విషయాలన్నీ యీ సాధనచతుష్టయంలో అన్నాను. ఇలా తీర్మానం చేసుకుంటే 'వివేకం' అని ఊరుకుంటారుకూడా. అలాఅన్నా, నిత్యానిత్యవస్తువివేకం అన్నమాటే. ఇదే ఆధారం, తర్వాత సాధన సంపత్తి భాగాలకు అన్నాను. ఎలాగ?

నిత్యంఅంటే భగవద్విషయం అన్నాం. అనిత్యంఅంటే మనం రోజూ అనుభవిస్తూవుండే ప్రపంచవిషయాలన్నాం. కొంతకాలం ఉంటుందికాని, ఎప్పుడూపుండదు అనేటప్పటికి దీనిమీద భ్రాంతితగ్గుతుంది. త్యాగాన్ని గురించిచెప్పుతూ యిదివరకు యీవిషయం చాలవివరించాను. ఏమన్నాను? త్యాగంఅంటే చిన్నవిషయాలను వదిలి, పెద్దవాటిని స్వీకరించటం అన్నాను. ఇరవైరూపాయలజీతగాడు, ఇరవైఅయిదు రూపాయలకు వెళ్ళటంలాంటిది. దీనిలో ఇరవైరూపాయల వుద్యోగాన్ని వదిలాడు, ఇరవైఅయిదురూపాయల



దాన్ని తీసుకున్నాడు. అంటే ముందు దీన్నివదలాలి, తర్వాత దాన్ని పుచ్చుకోవాలి. వాడు చేసినకర్మను ఆలోచిస్తే రెండుపనులు జరిగాయి. ఒకదాన్ని వదలటం మరొకదాన్ని స్వీకరించటం. 'ఎందుకు వదిలావురాదాన్ని?' అంటే అంటాడువాడు, 'అదిఅల్పం. అంతేకాక అది ఖాయంకాదు' అంటాడు. ఇదో, పెద్దపుద్యోగం, ఖాయంకూడాను అంటాడు.

అలాగే, రెండువిషయాలు పూర్వం నిర్ణయించాం. ఒకటి నిత్యం, రెండోదిఅనిత్యం. ఈరెంటిలో దేన్ని పుచ్చుకోవాలి? దేన్ని వదలాలి? అనేది ప్రశ్న. తెలివిగలవాడెవడైనా ఏమంటాడు? ఖాయంఅనేదాన్ని అంటే నిత్యం అనేదాన్ని తీసుకోవాలంటాడు. అనిత్యాన్ని త్రోసెయ్యాలంటాడు. సాధన చతుష్టయంలో, రెండోదిఅయిన విరాగంలో ఏమన్నారంటే, పుచ్చుకోబోయే దానికంటే ముందు ఆవదలాలి అనుకున్నదాన్ని వదలాలిఅంటారు. ముందు నీదగ్గరున్నదాన్ని వదిలితే, తర్వాత పుచ్చుకోవలసినదాన్ని తీసుకోవచ్చు. అంతే కాదుటమ్మా! ఒక ఊరుపోవాలంటే వున్నఊరును వదలద్దామరి! కొత్తగుడ్డ కట్టాలంటే పాతదాన్ని వదిలెయ్యాలిగామరి! కొత్తయిల్లు కట్టాలంటే పాతదాన్ని తీసివెయ్యాలిగా! అలాగే ప్రస్తుతం మనముందు, లేక శాస్త్రంవల్ల 'ఉంది' అని తెలియబడిన ఏనిత్యపదార్థంఅయిన భగవత్తత్వంవుందో దాన్ని గ్రహించాలంటే, ముందు నీదగ్గర అనుభవంలోవుండేవాటిని ప్రక్కకు త్రోసెయ్యాలి. రాజయోగంలోమాత్రం మనంచేసింది యిదేగా! ధ్యానంలో, ఇష్టదైవాన్ని దృష్టిలో నిలపటానికిముందు, మనమనస్సులోవున్న సర్వయితర భావాల్ని, అంటే ప్రపంచభావాల్ని నెట్టివేయలేదూ! ఇలాగే ప్రపంచభావాలన్నీ పోయినతర్వాతేగా ఆబుద్ధిలో భగవంతుడిని నిలపగలిగాం! అలాగే, యిక్కడ కూడా ముందు అనిత్యంఅని అనుభవంచేత, యుక్తిచేత, అంటే నీబుద్ధిచేత యింకా శాస్త్రంచేత, అంటే శాస్త్రంకూడా యిదంతా అశాశ్వతంఅని చెప్పుతున్నదికాబట్టి యీసర్వాన్నీ వదిలెయ్యాలి. అంటే యీ ప్రపంచసుఖాలూ, యీప్రపంచంకూడా అంతా త్రోసివేయబడాలి. అప్పుడు, మనం స్వీకరించవలసినవాటినిగురించి ఆలోచించటం.

కనబడే యీప్రపంచాన్ని, దీని సుఖాల్నిమాత్రమేకాదు, యీ ప్రపం

ఋషాస్యము

పంథో నీవుచేసిన పుణ్యకర్మలవల్ల వచ్చే పరలోకభోగాలుకూడా, వీటికంటే యింకాకొంచెం ఎక్కువకాలం వుండినా, అశాశ్వతం అవుతున్నాయికాబట్టి వాటినికూడా పదిలివేయిఅన్నారు. ఈరకంగా యీ ప్రపంచాన్ని అంటే ఇహాన్ని, పరలోకాన్ని అంటే అముత్రమును, వాటిల్లోవుండే భోగాలను పద లటంపిదుందో అదే సాధనచతుష్టయంలోని రెండోవిషయం. దీన్నే ఇహ ముత్రఫలభోగవిరాగం అంటారు. లేక ఇహపరార్థఫలభోగవిరాగం అనికూడా అంటారు. ఇహంలోకాని, పరంలోకాని, మనకర్మ ఫలితంగావుండే సర్వసౌక ర్యాలను త్యాగంచెయ్యాలనిఅర్థం. దీన్నే ఒక్కమాటలో వైరాగ్యం అంటారు.

ఈ వివేక వైరాగ్యాలకు చాలా సన్నిహితసంబంధం వుంటుంది. వివేకం సరిగావుంటే విరాగం దానివెంటనేవస్తుంది. సరిగాలేకుంటే విరాగం రానే రాదు. అందుచేత వైరాగ్యంలేనివివేకం ఎందుకూపనికిరాదు. అలాగే వివేకం లేని విరాగంఅయినాఅంతే. వట్టినిష్ప్రయోజనం. వైరాగ్యానికి ఎప్పుడూ వివేకం పునాదిగాఉండాలి. వివేకానికి వైరాగ్యం అలంకారంగాఉండాలి. ఈ రెండూ కలిసిమెలిసి అన్యోన్యంగా ఎప్పుడుప్రవర్తిస్తుంటయ్యో అప్పుడూ, అసలు సాధకుడిలో మార్పుకలుగుతుంది. ఆమార్పుమూలంగా, నిత్య పదార్థం పొందాలనేకాంక్ష తీవ్రంఅవుతుంది.

‘విరాగం, విరాగం’ అంటారే, విరాగంఅంటే సన్న్యాసం పుచ్చుకోవా అంటారా? ఆంతరంగికంగా సన్న్యాసంఅయితేచాలదా? అంటారుకొందరు. ఈరకంగా మాట్లాడేవాళ్ళకు జనకుడు ఆదర్శపంతంగా కనిపిస్తాడు. అతని లాగా మేముకూడా ఉండరాదా అంటారువీళ్ళు. ఈవిషయం చెప్పడానికి బాగానేఉంది. కాని కొంచెం విమర్శించిచూద్దాం.

శాస్త్రప్రకారం నాలుగు ఆశ్రమాలున్నాయిగదా! వీటిలోఉండే పరిణామాన్నిబట్టి మాస్తే, చివరికి సంపూర్ణంగా సన్న్యాసంచెప్పారు. మొదట్లో శాస్త్రందదుపుకో అన్నారు బ్రహ్మచర్యంలో. ఇంకా, కొంచెం మంచిఅలవాట్లు నేర్చుకోఅన్నారు. స్నానసంధ్యాదికం, గురుభక్తి, బ్రహ్మచర్యం, సత్సంగత్యం, మధుకరవృత్తిచేత అహంకారత్యాగం, యిలాంటి లక్షణాలు సంపా

దించమన్నారు. తర్వాత, గృహస్థాశ్రమంలో ఆగుణాలనే యింకా గట్టిపరుచు కుంటూ, నిష్కామంగా యితరగృహస్థధర్మాల్ని ఆచరించుకుంటూ, దాన ధర్మప్రవృత్తిగలిగి సత్యాస్తేయాది సద్గుణాలనభివృద్ధిచేసుకుంటూ, యీషణ త్రయాలమీద మమకారంలేకుండా, కామ్యంలేకుండా యజ్ఞయాగాదులను నిర్వర్తిస్తూ, పైఆశ్రమమైన వానప్రస్థానికి తయారుకమ్మన్నదిశాస్త్రం. ఈషణ త్రయంఅంటే తెలుసా? త్రయంఅంటే మూడు. దారేషణమొదటిది. భార్య మీదమమకారం పురుషులకు భర్తలమీదమమకారం స్త్రీలకన్నమాట. అసలు యీమొదటి యీషణంమీదనే తక్కిన రెండుయీషణాలు ఆధారపడ తాయి. ఇదే లేకపోతే, తర్వాతవి రెండూ ఉంటానికేవీలులేదు. ఇల్లాళితోనే యిచ్చు, వాకిలి ఏర్పడాలి. భార్యతోనే, బిడ్డలు బయలుదేరాలి. ఈ భార్య బిడ్డలకోసమే ధనార్జనకై తాపత్రయపడాలి. అందుచేత భార్యతోనే సంసారం మొదలైంది. ఈదారేషణవెంటనే ఉండేది పుత్రేషణ, అంటేసంతానేచ్చ. సంతా నంపైనమమకారం ప్రారంభంఅవుతుంది. ఈరెంటినీ అనుసరించిఉంటుంది ధనేషణ. ఇదేమూడోది. కొందరు ధనేషణకుబదులు లోకేషణపెట్టుతారు. ఇంకాకొందరు, పుత్రేషణకుబదులు లోకేషణపెట్టుతారు. లోకేషణఅంటే లోకం తనను గౌరవించాలని మొదలైనవాంఛలు. ఈచెప్పబడ్డ యీషణ త్రయాలు తనను స్వాధీనంచేసుకోకుండా జాగ్రత్తపడాలి గృహస్థుగాఉండే టప్పుడు. అంటేవిరాగమే. తర్వాత వీటినివదలి, ఒక్కభార్యనే సపర్యల కొరకుమాత్రం వెంటపెట్టుకొని, యితరప్రపంచంతో సంబంధంలేకుండా లన్నారు. ఇదేవానప్రస్థం అన్నారు. దానివల్ల యింకా త్యాగం ఎక్కువఅవు తుంది. తర్వాత సన్న్యాసమే. ఇలా సన్న్యాసమే పర్యవసానంగాఉండి, ప్రతి ఆశ్రమంలోనూ అది, రానురాను అభివృద్ధిచేందుతూ ఉంటుందన్నాను.

మరల యీసన్న్యాసమైనా నాలుగురకాలుంటూ వాటిల్లోగూడా యీ త్యాగమే, క్రమక్రమంగా అభివృద్ధి పొందుతూ ఉంటుంది. ఆ సన్న్యాసాలు ఏవంటే, మొదటిది 'కుటీచక' సన్న్యాసం. దీంట్లో ఆసన్న్యాసి శిఖా, యజ్ఞోపవీతాలుంచుకుంటూ వర్ణాశ్రమధర్మాలను పాటిస్తూ, తన ఊళ్ళోనే బయటగా ఒకఆశ్రమాన్నిపెట్టుకుని దాంట్లోఉంటాడు. భోజనానికిమాత్రం

యింటి ఏర్పాట్లే అన్నారు. స్నానసంధ్యావందనాది కర్మకలాపం అంతా ఉంటుంది. వానప్రస్థంలో వలె భార్యకూడా యిక్కడ ఉండరాదు. తర్వాత స్థితి 'బహూదక' సన్న్యాసం అంటారు. ఈ స్థితిలో తన ఊళ్ళోగాని, మరెక్కడగాని నిలకడగా ఉండక, తిరుగుతూ అంటే తీర్థయాత్ర అసేవిస్తూ, మహాత్ముల దర్శిస్తూ ఉండాలి. బాహ్యకర్మ తగ్గించుకోవాలి. కాని వర్ణాశ్రమధర్మాలు, శిఖా యజ్ఞోపవీతాలుంటాయి. మూడోది 'హంస' సన్న్యాసం. దీంట్లో శిఖా యజ్ఞోపవీతాల పర్జింది శాస్త్రప్రకారం 'విరజం' అనే హోమంచేసి, సన్న్యాసం గురువుద్వారా గ్రహిస్తాడు. గృహస్థాశ్రమంలో ఉండే గాయత్రీమంత్రాన్ని కూడా పదలి, గురువుచేత ఉపదేశింపబడిన బ్రహ్మమంత్రాన్ని జపిస్తూ ఉండాలి. బాహ్యకర్మ పూర్తిగా తగ్గలి. బ్రహ్మజిజ్ఞాస ఎక్కువై, ఎక్కువగా బ్రహ్మధ్యానంలో నిలిచి ఉండాలి. సన్న్యాసచిహ్నాలు అయిన దండకమండలాలు కాషాయ వస్త్రాలుంటాయి. దీని తర్వాత 'పరమహంస' సన్న్యాసం. ఇతడు దండాన్ని కూడా పర్జించి, జపధ్యానాలు, యితరకర్మాలు పూర్తిగా త్యజించి, వర్ణాశ్రమాచారాలు లేకుండా ఉంటాడు. ఈనాలుగు సన్న్యాసక్రమాల్లో లేకపోయినా, మరొకటి అయిదోది ఉంది. అప్పుడు, కౌపీనం కూడా ఉంచుకొనే స్థితియే ఉండదు. అలాంటప్పుడు దండకమండలాదులెక్కడుంటాయి? ఆచారాలు ఎల్లా ఉంటాయి? ఇంకా ఉపాసనలుంటాయా? తానే బ్రహ్మమై, ఆస్థితినుండి ఒకక్షణమైనా జారని స్థితియిది. ఇతడికి ఏకట్టుబాట్లున్నారేపు. ఇదే అవధూత స్థితి అంటారు. అత్యాశ్రమి అని కూడా అంటారు. జీవన్ముక్తి అని అనవచ్చు. ఈవిధంగా మరల యీనాలుగో ఆశ్రమం కూడా నాలుగ్గా అయి యీత్యాగాన్ని మెట్టుమెట్టుగా సృద్ధిచేస్తూ, సంపూర్ణమైన వైరాగ్యానికి తీసుకునిపోతుంది. ఈవిధంగా శాస్త్రాల్లో యీ వైరాగ్యాన్నే ప్రధానంగా పెట్టుకుని, దానిమీదే లక్ష్యం ఉంచుకుని, వ్రాసుకుంటూ పచ్చారు అనుభవజ్ఞులైన పెద్దలు. వాళ్ళంతా తెలియక వ్రాశారందామా? ఎంతగొప్ప అనుభవంలో వ్రాశారువాళ్ళు.

పోనీ, అలాకాకుండా అనుభవాన్ని చూద్దాం. ఎప్పుడు మనస్సు ఒక విషయంలో అయిం అయిందా అంటే, యితరవాటిని పూర్తిగా మరచిపోతుంది. ఇదివరకు పరీక్షకు చదువుతూవుండేవాళ్ళ విషయం చెప్పాను. చదువు



పులో బుద్ధి ప్రవేశించేటప్పటికి యితరవిషయాల్ని త్రోసిపుచ్చుతారు. అలాగే మరొకవిషయం చెప్పుతానువిను. ఒక అమ్మాయిఉంది. చిన్నది, సౌందర్యవతి, చాలధనికురాలు. దేహాన్ని ఎంతోజాగ్రత్తగా కాపాడుకుంటూ, ఎండ తగిల్తే కందిపోతుందనే స్థితిలోఉందందాం. ఎప్పుడూ ఇంట్లోనుంచి బయటికివచ్చి ఎరుగదు. పాపం, కాలవశాత్తు భర్త మరణించాడు. శవాన్ని బయటికి తెస్తున్నారు. తనగుడ్డలు నలుగుతాయని ఆలోచిస్తుందాబిడ్డ? తల చెరుగుతుందంటుందా? దేహానికి రాయాలని ఉంచుకున్న వెన్నమీదికి బుద్ధిపోతుందా? అన్నింటిని మరచిపోతుంది. ఆశవంవెంటనే వీధిలోకివస్తుంది. దుమ్ము, ధూళితో నిండియున్న నడిరోడ్డుమీదపడుతుంది. వస్త్రంపోయిందనికూడా లేకుండా క్రిందదొర్లుతూ, ఆమట్టిలో మట్టిఅయిపోతున్నట్లు ఏడుస్తుంది. దేహసౌందర్యాన్నిచూచుకొని, ధనాన్నిచూచి తెచ్చిపెట్టుకున్న అహంకార మమకారాలు ఏమయ్యాయి? భర్తమీదఉన్నప్రేమచేత యీవిధంగా యితరాలన్నీ పారిపోయాయి. దీన్నే వైరాగ్యంఅంటారు. బుద్ధి భర్తమీద నిలిచి పోవటంచేత అన్నాహారాలు, నిద్ర, నీళ్ళుండవుగదా! ప్రపంచమే లేదన్నట్లుంటుంది ఆమెస్థితి. అలాగే ఆనందంకలిగినా, అందరూ యిలాగే ప్రపంచాన్ని దాటిపోతూఉంటారు. ఇవన్నీ ప్రపంచంలోఉన్న అనుభవాలేనా? ఇలా జరగటం మానసికధర్మశాస్త్రంప్రకారం ఉందా? అంటేఏమిటి? దుఃఖించేతగాని, సంతోషించేతగాని, మనస్సు ఎప్పుడైతే ఒకదానిమీద లగ్నంఅవుతుందో యితరాలన్నీ అంతర్ధానమైపోతాయి. ఇలా, ఇతరాలన్నీ అదృశ్యం కావటాన్ని వైరాగ్యంఅంటారు. అలా, బుద్ధి ఆవస్తువులలో లగ్నంకాకపోతే, అది అనుభవమేకాదన్నాను పూర్వం. ఎందుకని? అనుభవంఅంటే, మనోవాక్కాయ కర్మణ ఉంటుందికాని, మనస్సులోమాత్రంఉండి, కాయకంగా లేకుండా ఉండదన్నాను. ఆమానసికస్థితి కాయకంగా ఎప్పుడు మారుతుందో, అప్పుడే అది అనుభవంఅవుతుంది. లేకపోతే, దాన్ని అనుభవం అననేఅనను.

పైవిధంగా ఆలోచిస్తే శాస్త్రంప్రకారంగాని, యుక్తిని అనుసరించిగాని, అనుభవాన్నిబట్టిగానిచూస్తే, వైరాగ్యంలేకుండా, అంటేవైరాగ్యం కేవలం మానసికంగానేకాకుండా, బాహ్యంగాకూడా ఉంటేనేగాని అనుభవంఅనేది లేదం




తాను, లేక ఆవైరాగ్యం పూర్తి కాదంటాను. వైరాగ్యం పూర్తికాకపోతే అభివృద్ధి కలుగనేకలుగదంటాను. ఇట్టి వైరాగ్యాన్ని పొందినప్పుడే సాధనచతుష్టయంలో రెండోమెట్టును మనం ఎక్కినట్లు. ఈవైరాగ్యలక్షణాలు వస్తేనేగాని తర్వాత మెట్టుగావున్న శమదమాదిషట్కసంపత్తి రానేరాదు. ఇలా వైరాగ్యంలోఉండే ప్రాముఖ్యతను తెలియనివాళ్ళు, యీవైరాగ్యంలోగల రహస్యాన్ని గ్రహించని వాళ్ళు, యింకా యీవైరాగ్యంలో ప్రవహిస్తూఉండే మధురరసాన్ని చవిచూడనివాళ్ళు, ఏమి మాట్లాడినా మనం లెక్కచేయరాదు.

అందుకని అమ్మాయీ! వైరాగ్యంలోఉండే ప్రాధాన్యాన్ని బాగా అర్థం చేసుకొని, నీవు అలా దాన్నిసంపాదించి, నీబుద్ధిని తర్వాతకావలసిన శమాదులకొరకై సంసిద్ధంచేస్తావని నమ్ముతూ, యీజాబు ముగిస్తున్నాను.

ఆతడే మన దిక్కు.

ఆతడే మన గమ్యం.



9-3-46

## సాధన చతుష్టయము

శమోదులు - శమం

అమ్మాయి మాతాజీ!

నీ పుత్రరం, చాలసంతోషం. నీవు తప్పక నావ్రాతల్ని అన్నింటిని చదివి అర్థం చేసుకుంటానన్నావు. ఆశ్రద్ద పట్టుదల ఎప్పుడుంటయ్యో అప్పుడునీకు యీవిషయాలు తప్పక అర్థం అవుతాయి. అంతేకాదు యీపట్టుదల శ్రద్ధల్నే మరల అభ్యాసంలో కూడా ఉపయోగిస్తే యిక అనుభవాలకేమితక్కువ! అవి నీ దగ్గరకే పరిగెత్తుకురావూ! అలాంటి ఉత్తమభక్తిశ్రద్ధల్ని యింకా నీవెక్కువ అభివృద్ధిచేసుకుని యింకా ఉత్తమస్థితులకు యీ ఆధ్యాత్మికానుభవాల్లోకి వస్తావని గట్టిగా నమ్ముతున్నాను. అలా నీవు కావటానికని హృదయపూర్వకంగా నిన్ను ఆశీర్వాదిస్తున్నాను.

మొన్నటి ఉత్తరంలో సాధనచతుష్టయంలో రెండోభాగంగా వుండే ఇహోముత్రఫలభోగవిరాగాన్నిగూర్చి విన్నావు. ఈ ప్రపంచసంబంధం, పరలోకసంబంధం అయిన సుఖాల్ని అన్నింటిని వర్జించటమే దానిసంపూర్ణమైన అర్థం అని అన్నాను. అలా ఎప్పుడైతే చేయగలుగుతామో అప్పుడు మూడో

విషయం, శమాదిషట్కం సాధ్యం అవుతుంది. ఆవిషయం యీజాబుబ్ కోంచెం చూద్దాం.

దీన్ని శమాదిషట్కం సంపత్తి అంటారు. షట్కం అంటే ఆరు అని అర్థం. అవి ఏవంటే 1. శమం 2. దమం 3. ఉపరతి 4. తితిక్ష 5. శ్రద్ధ 6. సమాధానం. వీటిని ప్రత్యేక ప్రత్యేకంగా చూడాలి.

మొదటిది శమం అన్నాను. అంటే ఏమిటి? అంతరింద్రియ నిగ్రహం అంటారు. దీంట్లో మూడు మాటలున్నాయి. అంతర్ + ఇంద్రియ + నిగ్రహం అనేవి మూడు వేరువేరు మాటలు. శమాన్ని బాగా అర్థం చేసుకోవడానికి వీటిని చక్కగా అర్థం చేసుకుని వుండాలి.

నిగ్రహం అంటే ఏమిటో మొదట చూద్దాం. నిగ్రహం అనగానే నిరోధం అని అర్థం వస్తుంది. అంటే ఏమిటి? అడ్డగించటం అని అర్థం. వేటిని? ఇంద్రియాలను. ఏయింద్రియాలను? అంతరింద్రియాలను. మనలో పలకండే యింద్రియాలను అడ్డగించటం అంటూ అర్థం ఏర్పడింది. ఇంద్రియాలు ఏన్నో, ఏవేవో నీకు జ్ఞాపకం వుంది కదా! అవి పదకొండన్నాం. అందులో అయిదు కర్మేంద్రియాలు, అయిదు జ్ఞానేంద్రియాలు, ఒక మనస్సు. ఈ పదకొండు యింద్రియాలలో అంతరింద్రియం ఏదో? కర్మేంద్రియాలు బయటండేవే. అలాగే జ్ఞానేంద్రియాలు సైతం బయట వుండేవే. ఇక మిగిలి వున్న మనస్సు అనే పదకొండో యింద్రియం లోపలండేది కాబట్టి దాన్ని అంతరింద్రియం అంటారు. దాన్నే మరొక పదంగా అంతఃకరణం అంటారు. ఈ అంతఃకరణం అనేది మళ్ళా నాలుగు రకాలు కావటంచేత, అంతఃకరణ చతుష్టయం అని దీనికే పేరు పేట్టారు. ఆనాలుగే 1. మనస్సు 2. బుద్ధి 3. చిత్తం 4. అహంకారం. మొత్తానికి కలిపి మనోబుద్ధిచిత్తాహంకారాలని అంటారు. అనేక రకాల భావాలతో ఉండే విషయాలను గూర్చి ఆలోచిస్తూ, ఏ ఒక్క భావం మీద కూడా నిలకడ లేకుండా ఉంటే అప్పుడది 'మనస్సు' అనబడుతుంది. అలా కాకుండా ఆ అంతఃకరణమే ఒక భావాన్ని స్థిరం చేసుకున్నదా అంటే అప్పుడు దాన్ని 'బుద్ధి' అంటారు. అలా స్థిరం అనుకున్న భావం మీదనే నిలిచితే దాన్ని

అప్పుడు 'చిత్తం' అంటారు. వీటికన్నింటికి ఆధారంగాఉంటూ నడుపుతూ ఉంటూ, అహంకర్తృత్వం వహించే తత్వాన్ని 'అహంకారం' అంటారు. ఈ రకంగా పేర్లు పెద్దలుపెట్టినా, గ్రంథాల్లోమాత్రం, యీవిచక్షణను పాటించ కుండానే వాడుతూఉంటారు. కొన్నిగ్రంథాలలో మనస్సును పదకొండో యింద్రియంఅంటే, కొన్నింటిలో బుద్ధిఅన్నారు. ఇంకా కొన్నింటిలో చిత్తం అనికూడా అన్నారు. ఇలాగ సాదారణంగా, అన్నీ యించుమించుభేదాలతో ఒక్కటేఅని చెప్పవచ్చు. అంటే యిప్పుడుచెప్పబడ్డ మనస్సును, విరోధం చేయటం శమం అన్నమాట.

ఈనిరోధంఅంటే అడ్డగించటం అన్నానే, దానికి అర్థంఏమిటి? పట్టు కుంటానికి దొరికేదికాదే! ఎలా దాన్నినిలబేది? ఇదిచాలకష్టం. దీనికే పతం జలిమహర్షి, యోగసూత్రాలలో, మొదటిప్రకరణంలో వివరంగా వ్రాశాడు. అలా ఆమనస్సును నిరోధించడం 'యోగం' అన్నాడు. 'యోగః చిత్తవృత్తి నిరోధః' అనిసూత్రం. తర్వాత, దానికై పద్దతులు చెప్పుకుంటూవచ్చాడు. అవి చాలకష్టం. వాటిసంగతి రానురాను నీకుతెలుస్తుంది. అయినా కొన్నివిషయాలుమాత్రం చెప్పుతాను. కొన్నిటిని, యీగ్రంథంలోనే, యిదివరకే చర్చించాను. నిరోధందేన్ని? అంటే మనస్సునుఅని తెలుసుకున్నాం. ఇక దేని నుండి? అనేప్రశ్న ఉంది. ఎందుకు? అనేది తర్వాతప్రశ్న. ఎలాగ? అనేది ఆ తర్వాతప్రశ్న. మొదట దేనినుంచి అనేదానికి సమాధానంచూడాలి<sup>1</sup> మనం. మనకు గమ్యంకానిదానినుండి అందామా? మనకు అవసరం కానిదానినుండి అందామా? మనకు హానికరమైనదానినుండి అందామా? మనకు విరుద్ధమైనదానినుండి అందామా? ఎలాఅన్నా ఒకటే. అలాగ మనకు విరుద్ధంఅయింది ఏది? ముముక్షువులకు, అంటే ఆబ్రహ్మపదార్థాన్ని యీజన్మలోనే పొందాలి అనే తీవ్ర అన్వేషకులకు ఏదివిరుద్ధమో, ఏదిహానికరమో, మనం యిదివరకే తీర్మానించాం. అదిఏది? ప్రపంచం. ఈప్రపంచం స్థూలంగాఉండి మన కాటంకంఅయితే 'విక్షేపం' అన్నాం. సూక్ష్మంగాఅయి మనస్సులోనే భావ రూపంఅయితే 'కషాయం' అన్నాం. ఈరెండురకాలఉన్న యీఆటంకాల్ని, యీరెండురకాల మనకంతరాయం కలుగజేసే యీప్రపంచాన్ని మనం నిరో

## రహస్యము

ధించాలి. స్థూలప్రపంచాన్ని అరికట్టటంఅంటే యింతవిశాలమై, శక్తివంతంగా ఉండే యీప్రపంచాన్ని, ఎలాఅరికట్టడం అనేప్రశ్న వెంటనేవస్తుంది. దీనికి మనం దానినుండి వైదొలగడమేదారి. దానితో సంబంధాలు పెట్టుకోకుండా దూరంగా ఉండటమే మార్గం. అది ఎలాగఅంటే 'అభ్యాసవైరాగ్యాభ్యాం' అన్నాడుపతంజలి. వైరాగ్యంచేత, అభ్యాసంచేత సాధించాలి. దానికే మన రాసు కృష్ణుడుకూడా అన్నాడుగదా మాసానికొకనాడైనా ఏకాంతవాసానికి వెళ్ళమని. ఏకాంతానికివెళ్ళితే మనమనస్సు యితరవిషయాలపైకి పోకుండా లోపలనే నిలిచిపోతుంది. క్రమక్రమంగా అదేఅలవాటు అయిపోయి తర్వాత జనసమూహంలోకివచ్చినా, కదలికమెదలికలు లేకుండా నిశ్చలంగా, తనగమ్యంలో నిలిచిఉంటుంది. లేక మౌనాభ్యాసంచేసినా ప్రపంచం దూరంఅవుతుంది. మౌనంఅంటే అర్థంకాక, దానిలోఉండేరహస్యం తెలుసుకోలేక కొందరు విమర్శిస్తారు. మౌనం మూడురకాలు. కాయికమౌనం ప్రథమం. దీనివల్ల దేహం స్థిరంఅవుతుంది. ఆసనాలు మొదలైనవాటిని అభ్యసిస్తే యీకాయికమౌనం అలవడుతుంది. సాధారణంగా చాలామంది కూర్చున్నా, పడుకున్నా, మరి ఎలాఉన్నా, ఏకాలో, చెయ్యో కదిలిస్తూఉంటారు. ఇది చాలా చెడ్డఅలవాటు. ఈవిధంగా కాయికవంచలత్వంవల్ల చిత్తంకూడా చలిస్తూఉంటుంది. కాబట్టి ఎప్పుడూ మనదేహంలో ఏభాగంగాని, అనవసరంగా కదలకుండా చూచుకోవాలి. ఇలా అలవాటుపడి, యీదేహం మన చెప్పుచేతల్లోఉంటే కాయిక మౌనం సిద్ధించింది అనవచ్చు. రెండోది వాఙ్మనం అన్నాను. నోరు అడ్డులేకుండా వాగుతూఉంటుంది. అలా వాగటంలో అర్థంఉండదు, అవసరం ఉండదు. అలాకాకుండా ఎంతవరకు అవసరమో అంతవరకే ప్రసంగించటం గొప్పవాళ్ళలక్షణం. అది సాధ్యంకావాలంటే యీవాక్కును సంపూర్ణంగా నిరోధించాలి కొన్నాళ్లు. ఇది చాలకష్టం. ఇది ఒకతపస్సులాంటిది. దీనివల్ల ప్రయోజనాలు అనేకంఉన్నాయి. నోరు, దాని యిష్టంవచ్చినట్లు ప్రవర్తిస్తూ ఉంటే, మనస్సు నిశ్చలంగా ఎందుకుంటుంది? కాబట్టి మొదట కాయిక మౌనం, తర్వాత వాఙ్మనం ముఖ్యం. ఆతర్వాత మానసికమౌనం. పై రెండు ముందు సాధ్యంఅయితే, యీమూడోది చిత్తమౌనంకూడా సులభసాధ్యం



అవుతుంది. దీన్ని సాధ్యంచేసుకోవడానికి చాలశ్రమపడాలి. చిత్తంలోవుండే భావాలన్నింటినీ త్రోసెయ్యాలి. ఈవిషయం ప్రత్యాహారంలో కొంతచెప్పాను. ఇక్కడకూడ యింకా కొంచెం చెప్పుతాను.

చిత్తానికి ఆటంకాలు భావరూపం. ఆభావాలు వ్యక్తి, వస్తువు, భావం అనేమూడురకాలుగా ఉంటాయి. ఏవ్యక్తిమీద రాగద్వేషాలు పెట్టుకోకుండా వుండాలి. వస్తువుమీద సుమకారంలేకుండావుండాలి. భావంఅంటే రాగద్వేషాలువుండరాదు. అన్నిటికీ సాక్షీభూతుడుగా ఎప్పుడుంటాడో అప్పుడు యీచిత్తమౌనం కలుగుతుంది. సాక్షిఅంటేఏమిటో చెప్పుతాను విను. నీవు స్కూలుకు వెళ్లుతున్నావు. వీధిలో నీకెదురుగా యిద్దరుపిల్లలు కొట్టుకుంటున్నారు. వాళ్ళలో ఒకరు నీస్నేహితులుఅనుకో. అప్పుడు నీవేంచేస్తావు? నీవు నీస్నేహితురాలితో కలుస్తావు. మీరిద్దరూకలిసి ఆపిల్లను కొట్టేస్తారు. అలా కాకుండా వాళ్ళిద్దరిలో నీస్నేహితులు లేకపోయినా ఒకపిల్లమాత్రం విరోధి అందాం. అప్పుడు విరోధితోపోట్లాడే పిల్లతోజేరి ఆవిరోధిని కొట్టేస్తావు. అలా నేను ఎవరిని కొట్టుతున్నాను, తిట్టుతున్నాను అంటావా? నీవిషయం కాదులే. నీవు అసలు చాల మంచిపిల్లవు. ఇంకో పిల్లఅనుకో. అలాకాకుండా ఆయిద్దరు పిల్లలు నీస్నేహితులుకాక, విరోధులుకాక, ఎవరోఅయితే ఏమి చేస్తావు? కన్నెత్తిచూచి, ఎవరిమీదకూడా రాగద్వేషాలులేకుండా విడదీసి పంపిస్తావు. లేక, అసలుజోక్యం కలుగచేసుకోకుండా వెళ్ళిపోతావు. అలాగ రాగద్వేషాలులేకుండా, తటస్థంగాఉండటమే సాక్షీభూతస్థితిఅంటారు. అలాగే ప్రపంచంలో ఎప్పుడుంటావో అప్పుడు నీకుసాక్షిస్థితి వచ్చిందన్నమాట. చిత్తమౌనం కొంతవరకు సిద్ధించిందన్నమాట.

ఈరకంగా చిత్తనిర్మలత్వం కలుగకుండాచేసేవి మనకు ఆరు లక్షణాలున్నాయి. వాటినిపూర్తిగా వేరుతోగూడా తీసేస్తేనేగాని మనకు చిత్తశాంతి అనేది కలుగదు. అవే. అంతఃశత్రువులుఅని, కామషట్కంఅని అనబడతాయి. కామం మొదటిది, క్రోధం రెండోది, లోభం మూడోది, మోహం నాల్గోది, మదం అయిదోది, మత్సరం ఆరోది. కామంఅనేది కోరిక. అసలు యీ కోరిక అనేది, చాలగొప్పశత్రువు మనకు. కోర్కెతోనే బయలుదేరుతయి అన్ని

అవలక్షణాలు. ఈకోర్కెఅనేది అసలుండరాదా అంటావేమో! స్వార్థాగ్రా కోర్కెలుండరాదనే పర్యవసానం. కాని మొదట్లో మంచికోర్కెలను ముసం కలిగిఉండాలి. ప్రాపంచికవిషయమైన కోర్కెలుండరాదు. క్రోధంఅంటే పై కోర్కెలను మనంపొందటానికి యత్నిస్తూఉంటే, వాటికాటంకంగా వచ్చిన వాళ్ళమీద, మొదట కోపంకలుగుతుంది. ఆకోపం నిలిచిపోయి దీర్ఘకోపంగా మారి, పగతీర్చుకోవాలానికి యత్నాలుచేయటం క్రోధం. అలా క్రోధించి అడ్డ మైనవాళ్ళను నిర్మూలించేసి, ఆకోర్కెకి మూలంఅయిన వ్యక్తి, వస్తువు, భావం అనే మూడువిధాల విషయాలలో దేన్నోఒకదాన్ని పొందుతాం. దానిమీద అతి మమకారంతోనో, ఖర్చుకాకుండా అంటే యితరులకు దాంట్లో కొంచెమైనా అవకాశంలేకుండా, తనఆయుష్యం తనఆరోగ్యంఅనే బుద్ధితోఉంటాన్ని తోభంఅంటారు. డబ్బును దానధర్మాదులకైనా వ్యయంచెయ్యనివాళ్ళను తోభులంటారు సాధారణంగా. అలా దాచిఉంచుకున్నదానిపై అతిమమ కారంతోఉండటం దాన్నిఎప్పుడూ పదలకుండాఉండటం, ఒకవేళదానినుండి ఎడబాటుకలిగితే ప్రాణత్యాగానికైనా తయారుకావటం అనేదిమోహం. డబ్బు మీదమోహం, బిడ్డమీదమోహం, భార్యమీదమోహం. ఇలాంటి ప్రాపంచిక విషయాల్లో అతిరాగంఅంటే పిచ్చిప్రేమను మోహంఅంటారు. తర్వాత అయిదోదిశుదం. తన కోర్కెఫలించి, పైచెప్పబడ్డట్లు కష్టించగావచ్చిన డబ్బు వల్లనో, పిల్లదల్లనో, యింకాయితర దహికసంపదవల్ల కన్నుమిన్ను కాన కుండా, అతిగర్వంగాఉండటం మడంఅంటారు. చివరిది మత్సరం. దీన్ని అసూయఅనవచ్చు. తనకులభించినట్లు తనకోర్కె యితర్లకుకూడా లభించి నట్లయితే వాళ్ళమీద అసూయకలిగి, వాళ్ళదెవుడు నాశనంఅవుతుందాఅని దేవుడిని ప్రార్థించడమే కాకుండా, వాళ్ళని నాశనం చేయటానికి పూనడం మత్సరం అవుతుంది. ఈఆరు దుర్గుణాలు చిత్తంలోఉన్నంతకాలం, లేశ మాత్రంఅయినా ఉన్నాసరే చిత్తశాంతిఅనేది దుర్లభం. వీటికన్నిటికి పునాది కామంఅనే కోరిక. దాన్ని మొదలంట తీసేశామంటే యీరోగాలన్నింటికి అవ కాశం ఉండనేవుండదు.

పైవిధంగా చిత్తమౌనరూపంగా చిత్తశాంతిని సంపాదించి, దానికాటంక

రూపమైన సర్వప్రాపంచిక విషయాలను త్యజించి, వైరాగ్యంలో చేప్పినట్లు మనసా అనుసరించి, అనుభవించటం శమంతంబారు.

ఎలా నిరోధంచేయటం? అనే ప్రశ్న వుంది. దీనికి మార్గాలు అనేక మున్నయి. వాటిల్లో ముఖ్యపద్ధతుల్ని చెప్పుతాను. మనకు ధ్యానంలో కూర్చున్నప్పుడుగాని, యితర సమయాల్లోగాని, మనదిత్తానికి విరుద్ధమైన భావం వస్తే, 'నీవిరోధివస్తే ఎలా వెళ్ళకొట్టుతావో అలా దాన్ని 'ఛీ ఛీ' అనేసి గెంటెయ్యి' అన్నాడు వివేకానందుడు. 'ఆభావం నీ ఆధ్యాత్మికాభివృద్ధికి హాని కరంకాకపోతే కొంచెం దాన్ని విచారించి, తృప్తిచేసిపంపు' అన్నాడు రామ తీర్థుడు. 'ఇంతెందుకు ఆభావంరాగానే, దానికీ నీకూపుండే సంబంధాన్ని విమర్శతో ఆలోచించి, ఆసంబంధం నీ ఆధ్యాత్మికాభివృద్ధి కవసరంకాకపోతే తన్నెయ్యి' అన్నాడు జిడ్డుకృష్ణమూర్తి. 'ఇవన్నీకాదు. అసలు ఏభావాన్ని రానియ్యవద్దు' అన్నాడు పతంజలి. 'అలాకాదు. ఏభావంవచ్చినా దాన్ని నిరోధిస్తే ఎదురుతిరుగుతుందికాబట్టి, దానితో సంబంధంలేనివాడిలాగా, దానివిషయమే ఎత్తుకోకుండాఊరుకో' అన్నాడు మనరామకృష్ణుడు. ఈ శ్రీరామ కృష్ణుని వాక్యాలు సాధకులకు సువర్ణాక్షరములనుకో.

ఈపైజెప్పిన మార్గాల్లో ఒక్కొక్కతత్వానికి ఒక్కొక్కటి కుదురుతుందికాబట్టి ఆమార్గాన్ని ఏరుకుని ఆచరించుకుంటూవుంటే, ఆ శమంతనే అంతరింద్రియనిగ్రహం లభిస్తుందంటాను నేను. దీనికై, ఎక్కువకాలం వినియోగించాలి. ఏపనిచేస్తున్నా. ఎక్కడున్నా, యీలక్ష్యాన్ని మనస్సులో వుంచుకుని, మనకనవసర ప్రవృత్తుల్ని చిత్తంలోనికి రానీయకుండా, ఆధ్యాత్మికాభివృద్ధికి తోడ్పడేవాటినే అభివృద్ధి చేసుకోవటం ముఖ్యవసరం అంటానునేను. అంటే, అత్యంతావసరప్రవృత్తి ఎప్పుడువస్తుందో, దానితో శమంతనే ఆనందం కలుగుతుంది. దీన్ని బాగా అర్థంచేసుకుని, నీవు సంపాదించి, ఆచరించి, ఆనందించు తల్లీ!

ఆతడే మన దిక్కు.

ఆతడే మన గమ్యం.



10-3-46

## సాధనచతుష్టయము

శమాదులు - దమము - ఉపరతి

సోదరీ మాతాజీ!

నిన్నటి ఉత్తరంలో శమాన్నిగూర్చి విన్నావు. నిరోధం అంటే అర్థంలేని బలవంతంకాకుండా, ఆయింద్రియప్రసృత్తికి కారణంఏమిటోగ్రహించి, ఆ కారణాన్నే నిర్మూలనంచేయాలని కేవలంయింద్రియాల్ని నిరోధంచేసినప్పటి కీని ఎంతకాలంఅయితే ప్రసృత్తికికారణంఅయిన బలహీనతఉంటుందో అంత దాకబలవంతంగా ఆచిత్తాన్ని తొక్కిపెట్టటం నిష్ప్రయోజనంఅని చెప్పేశాను.

ఇప్పుడు దమంఅంటేకూడా అలా విమర్శచేసి చూద్దాం. దమంఅంటే బాహ్యేంద్రియనిగ్రహం. పూర్వం అంతరింద్రియంఅయిన మనస్సు ఎలా నిరోధించాలిఅన్నామో, అలాగేదీంట్లో, బాహ్యేంద్రియాలను నిరోధించాలి. బాహ్యేంద్రియాలంటే పదిఅని యిదివరకే విన్నావు. కర్మేంద్రియాలు అయిదు, జ్ఞానేంద్రియాలు అయిదు. ఈపదింటిని నిరోధించాలిఅంటే వాటి ప్రసృత్తుల్ని నిగ్రహించాలి. ప్రసృత్తిఅంటే, కన్ను చూస్తుంది, చెవి వింటుంది. కన్నుకుచూడటం ప్రసృత్తిఅంటారు. చెవికివినటం. అలాగే చెయ్యికి పట్టు కోటం మొదలైనవి. అంటే యీయింద్రియాలకు ఒక్కొక్కదానికొక్కొక్క-

ప్రవృత్తి ఉంటుంది. ఆ ప్రవృత్తుల్ని నిగ్రహించటం అని అర్థం. ఎలాగ?

శమంలో చర్చించిన నిగ్రహంకంటే యీదశమంలో ఉండే నిగ్రహం కొంచెం సులభం. అక్కడ నిగ్రహం పబడవలసిన యింద్రియం అతిసూక్ష్మం. కాబట్టి అది ఎప్పుడూ, ఎలా ఉంటున్నది కనిపెట్టటం కష్టం. ఇక నిగ్రహం ఎలాగ? అలాకాదుదశమంలో. ఈ ఇంద్రియాలు బయటికి బాగా గోచరిస్తాయి. కాబట్టి వాటి ప్రవృత్తులు వెంటనే తెలిసిపోతాయి. ఇక నిగ్రహం సులభం అన్న మాటే. మొదట కర్మేంద్రియాలను తీసుకుందాం.

కర్మేంద్రియాలంటే వాక్చాక్షిపాదపాయూపస్తల అనేవి అయిదు. వాల స్థూలం. వీటిని నిగ్రహించాలి. అంటే శమంలో కాయకమౌనం అన్నాను. అది రావాలి. కాలుగాని చేయిగాని, తనయిష్టం వచ్చినట్లు నడుచుకోరాదు. వాక్కు నుకూడా కలిపారు కాబట్టి వాచికమౌనం కూడా పాటించాలి. లేక యీ యింద్రియాలను మనం ఉపయోగించుకొనేటప్పుడు అవి వాటి యిష్టం వచ్చినట్లు కాకుండా, మన కంట్రోలులో అంటే, మన స్వాధీనంలో ఉండి ప్రవర్తించేటట్లు చేసుకోవాలి. మన స్వాధీనంలోకి అవి వచ్చిన పిమ్మట వాటిని దుష్టకార్యాలకై ఉపయోగించకుండా కేవలం ఆధ్యాత్మిక విషయాలకే ఉపయోగించాలి. అందుకనే కదూ ప్రహ్లాదుడేమన్నాడు? 'కమలాక్షునర్చింతు కరములు కరములు' అనే పద్యంలో చూచుకో. అంటే, మనం యీ యింద్రియాలను ఎప్పుడైతే మన ఆధ్యాత్మికాభివృద్ధికి మాత్రమే ఉపయోగించుకుంటామో అప్పుడు మాత్రమే వాటి సార్థకత. లేకపోతే అంటే వాటిని దుష్టంగా ఉపయోగిస్తూ ఉంటే, అవి మన ఆధ్యాత్మికాభివృద్ధికి కాక హానికీ ఉపయోగపడి, 'తాను చెడి ఊరంతా చెరిచినట్లు' అవి చెడిపోవటమే కాక, మొత్తంగా మనల్నే నాశనంచేస్తాయి. అందుచేత యీ కర్మేంద్రియాలను సద్వినియోగం చేయాలని అర్థం. మాట మాత్రానికి చెప్పుతాను విను. చేతులున్నాయి మనకు. వాటితో ఎన్ని పనులైనా చేస్తున్నాం, వ్రాస్తున్నాం అందాం. ఆ వ్రాయటం భక్తి జ్ఞాన వైరాగ్యాభివృద్ధికి ఉపయోగపడే వ్రాత అయితే సద్వినియోగం చేసినట్లు. అలాకాక, ఒకర్ని బూతులు తిడుతూ వ్రాశామనుకో. అది దుష్ప్రయోజనం. వాక్కుంది, దానితో ఒకర్ని తిట్టవచ్చు, లేక మనకు భగవంతుని మీద ఉండే ప్రేమచేత కీర్తించవచ్చు. మొదటిదైతే దుర్వి



నియోగం రెండోది సద్వినియోగం. అలాగే యితర యింద్రియాలన్నీ.

ఈకర్మేంద్రియాలకంటే, యింకాకొంచెం సూక్ష్మంగాఉండేవి జ్ఞానేంద్రియాలు. ఇవికూడా బాహ్యంక్రిందలెక్కే. ఇవే శ్రోత్రత్వకృక్షుజిహ్వ ప్రాణ ములంటారు. చెవిని మంచికిఉపయోగించవచ్చు వెడుకుకూడా వినియోగించవచ్చు. మంచిగ్రంథాలను వినటానికి, సంకీర్తనమొదలైన ఆధ్యాత్మికపరిణామానికి ఉపయుక్తం అయ్యేటట్లుఉంచటం సదుపయోగం. లేక తాకిక విషయాలవింటానికి చెవులుకోసుకుంటుంటే దురుపయోగంఅంటారు. ఇలాగే కన్నుందనుకో. మహాపురుషదర్శనం చేసుకోటం, మహాక్షేత్రాల్ని చూడటం, యిలాంటివన్నీ నేత్రాల్ని బాగాఉపయోగించుకున్నట్లు. లేక వెడు దృశ్యాలను, తాకికదృశ్యాలను చూడటానికి పరుగెత్తటం దుష్ప్రవర్తన క్రింద లెక్క. ఈ విధంగా జ్ఞానేంద్రియాలనుకూడా నిగ్రహంచేయాలంటుంది దమం.

ఇప్పుటికి శమంసల్ల అంతరింద్రియంగాఉన్న చిత్తం స్వాధీనంకావటం, దమంసల్ల బాహ్యేంద్రియాలైన కర్మేంద్రియ, జ్ఞానేంద్రియాలు పది స్వాధీనం కావటం జరిగింది. ఈరెంటిలో మనోవాక్కాయాలు నీకు లోంగాయిఅని చెప్పవచ్చు. ఈమనోవాక్కాయాలు ఎప్పుడైతే ఏకమైఉంటయ్యో యిక దేన్ని గురించి సాధనచేసినా అది సులభంకాకతప్పదు. చిత్తం ఆసాధ్యపస్తువుమీద అచంచలంగా నిలిచిపోవటానికి ఎట్టిఅభ్యంతరం దేహంసల్లకాని, వాక్కుసల్లకాని, మనస్సుసల్లకానిలేదని, ఉండజాలదని విదితంఅయింది. ఇలా అన్నీస్వాధీనమైనవాడినే గ్రంథాల్లో జితేంద్రియుడుఅంటారు. అలాంటి స్వాధీన యింద్రియములుగలవాడికి స్వాధీనంకానిదేదీ ప్రపంచంలోలేదు. వాడి ఆగ్రహానుగ్రహాలమీదనే ప్రపంచం ఆధారపడి ఉంటుందంటే నమ్ము. అతడు ఏమి చెయ్యాలంటే అది అతనికి అతిసులభం అయిపోతుంది.

ఆగ్రహానుగ్రహాలుఅన్నారే అలాంటి ఏకాగ్రచిత్తులకు ఆగ్రహంకూడా ఉంటుందాఅంటే, అవును ఉంటుంది. ఇంతవరకు జరిగిందంతా చిత్తైకాగ్రతేగాని, ఆధ్యాత్మికంగా అట్టివాడిలో అభివృద్ధి ఉంటేగా? అందుచేత తన పని సాధించటానికని ఆగ్రహంకూడా కలుగజేసుకుంటూఉంటాడు. చూడ

రాదూ! విశ్వామిత్రుడు కోపంచేతకదూ త్రిశంకుస్వర్గాన్నే సృజించాడన్నారు. ఇలా మన పురాణాల్లోచూస్తే, యిలా కోపం మాటిమాటికీ తెచ్చిపెట్టుకుని, అనేకఘనకార్యాలు నిర్వహించిన ఋషులెందరులేరు! ఆఘనకార్యాలు చేయటానికి పెద్దఆధ్యాత్మికస్థితి అవసరంలేదన్నమాట. చిత్తం ఏకాగ్రంఅయి, యితర దేహేంద్రియాలు చిత్తానికి ఆటంకంకాకుండాఉంటే ఆబుద్ధి వాల నిశితంఅయి, ఎంతవనైనా చేసేస్తుంది. ఆపని మంచికావచ్చు, చెడుకావచ్చు. ఆమంచిచెడులు సమయాసమయాలపై ఆధారపడిఉంటాయి. అలాకాకుండా ఎప్పుడైతే ఆచిత్తశక్తికి ఆధారమైన పునాదులు ఏర్పడుతవో అప్పుడు అది దేశక్షేమానికీ సర్వుల శ్రేయస్సుకుమాత్రం ఉపయుక్తం అవుతుంది.

ఈశమాదిషట్కంలో మూడోది ఉపరతిఅన్నారు. ఇక ఉపరతిని ఆలోచిద్దాం. ఉపరతిఅంటే 'ఉప' అంటే పైన, 'రతి' అంటే ఆనందం. పైన ఆనందం పొందటంఅని చెప్పవచ్చు. పై ఆనందంఅనీ, క్రింద ఆనందంఅనీ, యిన్ని ఆనందాలున్నాయా అంటే ఉన్నాయి. వాటిని కొంచెం తెలుసుకోవాలి. రతి అనబడేఆనందం సర్వేసర్వత్రా అందరికీ అనుభవంలో రెండురకాలు ఉంది. మొదటిది బాహ్యరతి. రెండోది అంతరరతి. బాహ్యరతిఅంటే బాహ్యేంద్రియాలైన కర్మ, జ్ఞానేంద్రియాలతో, మనకంటే బాహ్యంగాఉండే యీ ప్రపంచాన్ని అనుభవించటం అవుతుంది. కన్నుతో ఒకచక్కని దృశ్యాన్ని చూచి ఆనందించామంటే అది బాహ్యరతిక్రిందలెక్క. దేహానిండా మంచి గంధం పూసుకుని, ఆచల్లదనాన్ని అనుభవించామంటే, అది బాహ్యరతి అనబడుతుంది. ఈబాహ్యరతిలో రహస్యంఒకటుంది. ప్రపంచంలో మన దశేంద్రియాలద్వారా ఏయేఅనుభవాలు పొందుతున్నామో అవన్నీ యీ బాహ్యరతి క్రిందరానేరావు. మరి వచ్చేవేవిఅంటే వీటిలో మనకానందాన్ని యిచ్చేవే బాహ్యరతిక్రింద పస్తాయి.

మనంచేసే కర్మలు, వాటిఫలితంగా మనంపొందే అనుభవం, ఎప్పుడూ మూడు రకాలుంటుంది. మొదటిది సత్కర్మ, దానిఫలితం సుఖం. రెండోది దుష్కర్మ, దానిఫలితం దుఃఖం. మూడోది మిశ్రమకర్మ, దాని ఫలితంగా సుఖదుఃఖాలు రెండూకలిసిఉంటాయి. పైచెప్పిన త్రివిధకర్మలలో బాహ్యరతి

క్రింద సుఖాన్నిచ్చే సత్కర్మ, మిశ్రమఫలితాన్నిచ్చే మిశ్రమకర్మ వస్తాయి. పర్యవసానం ఏమిటి? సత్కర్మ, మిశ్రమకర్మ ఫలితంగా, మనంపొందే సుఖం ఏదైతేఉన్నదో దాన్ని బాహ్యరతిఅని అంటారు.

తర్వాత అంతరరతి. ఇదికూడా పైనచెప్పబడ్డ సత్కర్మ, దుష్కర్మ, మిశ్రమకర్మరూపంగా మూడువిధాలఉంది. అది ఆయాఫలితాలనేయిస్తుంది. కాని బాహ్యరతిలో ఆనందానుభూతి బాహ్యేంద్రియాలవల్ల కలుగుతుంది. ఈఅంతరరతిలో ఆసుఖం, అంతరింద్రియమైన మనస్సువల్ల కలుగుతుంది. అదిఎలాగంటే, విను. నీవు కాశీకి వెళ్ళావుఅనుకో. ప్రత్యక్షంగా నీవు అక్కడికివెళ్ళి గంగలోస్నానం శ్రీవిశ్వేశ్వరదర్శనంవల్ల కలిగినఆనందం అనుభవించి ఉంటే, అది బాహ్యరతిఅవుతుంది. అలాకాక వెళ్ళివచ్చినతర్వాత నాకు ఆ విషయాలుచెప్పుతూ ఆనందపడ్డావు. ఆదృశ్యాలన్నీ నీమనస్సులో స్ఫురిస్తున్నాయి. మరలఆనందిస్తావు. ఇప్పుడాకాశీని నీబాహ్యేంద్రియాలు అనుభవించటంలేదు. కాని మరల ఆఅనుభవాలే కలుగుతున్నాయి. అలాగే ఆనందం పొందుతున్నావు. ఎలాగ పొందుతున్నావు? మనస్సులోమాత్రమే. అలా పూర్వం మనం అనుభవించినదాన్నే మరల జ్ఞాపకంతెచ్చుకుని ఆనందిస్తే దీన్ని అంతరరతిఅంటారు. ఈఅంతరరతి పైచెప్పినవిధంమాత్రమేకాకుండా మరొకవిధంవుంది. అదే స్వప్నం. మొదటిది స్మృతి. ఈస్వప్నంకూడా స్మృతిఅని అంటారు. స్మృతిఅంటే పూర్వం మనం ఏయేవిషయాలనైతే అనుభవించామో వాటినిమరల మనస్సులోకి తెచ్చుకోటంఅనిఅర్థం. పోనీ, నీకుపూర్వం అనుభవంలోలేనిదాన్ని దేనినైనా జ్ఞాపకంతెచ్చుకో. అలా వీలులేదు. జ్ఞాపకం అనగానే, యిదివరకు మనం అనుభవించినదాన్నే మరల మనస్సులోకి తెచ్చుకోటం అవుతుంది. అలాగే స్వప్నం అంటేకూడా. ఇదివరకుచూచిన బాపట్ల నీకు కలలోకివస్తుందికాని రామేశ్వరం కలలోకిరాదు. కారణం దాన్ని నీవు యింతవరకు చూడలేదుకాబట్టి. ఈనియమం సామాన్యంగాకలిగే స్వప్నాల విషయం. కాని కొన్నిస్వప్నాలుంటాయి చాలఅసాధారణంగా. అలాంటి దృశ్యాలు మనం కని, విని ఎరుగం. కాని కలలోవస్తాయి. అలాంటివిషయం చాలవుంది. ప్రస్తుతం నీకువద్దు. మరొకసారిమార్దాం. అందుకని సామా

స్వంగాపుండే స్వప్నాలు స్మృతిరూపాలే అని పెద్దలతీర్మానం. ఈవిధంగా స్మృతి రూపంగాగాని, స్వప్నరూపంగాగాని మనం ఆనందం అనుభవిస్తే, దాన్ని 'అంతరరతి' అంటారు. ఇంతేకాదు. స్మృతి స్వప్నాలమూదిరి పూర్వానుభవం మీద ఆధారపడకుండా మనం ఆనందం అనుభవిస్తే, దాన్ని అంతరరతి అంటారు. అది కవులకు, చిత్రకళాకోవిదులకు, గాయకులకు అనుభవంలో ఉంటుంది. వాళ్ళ ఆనందం కేవలం ఊహాజనితమే. దానికి ముందు వెనుకలనేవే పుండవు. అప్పటికప్పుడు స్ఫురించి ఆనందంలో అయిందిపోతారువాళ్ళు. ఇదంతాకూడా అంతరరతి అంటారు. కాని యీపై నిర్వచనలో యింకా కొంచెంమార్పు కలగాలి. అప్పుడుగాని అంతరరతి అంటే నీకు యింకా బోధ పడదు. అలాగే బాహ్యరతికూడాను. బాహ్యరతికి ఏమూడు కర్మలు వాటి ఫలితాలువెప్పానో ఆమూడువిధాలు అంతరరతిలోకూడా రావలసిందే. అంటే అంతరరతిలో సత్కర్మ, మిశ్రమకర్మ, దుష్కర్మలున్నాయి. ఈమూడింటిలో ఆనందం కలుగదేసేవి మొదటిరెండే. అవే సత్కర్మ, మిశ్రమకర్మలు. కాని యీ రతి అనేది మరల రెండురకాలైంది. ఒకటి విషయం అంటే తౌకికం, రెండోది ఆధ్యాత్మికం అంటే అతౌకికం. తౌకికం అంటే ప్రాపంచిక సుఖాలవల్ల ఆనందం కలగటం. ఆ ప్రాపంచిక సుఖాలు ప్రత్యక్షానుభవంచేత బాహ్యరతి అని, స్వప్న, స్మృతి, భావరూపాలు అంతరరతిగా మారాయి. ఎప్పుడైతే యీ రెండు రతులు కేవలం ప్రాపంచికం అవుతాయో అప్పుడవి తౌకికం, అంటే వదిలి పెట్టాలి. కాని ఆధ్యాత్మికంగా ఉండేటప్పుడు, దైవసంబంధంగా ఉన్నప్పుడు, వాటిని పెంపొందించుకోవాలి. పూర్వం మనంచూచిన శమదమాలవల్ల బాహ్య అంతరరతులు స్వాధీనం అయ్యాయి. అంటే అవిలేనేలేవు అని చెప్పవచ్చు. ఇక మిగిలేదేమిటో అదే ఉపరతి. దాని సంగతి విచారద్దాం.

ఇందాక కేవలం తౌకికానందం అనేది అంతరం, బాహ్యం అన్నాం. అలాగే ఆధ్యాత్మికానందంకూడా యీ రెండురకాల ఉంది. కాని బాహ్యం అనబడేది కేవలం స్థూలంకావటంచేత, అది మన ఆధ్యాత్మికాభివృద్ధికి మొదట్లో కొంచెం ఉపయోగించినా, తర్వాత మనకు అది ఉపయోగమేలేదు. మీదుమిక్కిలి మన కాటంకదాయకంగాకూడా అవుతుందంటారు. కాబట్టి దాన్ని పూర్తిగా త్రోసే

య్యాలి. ఇక అంతరరతి అనేదాంట్లోగూడా తాకికసంబంధం వదిలెయ్యాలి. తర్వాత మిగిలుండేది దైవసంబంధం. అలాంటి దైవసంబంధమైన దృశ్యా లతో, భావాలతో, వాటిపల్లకలిగే ఆనందాలతో మునిగిఉండటం ఉపరతి అంటాను. అంటే బాహ్యాన్ని సంపూర్తిగామరచిపోయి, అంతరంగా భగవత్సం బంధవిషయాలతో మునిగి తేలుతూఉండే ఆనందం ఉపరతిఅని అర్థం.

ఈ ఉపరతిఅనబడే పరమపవిత్రమైన, ప్రపంచానికి సంబంధం కానంత యినాలేని యీ ఆనందాన్ని అనుభవించటం అభ్యసించాలి. ప్రాథమికస్థితు లతో యీ ఉపరతి, అష్టాంగంలో అంగంగాఉన్న ధ్యానంగూర్చి చర్చించ టంలో వచ్చిన విషయాలమూదిరి రూపంపల్ల ఆనందంకలుగవచ్చు. అంటే నీకు భేద్యపదార్థంగావుండే ఆయిష్టదైవంయొక్క రూపంమీద నీదృష్టి నిలిచి, ఆరూపంద్వారా నీకు ఆనందంకలిగితే దాన్ని ఉపరతిఅంటాం. కాని యిది కొందెండ్లూలం. ఎందుకంటే, నీఆనందకారణమైన ఆధ్యేయానికి ఒక ఆకారంఉందికాబట్టి. కాక నీ మనస్సులోఉన్నది రూపంకాక నామంకావచ్చు, గుణంకావచ్చు, మంత్రంకావచ్చు, లేక భావంకావచ్చు. వీటిల్లో ఏవైనా మొదటిదానికంటే సూక్ష్మంఅవుతుంది. దేనిమీద మనస్సుకుదిరేది ఆ సాధ కునిస్థితిమీద ఆధారపడివుంటుంది. కాబట్టి యీ ఉపరతియొక్క స్థితులు కూడా ఆయా సాధకుని స్థితినిబట్టి మారుతుంటాయి. అతడు భక్తుడైతే ద్వైతంమీద బుద్ధినిలిచి అలాంటిఆనందాన్ని పొందుతాడు. లేక అద్వైతి అయితే ఏఉపనిషద్వాక్యాన్నో, లేక 'అహంబ్రహ్మస్మి' అనే ఏమహావాక్యాన్నో తీసుకుని, దాన్ని మననంచేస్తూ, ఆయానందానుభవంలో మునిగిఉంటాడు. ఇది ఉత్తమమైన ఉపరతి అంటాను.

ఎలాగైనా యీ ఉపరతి, యీశమాదుల్లో చాలముఖ్యమైన విషయం అని గ్రహించాలి. శమదమాలపర్యవసానంగానే యీ ఉపరతి కలుగుతుందిఅని తెలుసుకోవాలి. అలా దీనిప్రాముఖ్యతను నీవుగ్రహించి, దీన్ని నిత్యం అనుస రిస్తూ, ప్రాధిస్తావని నమ్ముతున్నాను.

ఆతడే మన దిక్కు.

ఆతడే మన గమ్యం.





# సాధనచతుష్టయము

శమాదులు - తితిక్ష

నా మాతాజీ!

గతఉత్తరాల్లో శమ, దమ, ఉపరతిఅనే మూడువిషయాల్ని సమగ్రంగా చూచావుచాలసంతోషం. వాటినిబాగాగ్రహించిఉంటావనేనమ్మకంతో తర్వాత ముఖ్యమైన తితిక్ష శ్రద్ధ సమాధానాలనుచెప్పటానికి పూనుకుంటున్నాను.

తితిక్షఅంటే సహనం, ఓర్పు, క్షమ అనేపదాల్లో వివరించాలి. ముందు విన్న శమ, దమ, ఉపరతుల్లో ముఖ్యం ఉపరతిఅనీ, దానికి పునాదులే శమ ధర్మాలనీచెప్పాను. అంటే శమదమాలు ఉపరతికి దారిచూపుతున్న ద్వారపాల కులన్నమాట. అయితే యీశమదమాలుమాత్రం అంతసులభం కాదు సుమా! వాటికి వేరేపునాదులుండాలి. అవే తరువాతవచ్చే తితిక్ష, శ్రద్ధ, సమాధానాలు. అలా అయితే శమాదిషట్కంలో అసలు ముఖ్యమైనది ఉపరతి అయింది. దీనికి ద్వారపాలకులుగా శమం, దమం ఉన్నవి. శమదమాలకు అంగాల్లాగా తితిక్ష, శ్రద్ధ, సమాధానాలుంటాయి. ఉపరతిఅనే చక్రవర్తిని కాపాడటానికోఅన్నట్లు మధ్యలో ఉపరతినివుంచి, యిరుప్రక్కల మిగిలిన అయిదు నిలిచివున్నాయి. ఈరహస్యం దృష్టిలోవుంచి యిక విను.

తితిక్షఅంటే ఓర్పు అన్నాను. ఓర్పు ఎవరికి కావాలి? ఓర్పు లేనివాడికి ఓర్పుకావాలి. ఓర్పు లేకపోవటంఅంటే అసూయ అనికాదు అర్థం. క్షమ అన్నాను. సహనంఅన్నాను. ఇంకా యీఅర్థం వివరిస్తానువిను. ఓర్పులేనివాడికి ఓర్పుకావాలన్నాను. ఓర్పులేనివాడెవడు? తనకు విరుద్ధమైనవాటిని సహించ లేనివాడనిఅనాలి. అంటే నీవు ధ్యానానికిపూనుకుంటే అనేకమంది అనేక అడ్డం కులను కలుగజేస్తారు. అన్నికాలాల్లోనూ సత్యాన్వేషకులకు యీశ్రమ ఉన్నదే. ఏమహాపురుషుడు యీలా తనఅకారణ విరోధులచేత బాధపడలేదు? ఏసు క్రీస్తును ఏమిచేశారు? శిలువమీదవేసి చంపారు. మహమ్మదును ఊరూర వెళ్ళగొట్టారు. ఇలాగే మన రామకృష్ణుని ఎందరు బాధపెట్టలేదు! ఇలాగే మన వివేకానందునిజీవితం చూచుకో. ఎన్నికష్టాల్లో ఆయనకు! అవి మన హృదయాన్ని దహించివేస్తాయి. ఇలాగే ప్రపంచాన్నివర్జించి, ఆధ్యాత్మికానందాన్ని తాన్ని త్రాగాలిఅని అన్నివిధాల కష్టపడేవాళ్ళకు యీప్రపంచం ఎదురైనిలిచి, వారిని అనేకవిధాల కష్టపెట్టుతుంది. అవన్నీఆటంకాలేగా! ఇంకా ఆకలి దప్పులు బయటప్రపంచంకంటే ఎక్కువబాధపెట్టుతాయి. నీకు పిడికెడు కబళంకూడాదొరకదు. త్రాగటానికి గుక్కెడునీళ్ళకూడా దొరకవు. అయినా నీ పట్టును విడవకుండా సాధనలో మునిగిపోవాలి.

అసలు భగవంతుడు యీక్షమను కలుగజేయటానికే యిన్నిరకాల ఆటంకాలను కలుగజేస్తుంటాడుఅని మనం అర్థంచేసుకుంటే, ఎవరు ఏది చేసినా మనకుఎవరిమీద కోపతాపాలు కలగనేకలగవు. ఒకరహస్యం చెప్పుతాను విను. త్రిగుణాల్లో సత్వం ముఖ్యంఅని, దాన్ని ఎంతఅభివృద్ధి చేసుకుంటే అంత ఆధ్యాత్మికాభివృద్ధి కలుగుతుందని యిదివరకుచెప్పాను. సత్వ పూర్ణం అయితేగాని యీక్షమరాదు. తితిక్షఅనేది యీసత్వాన్ని ఆశ్రయించి వుంటుంది. సత్వంఅనేది బయటికి గోచరించాలంటే యీతితిక్ష రూపంగా మనలోనుండి బయటికివస్తుంది. ఎవడు ఎంతవరకు సత్వసంపన్నుడుఅంటే, వాడి తితిక్షనుబట్టి తెలుసుకోవచ్చు. మొదట్లో మనఅభిప్రాయాలకు, మన సాధనలకు యింట్లోవాళ్ళు ఒప్పుకోరు. 'కాదు నాభావాలు మంచివి' అని చెప్పచూచామంటే వాళ్ళకునచ్చదు. అయినా చేస్తున్నామా అంటే అనేకవిధాల

బాధలు పెట్టుతారువాళ్ళు. అసలు ఆధ్యాత్మికమార్గానికి మొదట బాధలు మన బంధువులదగ్గరనుండే అనగా మనతల్లి, తండ్రి, భార్య, భర్త మొదలైన వారినుండే బయలుదేరుతాయి. వాళ్ళను ఎలాగైనా స్వాధీనంచేసుకొనో లేక, అదీవీలుకాకపోతే ఎదిరించో, సాధన సాగించామాలంటే యిక ప్రపంచంలో వుండే మనయిరుగుపొరుగు స్నేహితులు, యితర్లు ప్రారంభిస్తారు. దాన్ని దాటామాలంటే ఊరివాళ్ళు. ఆతర్వాత జిల్లావాళ్ళు. ఇలా ప్రపంచంతా అన్నట్లు ఎదురుతిరుగుతుంది. ఇలా యిన్ని అసంఖ్యాకమైన అడ్డంకుల్ని దాటితేగాని అనుభవానందం సాధ్యంకాదు. అందుకనే 'యింబగెల్చి రచ్చ గెలువ' మన్నారుపెద్దలు. చిన్నచిన్న అడ్డంకులదగ్గరనుండి పెద్దవాటిని దాటే వరకూ అసమానమైన సహనభావం ఎవరు చూపిస్తారో వాళ్ళకు, యీతితిక్ష సాధ్యంకాని, ఆప్రపంచానికి ఎదురుతిరిగి సాధిద్దామాలంటే దుస్సాధ్యం అయి తీరుతుంది. కాబట్టి జాగ్రత్తగా యీతితిక్షను సాధ్యంచేసుకోవాలి.

దానికిమార్గం ఎలాగంటే, ముందు వాళ్ళకు నచ్చచెప్పటానికి యత్నించాలి. అలాగావీలుకాకపోతే, వాళ్ళను నిర్లక్ష్యభావంతో చూడగలిగే శక్తి మనకు వచ్చేవరకు ఎదురుతిరగకుండా, మనం ఏమిచేస్తున్నదికూడా తెలియనీయకుండా సాధనగావించాలి. అలాప్రపంచాన్ని ఉదాసీనభావంతో చూడగలిగే శక్తి సామర్థ్యాలు వచ్చాయాలంటే అప్పుడు మనస్థితి బయటికితెలిసినా ఫరవాలేదు అనేభావంతో నిర్భయంగా ప్రవర్తిస్తుండాలి. ఇతర్లమీద ఏవిధమైన కోపతాపాలు కలుగచేసుకోకుండా, మనస్సులోనైనా వాళ్ళమీదద్వేషం నిలుపుకోకుండావుండాలి. ఇంతగాఉంది తితిక్ష. అంటే కేవలం, సత్వగుణప్రధానంగా ఎప్పుడుండిపోతామో అప్పుడు తితిక్ష అలవడిందంటాను.

ఇలా మనగమ్యస్థానాన్ని పొందటానికై యత్నించేటప్పుడు, విశ్వసించిన సత్యానికై ప్రాణాలనైనా వదలటానికిపూని యత్నించేటప్పుడు, యింకా అనేక కష్టాలు మనమీదికి యుద్ధంప్రకటిస్తాయి. కొన్నిరోజులు నిన్నుపిలిచి పెట్టేవాళ్ళుండరుగదా! ఒకవేళ నీవుపోయి 'భవతీ భిక్షాం దేహి' అన్నా పిడికెడు కూడు పెట్టేవాళ్ళుండరు. అంతేకాదు ఒకనీటిబొట్టు గొంతులోపోయరు. అయినా సహించి, మేరుపర్వతంలాగా ఏవికారాలు లేకుండాఉండటం తితిక్ష. సరే

యియ్యకపోతే నిన్ను సన్మానించి యింట్లోకి రానిస్తారా? అలాంటప్పుడు సూర్యునివేడికి తట్టుకోటానికి ఆశ్రయం ఏది? పిడుగులుపడుతూ, ఏనుగు తొండాలంతధారల్లో, తుఫానువానలో నీకు నిల్వటానికిచోటేది? ఎండలో ఎండాలి వానలోనానాలి. అయినా ఏవికారాలు పొందకుండా ఉండటంతితిక్ష. ఎండగా ఉందనిగాని, వానగా వుందనిగాని, నిన్ను చెట్టుక్రిందనైనా చేరనియ్యని యీ ప్రపంచం నీకు పట్టువస్త్రాలను కట్టపెట్టుతుందా? చలికి కప్పుకోటానికి కాశ్మీరుశాల్వలనుయిస్తుందా? లేదు. మోనం కాపాడుకోటానికి చిన్న చింకి గుడ్డనైనా యివ్వదు. కౌపీనంఅయినా యివ్వదు. పున్నదాన్నే లాగేస్తుంది. అయినా ఏవికారాలు పొందకుండావుండటం తితిక్ష. ఇలా బయటనుండివచ్చే సర్వాటంకాలను లక్ష్యంసేయక, ఉదాసీనభావంతో, ఏవిధమైన వికారాలు లేకుండా, స్థిరంగా అచలంగావుండటం తితిక్ష.

ఆతడే మన దిక్కు.

ఆతడే మన గమ్యం.



13-3-46

# సాధనచతుష్టయము

శమాదులు - శ్రద్ధ

అమ్మాయీ మాతాజీ!

మొన్నటి ఉత్తరంలోవిన్న తితిక్ష చాలకష్టం. దాన్ని పొందాలంటే దానికి పునాదిగా మరొకవిషయం వుండాలి. అదేశ్రద్ధ. ఈశ్రద్ధ చాలముఖ్యం. అందు కనే గీతలో 'శ్రద్ధావాన్ లభతే జ్ఞానం' అన్నాడుశ్రీకృష్ణుడు. శ్రద్ధాభక్తు లంటలేదూ? భక్తిశ్రద్ధలని లేదూ? అంటే శ్రద్ధఉంటే భక్తికలుగుతుంది. శ్రద్ధలేనివాడికి భక్తిరానేరాదు. భక్తికలుగకపోతే యిక జ్ఞానంఎలాకలుగుతుంది? ఆకారణంచేత యీశ్రద్ధఅనేది అసలు ఆధ్యాత్మికసాధానికే పునాదిగడ్డ ఏమో అనిపిస్తుంది. ఎంత శ్రద్ధవుంటే అంత భక్తి, అంత అభివృద్ధిఉంటుంది.

సరే శ్రద్ధఅంటేఏమిటి? ఈశ్రద్ధ, నాలుగురకాలుంటుంది. శ్రద్ధఅన్నా, విశ్వాసంఅన్నా ఒకటే. ఇది 1. ఆత్మవిశ్వాసం 2. మార్గవిశ్వాసం 3. గురువి శ్వాసం 4. భగవద్విశ్వాసంఅనురీతిగా నాలుగువిధాలుంటుంది. ఆత్మవిశ్వాసం అంటే, సాధకుడు తనశక్తిసామర్థ్యాలను ముందుగాగ్రహించి, తానేస్థానంలో ఉన్నది తెలుసుకుని, ఆధ్యాత్మికగమ్యాన్ని యీతనశక్తిసామర్థ్యాలతో పొంద గలను, అనేదైర్యాన్నిపొందటం అంటారు. ఇలా తీర్మానించుకోటం అంత



సులభంకాదు. అసలు తానేష్టితిలోఉన్నది గ్రహించుకోటమే కష్టం. దానికి ఒక సూత్రంవుంది. ఆసూత్రాన్ని అనుసరించేవాళ్లు కాలుజారకుండా స్థిరంగానే ఆధ్యాత్మికమార్గంలోవుండి యింకా అభివృద్ధిపొందుతారు. ఏకొంచెం పొర పాటుఅయినాపడితే అడుగులేనినూతిలో పడిపోతారు. ఆవిషయం చెప్పు తాను శ్రద్ధగావిను.

మనష్టితిని ముందు తెలుసుకోవాలన్నాను. అంటే ఆధ్యాత్మికష్టితి అన్న మాట. దాన్ని తెలుసుకోవాలి. మనమాదిరిగా యీఆధ్యాత్మికాభివృద్ధికై తంటాలుపడినవాళ్లు, యింకా పడుతూఉండేవాళ్లు చాలామంది ఉంటారు. వాళ్లు గ్రంథాల్లోవుండే మహాపురుషులై వుండవచ్చు. లేక, ప్రస్తుతం ఉన్న వాళ్లైనాకావచ్చు. వాళ్ళనుగూర్చి మనం తీవ్రంగా ఆలోచించాలి. వారిలోవుండే గొప్పదనాన్నిఅంటే మంచిలక్షణాల్ని విచారించాలి. బాగాగ్రహించాలి. దీనికి కూడా చాల తెలివివుండాలి. మనం వాళ్ళమీదవుండే ప్రేమతోచూస్తే వారి లోవుండే లోపాలు కనిపించనేకనిపించవు సరికదా, యింకా లేనిగొప్పదనా లెన్నో గోచరిస్తాయి. అలాగే ద్వేషబుద్ధితో చూచామాఅంటే, వారిలోవుండే మంచికనపడక చెడేకనబడుతుంది సరిగదా, మంచికూడా వెడలగా కనపడు తుంది. కాబట్టి మరొకర్ని మనంసరీగ్గా గ్రహించాలంటే, వాళ్ళమీద ప్రేమ గాని, ద్వేషంగాని లేకుండావుండాలి. ఇతరులమాటను వినరాదు. సాధ్యమైనంతవరకు యిప్పుడున్నవాళ్ళే అయిఉంటే, వాళ్ళవిషయం ప్రత్యక్షమైన మన అనుభవాన్నిబట్టి ఆలోచించాలి. బజారుకబుర్లు, రోడ్డుబాతాఖానాలు విని మన అభిప్రాయాన్ని స్థిరంచేసుకోరాదు. పురాణపురుషులైతే సాంప్రదాయి కంగా పెద్దలు చెప్పుతూఉండే అభిప్రాయాన్ని తెలుసుకోవాలిగాని, ద్వేష పూరితమైన విమర్శలను వినరాదు. ఇలా నిష్పక్షపాతబుద్ధితో వాళ్ళను గ్రహిం చాక, మనకు వాళ్ళకుఉండే భేదాన్ని విమర్శించి చూచుకోవాలి. 'వాళ్ళలో ఏ యే సద్గుణాలున్నాయి? నాలో ఏవిలేవు? నాలో ఏదుర్గుణాలున్నాయి? వాళ్ళలో ఏమిలేవు?' అనేరీతిగా విమర్శసాగించాలి. మనలోమనమే చేసుకో వాలి. ఇలా చూచుకొనేటప్పటికి ఆపురుషులంతా రెండుతెగలుగా మనదృష్టికి గోచరిస్తారు. ఒకతరగతి మనకంటే పైనవున్నవాళ్ళు. అంటే వాళ్ళల్లో మన కంటే ఎక్కువ మంచిలక్షణాలున్నాయి. ఇక రెండోతరగతివాళ్ళు, మనకంటే

తక్కువ. వాళ్ళలో మనకంటే తక్కువసద్గుణాలుంటాయి. లేక ఎక్కువ దుర్గుణాలుంటాయి. మనం కేవలం ఉత్తమతరగతివారివిషయమే ఆలోచిస్తుంటే ఒకలక్షణం మనలో అభివృద్ధిచెందవచ్చు. 'వాళ్ళు గొప్పవాళ్ళుకాబట్టి ఆస్తితికి వచ్చారు. నేను సామాన్యురాలిని. నాకెలా అట్టిఅనుభవాలు వస్తాయి?' అనే భావం, అధైర్యం, మనలో పెరగవచ్చు. లేక, మనకంటే తక్కువ స్థితివాళ్ళను చూస్తూవుంటే 'వాళ్ళకంటే నేనుగొప్పదాన్ని. నాముందు వాళ్ళెంత?' అనే అహంభావం పెరగవచ్చు. ఈరెండూ సంకుచితదృష్టలే. మొదటిదానివల్ల అధైర్యంవస్తుంది. కాబట్టి యిక ప్రయత్నమేలోపిస్తుంది. అభివృద్ధి చెంది పోతుంది. రెండోదానివల్ల గర్వంపెరిగిపోతుంది. 'నేనే సర్వజ్ఞుడను' అనేభావం వృద్ధి అవుతుంది. Pride is the doorway of the distruction నాశనానికి గర్వం ముఖద్వారంఅన్నప్పుడు అయిపోతుంది మన ఆధ్యాత్మికాభివృద్ధి. అలాకాకుండా పెద్దవాళ్ళలోవుండే మంచిలక్షణాలనుచూచి వాటిని పొందటానికై యత్నం, చిన్నవాళ్ళలోవుండే చెడుగుణాలులేకుండా ప్రయత్నం చెయ్యాలి. పెద్దవాళ్ళలోవున్న మంచినీలో ఉందాలేదాఅని తెలుసుకొని ధైర్యంచెందాలి. చిన్నవాళ్ళలోఉండే దుర్గుణాలు నీకు లేవుగదాఅని ధైర్యంచెందాలి. అలా సద్విమర్శతో నీస్థితిని, నీపైవాళ్ళను, క్రిందివాళ్ళను తెలుసుకుని, దానివల్ల ధైర్యం చెంది, 'పెద్దవాళ్ళ లక్షణాలున్నాయికాబట్టి యింకా నేనెంతైనా అభివృద్ధిచెంది, ఆపెద్దవారు అనుభవించే అనుభవాల్ని పొందగలను' అనే ధైర్యంపొందాలి. అలాగే 'యీఅభివృద్ధికి ఆటంకదాయకమైన చెడుగుణాలు లేవుకాబట్టి, యింకా నాఅభివృద్ధికి ఏమి' అని ధైర్యంపొందాలి. ఇలా అన్నివిధాల, తన శక్తి సామర్థ్యాలు ఆధ్యాత్మికాభివృద్ధికి అనుకూలంగానే ఉన్నాయని తెలుసుకుని, ధైర్యంతోఉంటం ఆత్మవిశ్వాసం అంటారు.

రెండోది మార్గవిశ్వాసం. పైవిధంగా ఆత్మవిశ్వాసం స్థిరంకావటానికి, అనేక సత్పురుషులచరిత్రలు చదువుతాం. అనేకమహాత్ముల సేవచేస్తాం. వాళ్ళ వాళ్ళ సన్నిహితసాంగత్యాన్ని పొందుతాం. వాళ్ళకుమనకు పోల్చి చూచుకుంటాం. మన తత్వానికి సరిపోయేవి, సరిపోనివి అనేక మార్గాలు తెలుస్తాయి. వాటిల్లో మనకు అనుకూలమైనదాన్ని మనం తీర్మానించుకోవాలి. ద్వైతం అయితే క్రిందమెట్టుఅంటున్నారు. అద్వైతంఅయితే బాగుంటుంది. ఒక్క-

సారిగా పైకిపోవచ్చుఅని మనయిష్టంవచ్చినట్లు తీర్మానించుకోరాదు. మన పెద్దలుఅంటే తల్లిదండ్రులు, తాతముత్తాతలు మొదలైన బంధువులు ఏ మార్గాన్ని అవలంబించారో గ్రహించి, వాటికి అనుగుణమైన సంస్కారాలనే తీసుకోవాలికానీ, క్రొత్త మార్గాల్లో దిగకూడదు. అలా ఎసరిమాటలో విని, గమ్యాన్నే ఆలోచించిదిగితే అందులోకాకుండా, యిందులోకాకుండా అయి పోతుంది. కాబట్టి యీమార్గాన్ని స్థిరంచేసుకోటంలో చాలతెలివి ఉపయోగించాలి. అలా మన పూర్వసంస్కారాలకు సరిపోయినదాన్ని అనుసరించాలని తీర్మానించుకుని, ఆమార్గంద్వారానే 'నేను ముక్తిపొందగలను' అనిస్థిరం చేసుకొని, తర్వాత ఎందరు ఎన్నిచెప్పినా మార్పులేకుండా ఆమార్గాన్నే అనుసరిస్తూఉండటం మార్గవిశ్వాసం అంటారు.

ఆత్మవిశ్వాసాన్ని పొంది, మార్గవిశ్వాసాన్ని దృఢం చేసుకున్నతర్వాత, ఆమార్గాన్ని ఆసాంతం ఏమహాపురుషుడు నడిచి అనుభవించాడో వెతకాలి. ఈగురు అన్వేషణలో చాలమంది మోసపోతూ వుంటారు. ఈకాలంలో అందరూగురువులే! సాధనచేసి, భగవత్సాక్షాత్కారాన్నిపొంది, లోకానికి ఉపదేశించే అర్హతను భగవదాదేశంద్వారా పొందినవాడేగురువు. అందరూ గురువులుకారు. ఈ 'గురువు' అనే పదాన్ని ఉచ్చరిస్తే రామకృష్ణుడు అంగీకరించేవాడుకాదు. సర్వసాధనలు చేసి, దేవీసాక్షాత్కారం పొంది, సకలమతసామరస్యాన్ని గ్రహించినఆయనే తనను 'గురువు' అని పిలవనీయలేదే! ఇక మిగిలినవారి సంగతి ఆలోచించుకో. ప్రస్తుతకాలంలో గురువులుఎక్కువై శిష్యులు అసలేలేరేమో అనిపిస్తుంది. యథార్థశిష్యత్వంలోనుండి యథార్థగురుత్వం వసుంది. దీనికి ఉదాహరణ శ్రీరామకృష్ణవివేకానందులే. అలాంటి గురుశిష్యులు చరిత్రలో ఎక్కడా, ఎప్పుడూలేరు, ఉండరుకూడా. శ్రీరామకృష్ణ, వివేకానందుల జీవితచరిత్రల్ని పరిశీలనాదృష్టితో చదివితే, యీగురుశిష్యసంబంధం ఎంతగొప్పదో బోధపడుతుందినీకు. అలాంటప్పుడు సరియైన సత్యాన్వేషి మోసపోవటానికి చాలఅవకాశాలున్నాయి. అందుకని తనమార్గాన్నే అనుసరిస్తున్నవాడు కనబడితే, వాడిని కనీసం ఆరుమాసాలు పరీక్షిస్తూఉండాలి. తనకు ఏయిబ్బందులులేకుండా గమ్యస్థానాన్ని చేర్చగలడాఅని విషమపరీక్షలు చేయాలి. అలాఅన్నిరకాల సద్గుణాలున్నాయని, తనను తనమార్గంలో ఉత్కృష్టస్థితులకు తీసుకొనివెళ్ళగలడనే నమ్మకం సంపూర్తిగా కలిగినతర్వాత


వాడిని ఆశ్రయించాలి. ఒకసారి ఆశ్రయించినతర్వాత అతని అడుగుజాడలనే అనుసరించాలి. దారితొలగరాదు. వేరుమార్గంలోకి కన్నుత్రిప్పరాదు. ఆగురు పుదగ్గర యింకానీవు పొందగలవిషయాలులేవు, యింకా అభివృద్ధికావాలంటే మరొకరిని ఆశ్రయించాలని మరలనిర్ధారణగా నీవు తేల్చుకొనేవరకు ఆగురు వునువదలకుండా చతుర్విధ శుశ్రూషలద్వారా సేవచేస్తూ, అతని అనుగ్రహానికి పాత్రుడౌతూఉండాలి. ఇలా ఆగురువు తనమార్గాన్నే, తనగమ్యస్థానాన్నే పొందించగలడుఅనే దృఢనమ్మకాన్ని గురువిశ్వాసంఅంటారు.

పై త్రివిధ విశ్వాసాలకు మూలకారణంఅయిన ఆభగవంతునిమీద సంపూర్ణమైన నమ్మకంతోఉండటం భగవత్విశ్వాసంఅంటే. ఆభగవంతుని పొందటానికై ఎంతత్యాగామైనా చేయటానికి పూనుకుంటూ, అందుకు ప్రాణ త్యాగానికైనా ఒడిగట్టటం భగవద్విశ్వాసంతోఉండేరహస్యం. 'ఆ భగవంతుడు దయాస్వరూపుడై నాగురువును, యింకా పెద్దల్ని కడతేర్చలేదా? అలాగే నన్నుగూడా తరింపచేస్తాడు' అనేదేభగవద్విశ్వాసం. 'నాలోగల లోపాల చేతనే యింకానాకు అనుభవాలు రావటంలేదు. కాని ఆభగవంతుని ప్రేమలో లోపం ఏమాత్రంకాదు' అను దృఢత్వం భగవద్విశ్వాసం.

పైచతుర్విధ విశ్వాసాలనుచెప్పే గ్రంథాలమీదకూడా విశ్వాసంఉండాలి. మన మార్గాన్నిగూర్చి, గురువు లక్షణాల్నిగూర్చి, భగవంతునిగూర్చి అనేక రకాలు చెప్పుతూ, అనేక భక్తుల జ్ఞానుల మార్గాలను, అనుభవాలను, ఉపదేశాలను చెప్పే గ్రంథరాజాలపై విశ్వాసం తప్పకఉండాలి.

పైవిధాన అన్నిరకాల విశ్వాసం కలిగిఉండటం శ్రద్ధలంటారు పెద్దలు. శ్రద్ధఉంటేనేగాని మార్గంఅర్థంకాదు. అసలు మార్గంయొక్క ముఖద్వారం కూడా కనిపించదు. ఆకారణంచేత యీశ్రద్ధఅనే ధనాన్ని అవశ్యం పొంది తీరాలి, సాధనమార్గంలో దిగి, అభివృద్ధిగాంచి, ఆఅనుభవానందరసాన్ని ఆప్యాయంగా గ్రోలి తన్మయతపాందాలని కాంక్షించేవారంతా. ఇక నీవో!

ఆతడే మన దిక్కు.  
ఆతడే మన గమ్యం.

-  -

# సాధనచతుష్టయము

శమాదులు-సమాధానము

తమ్ముడూ మాతాజీ!

శమాదుల్లో కడపటిదైన సమాధానానికి వచ్చాం. సమాధానం అంటే నిర్వికారత అనవచ్చు, లేక నిశ్చలత అనవచ్చు. పై విధానంగా అన్నివిధాల సాధన చేస్తూ, పైలక్షణాలను అన్నింటిని పొందగా, యింకా పూర్వజన్మ సంస్కార రూపంగా కొన్నిబలహీనతలుండి, వాటివల్ల మనమార్గానికి అంతరాయాలు కలుగుతూఉండవచ్చు. అవి అతిసూక్ష్మంగా లోపలుంటాయి. వీటిని గ్రహించటం చాలకష్టం. పెద్దల సాంగత్యంచేస్తూ, అప్పుడప్పుడు ఏకాంతవాసం, మౌనంఉంటుంటే, అప్పుడు యీదుష్టసంస్కారాలు పైకి కనబడుతూ ఉంటాయి. కొంచెం తలెత్తగానే వాటిని పైకిలాగి, నిర్మూలం చేసేయ్యాలి మన బుద్ధిబలంచేత.

ఈసంస్కారాలు పూర్వజన్మవేకాక యీజన్మవికూడా ఉండవచ్చు. అంటే స్థూలంగా బయటికిరాకుండా లోపలుండేవి యీసంస్కారాలు. ఎంత కాలం జనసంఘంసుధ్యఉంటామో అంతకాలం అవిబయటపడవు. పోనీ, ఏకాంతాసంలోఅయినా, ఏగ్రంథాన్నో చదువుకుంటున్నా అవి బయటికి



రావు. మరెల్లాగఅంటే మనస్సును కేంద్రీకరింపజేసి నిర్మలంచేస్తూ, ఏభావాలు లేకుండాచేస్తుంటే, అప్పుడు అవి లోపలతట్టుకోలేక, ఊదరపెట్టబడ్డ పంది కొక్కుల్లాగ బయటపడతాయి. అలాబయటపడ్డ సూక్ష్మభావాల్ని అమాంతంగా పిలకపట్టుకున్నట్లు గట్టిగాపట్టి, బయటికిలాగి నాశనంచేయాలి. దీనికి చాల నేర్చుండాలి.

అలాగైనా సాధ్యంకాకుండా, మన ప్రయత్నాల్ని నిష్ప్రయోజనంచేస్తూ, తప్పించుకుని తిరుగుతూ, ప్రక్కచాటునేఉండి, మన ఆధ్యాత్మికగమనానికి ఆటంకాలు కలుగజేస్తూఉంటాయి యింకాకొన్ని అతిసూక్ష్మసంస్కారాలు. ఇవి ఎప్పుడు బయటపడుతుంటాయి? మన ఏకాంతవాసంకంటే, కాష్టమౌన వ్రతంకంటే, యింకా ఏకాంతమైనస్థితి మరొకటుంది. అదే స్వప్నస్థితి. ఈ స్థితిలో ఏభావాలుకూడా దాగలేక, తాము జాగ్రదవస్థలో బయటికివచ్చి, తమ తృప్తికి అనుగుణమైన అనుభవాలను పొందలేవుకాబట్టి యీస్వప్నావస్థలో తృప్తికై ప్రాకులాడుతుంటాయి. ఆసంస్కారాలు మనచిత్తాన్ని స్వాధీనం చేసుకుని, ఆచిత్తసహాయంచేత తమకుతగిన వస్తువుల్ని, మనుషుల్ని సృజించుకుని వాటితో ఆనందిస్తుంటాయి. అలా స్వప్నరూపంగాఉండే సంస్కారాలను మనంగుర్తించాలి. జాగ్రదవస్థకు వచ్చినపిమ్మటకూడా వాటిని జ్ఞాపకంఉంచుకుని, వాటిని నిర్మూలం చేయటానికి యత్నించాలి.


ఎలాగంటావు? బాహ్యంగా జాగ్రదవస్థలో అవేస్తూలంగావస్తే, వాటిని నిరోధించటానికి ఏయే ఉపాయాలను యిదివరకు చెప్పానో వాటినన్నింటిని జ్ఞాపకం తెచ్చుకో. నిరోధిని గెంటేసినట్లు అతితీవ్రభావంతో ఒక దుష్టసంస్కారాన్ని చూచామంటే, అదిభయపడి మనజోలికేరాదు. లేక రోజురోజుకు దాని బలంతగ్గి, కొద్దిరోజులలో అసలు మనచెంతకేరాదు. కొన్నింటిని సౌమ్యంగానే పోగొట్టవచ్చు. ఈవిధానంఅంతా ఆసంస్కారంయొక్క లక్షణాల్నిబట్టి, బలాన్నిబట్టి, సాధకునియొక్క శక్తిసామర్థ్యాల్నిబట్టిఉంటుంది. దాన్ని సాధించటానికి అనుభవంకలిగిన గురువుయొక్కసహాయం అవసరంఅనిపిస్తుంది. ఏ సంస్కారాన్ని ఎలానాశనంచేయాలో అతనికి సుగమంకాబట్టి, ఆఉపాయాల నతడు చెప్పుతాడు. దానిప్రకారం అనుసరించుకుంటే అంతాసులభమే. లేక

ఆగురువుయొక్క అనుగ్రహంసంపాదినై ఆగురువు శక్తిసామర్థ్యాలు కలవాడైతే, ఒక్కస్పర్శతో శ్రీరామకృష్ణుడు వివేకానందునికి సర్వసంస్కారాలు నాశనం చేసినట్లు ఒకకరస్పర్శతో అన్నిసంస్కారాలను తీసేసి మార్గానపెట్టుతాడు. సర్వశక్తిసంపన్నుడైన గురువుకు సాధ్యంకానిది ఏదీలేదని నమ్ము.

పైవిధాన ఎప్పుడైతే మనసంస్కారాలు సద్దుమణిగిపోతాయో, వాటి బాధ మనకు ఎప్పుడుకలుగదో, అప్పుడు మనకు యీశమాధానంఅనే యీ స్థితి లభించినట్లు. ఈసంస్కారాలరూపంగాకూడాఉన్న సర్వఆటంకాలు నిర్మూలం అయితేనేగాని, మనమార్గం సుగమంకాదు. మనమార్గం మనకాళ్ళ బేరానికిరాదు. ఇది గట్టిగానమ్ముతల్లీ! ఈరహస్యం గ్రహించలేక ఎందరో సాధకులు మోసపోతున్నారు. వారికి అసలు ఆనందం ఏదోతెలియక, కేవలం బాహ్యంగా కలిగేఆనందమే అనుభవానందంఅని పొరపాటుబడి ఆసంకుచితానందంలో తృప్తిపొందుతూఉన్నారు. అందుకనే యీశమాదుల్లోఉండే రహస్యాన్ని యింతవివరంగా నీకు వ్రాయవలసివచ్చింది. అమ్మాయీ! యీ ఉత్తరంతో శమాదిషట్కంఅనేది పూర్తిచేశాను. దాంట్లో ఉపరతిఅనేది అసలు ముఖ్యంఅన్నాను. దానికి తక్కినవిఅయిదు తాబేదార్లుఅన్నాను. అందుచేత ఉపరతిని పొందటానికి తక్కినవిఅయిదింటిని సాధించి, నీచిత్తాన్ని ఆ ఉపరతిలో మగ్నంచేసి త్వరలోనేనీవుకాశ్శించే అనుభవానందామృతపానంలో తన్మయత్వం పొంది, యీలోకాన్నంతా అతీతించి, సర్వమానవదూరమైన ఆధ్యాత్మికసంస్థితులలో మునిగిపోతావుగాక! అని యింతటితో యీలేఖను నిలుపుతున్నాను.

ఆతడే మన దిక్కు.

ఆతడే మన గమ్యం.



17-3-46

# సాధనచతుష్టయము

## ముముక్షుత్వము

అమ్మాయీ మాతాజీ!

సాధనచతుష్టయసంపత్తిలో చివరివిషయం ముముక్షుత్వాన్నిగూర్చి వ్రాయాలని నిన్ననే అనుకున్నాను. కాని వేరే ఆశ్రమంపని ఉండటంచేత మానేశాను. ఈదినం దానివిషయం వ్రాస్తున్నాను. ఇదివరకు నేను వ్రాస్తూ ఉన్న ఉత్తరాల అన్నింటిసారమే యీ ముముక్షుత్వం అంటే. ఈ ముముక్షుత్వం బాగా కలగడానికే యిదివరకు యిదంతా చెప్పవలసివచ్చింది. ముఖ్యంగా యీ సాధనచతుష్టయంలో మొదటి మూడు వివేక, వైరాగ్య, శమాదులు ఉన్నప్పటికీ, యీ ముముక్షుత్వం లేకపోతే నిష్ప్రయోజనమే అవుతుంది. ఎలాగంటే విను.

సాధకుడు జీవితంలో ఏమాత్రం అభివృద్ధి చెందుతున్నాడో అని తెలుసుకోవాలంటే కొన్ని ముఖ్యవిషయాలు గమనించాలి. ఆ అభివృద్ధి అనేది మూడు ముఖ్యలక్షణాలద్వారా తెలియబడుతుంది. మొదటిది ధార్మికజీవితం, అంటే నైతికజీవితం. దీనిప్రకారం అతనికి ప్రపంచానికి ఉండే సంబంధంలో, ఏ పొర పాట్లులేకుండా ఉంటున్నాడో అనేది మొదటి విషయం. అసలు యీ ధార్మికజీవితం లేకుండా ఆధ్యాత్మికజీవితం లేదనే చెప్పాలి. దీనిప్రకారం యమంలో చెప్పబడ్డ అహింస, సత్య, అస్తేయ, బ్రహ్మచర్య, అపరిగ్రహాలు పూర్తిగా నూటికి నూరుమార్కులుగా ఉండాలి. దీనివల్ల సాధకుడు శాంతి, దాంతి,

అనే శమదమాల్ని కలిగిఉంటాడు. ఎవరన్నా యీప్రపంచంలో తనకున్న సంబంధంలో జాగ్రత్తలేకుండాఉండి తానుజ్ఞాని అన్నాడంటే, వాడు వెర్రివాడనో, లేక మోసగాడనో మనంఅనుకోవాలి. జాగ్రత్తపడాలి. ఇలాంచేసరుకు ప్రపంచంలో చాలమందిఉన్నారు. ఈగృహస్థులు, గురువులని పేరుపెట్టుకుని, కాషాయగుడ్డలుకూడా కట్టుతూ, యీయమంలో కాసంతైనా ప్రవేశం లేనివాళ్ళెందరులేరు? అమ్మాయీ! యిట్టివాళ్లు లెక్కలేకుండా ఉన్నారనుకో. వీళ్ళనుగూర్చి ఎక్కువగా చెప్పవలసినపనిలేదు. ఎందుకంటే యిది నిత్యానుభవంకాబట్టి. ఏడిళ్ళోచూచినా వీళ్ళే. ఏసందులోచూచినా వీళ్ళే. పైకి మెట్టు వేదాంతాలు చెప్పుతుంటారు. కాని యిరుగుపొరుగువారితో కోర్టుదావాలు, బంధువులతోయుద్ధాలు, భార్యాబిడ్డలతో కర్రవిరుగుడులు, ఒకటేమిటి, నానాభ్రష్టత్వాలు వీళ్ళదగ్గరే ఉంటాయి. అందుకని ప్రవర్తన బాగుండాలి మొదట. తర్వాతగాని ఆధ్యాత్మికగుమ్మాన్ని ఎక్కలేరు. అందుకని సాధకుడు యీవిషయంలో తానెంతఅభివృద్ధి చెందుతున్నదీ చాలవిమర్శాదృష్టితో చూచుకోవాలి. విమర్శఅంటే తాను యితర్లను ఎంతజాగ్రత్తగా, నిష్పక్ష పాతంగా విమర్శచేస్తాడో, అలాగ తనవిషయంగూడా చూడగల్గినప్పుడే వాడికి అభివృద్ధిఅనుకో. అసలు తననుసరిగ్గా విమర్శ చేసుకోగలిగితేగాని తనను గూర్చి తెలుసుకోలేడులే. ఈధార్మికజీవితం మొదటిచిహ్నంఅని తేలింది.

రెండోది వైరాగ్యం. పైజెప్పిన ధార్మికజీవితం అభివృద్ధిచెందినకొద్దీ, ప్రపంచంలో తనసంబంధం పవిత్రంఅయినకొద్దీ, ప్రపంచంలోఉండే లోటు పాట్లు ఎక్కువగా అర్థంఅవుతుంటాయి. అలాంటిప్రపంచంలో ఎంతపవిత్ర మైనసంబంధమైనా తనఅభివృద్ధికి ఆటంకదాయకమేఅని గ్రహిస్తాడు. తనకూ ప్రపంచానికీఉండే సంబంధం పవిత్రంకావటమే ముఖ్యంగాని, ఆ తర్వాత కూడా యీసంబంధం తనఆధ్యాత్మికాభివృద్ధికి అవసరంకాదని ఆటంక దాయకమేఅనిగ్రహిస్తాడు. అందుకని యిక యీప్రపంచసంబంధాలు తగ్గించు కుంటానికి యత్నిస్తాడు. అదేకాకుండా యీధార్మికజీవితం గట్టిపడాలంటే దారాపుత్రాదులు, తల్లిదండ్రులు మొదలైన ఐహికసంబంధాలుండాలి. అవి ఉంటేనేగాని వీలులేదుకాని ఆధ్యాత్మికజీవితంలోఅభివృద్ధికిమాత్రం ప్రపంచం అసలు అవసరంలేనేలేదు. ఎందుకంటే నైతికజీవితంఅనేది సమిష్టిగతం. అంటే

నలుగురితో సంబంధించినది. ఇంకా కోంచెంవివరిస్తాను విను. 'నీకు నీ తల్లితో సంబంధం పవిత్రంగా ఉండాలి' అన్నాననుకో. మీ అమ్మను వదలివేస్తే మీ యిద్దరి సంబంధం ఎలా పవిత్రం చేసుకుంటావు? అలాగే భార్యభర్తల సంబంధం పవిత్రంగా ఉండాలంటాం. భార్యలేనివాడు ఆ సంబంధాన్ని ఎలా పవిత్రంచేయగలుగుతాడు? అందుకని ధార్మికంగా అభివృద్ధిపొందాలంటే లోకం మీద ఆధారపడాలి. కాబట్టి సమిష్టిగతం అన్నాను. అయితే అన్ని సంబంధాలు పెట్టుకుంటేనేగాని, అంటే అన్నిరకాల అనుభవాలు పొందితేనేగాని యీ నైతిక జీవితం రాదా అనే సందేహం సహజంగా కలుగుతుంది. అందరికీ యీ నియమం లేదు. వారివారి పూర్వవాసనలబట్టి సంస్కారాలనుబట్టి ఉంటాయి యీ అవసరానవసరాలు. బుద్ధికుశలతగలవాళ్లు యితర్ల అనుభవాలనుబట్టి తీర్మానాలు చేసుకుని సంబంధాలు మూసేస్తారు. వీళ్ళకు పూర్వజన్మకర్మ సంబంధం ఉంటుంది. అలా అయితేనేగాని యీ నిర్ణయానికి రాతేరు. ఇంకా తీవ్రంగా యీ సంస్కారాలున్నవాళ్ళు యితర్ల అనుభవాల విషయం కూడా లేకుండానే, అంటే యీ ప్రపంచ సంబంధం లేకుండానే ఉండగలుగుతారు. అలాంటివారు చాల తక్కువమంది ఉంటారు. కాబట్టి పూర్వ సంస్కారబలం చేతనేమి, ప్రస్తుత అనుభవంచేతనేమి, సద్గురు అనుగ్రహంచేతనేమి, యీ ప్రపంచంతో సంబంధం తగ్గుతూ ఉండటం రెండో లక్షణం. ప్రపంచంలో మెలగటం, యాఐహిక సుఖాలంటే అసహ్యం మొదలైన లక్షణాలు మొదట్లో యీ వైరాగ్యంలో ఉంటాయి. ఈ గుణాలు ఎంత అభివృద్ధి చెందితే అంత ముందు అడుగు వేస్తున్నాడనే చెప్పాలి ఆధ్యాత్మికంగా కూడా. ఒకవేళ మొదట చెప్పిన ధార్మిక జీవితం అనేది ప్రత్యక్షంగా అందరికీ, యితర్లకు కూడా కనిపించకపోయినా యీ వైరాగ్య లక్షణం మాత్రం అందరికీ గోచరించేదే. మానసికంగా విరాగం ఉండి, బాహ్యానికి తౌకికంగా ఉంటానికి వీలులేదు కాబట్టి, యీ వైరాగ్యం అనేది బాహ్య భ్యంతరాల్లో కనిపిస్తూ ఉండాలి. అలాగా యీ వైరాగ్యం రెండో లక్షణం అన్నాను.

మూడోది దైవభక్తి. ఈ ప్రపంచాన్నంతా సృజించినవాడొకడున్నాడని, అతడే యీ ప్రపంచాన్నంతా పాలించే ప్రభువని గట్టిగా నమ్మి, అతని దర్శనం పొందాలని, అతనితో మాట్లాడాలని మొదలైన అభిలాషతో యత్నించటం



అనేదే యీదైవభక్తికి అర్థం. దీన్నే మరొకమాటలో ముముక్షుత్వం అంటారు. మోక్షాన్ని కాంక్షించేవాడు ముముక్షువు అని అర్థం. మోక్షం అంటే ముక్తి అని, ముక్తి అంటే బంధం నుండి విడిబడటం అని, బంధం అంటే ప్రపంచబంధం అని, ప్రపంచం అంటే సర్వవిధప్రాపంచిక బాంధవ్యాలని యిదివరకే నీకు తెలుసు. ఈ ప్రపంచం అనేదే సంసారం. దాన్నే జననమరణపరంపర అని కూడా అంటారు. ఈ సంసారం నుండి బయటపడితేనేగాని సరియైన ఆనందం కలుగదని, యీ సంసారంలో ఉండే సుఖాలన్నీ క్షణికాలే అంటే నీటిబుడగల్లాంటివే అని సూక్ష్మంగా చూస్తే నిత్యం కాదని, అందుకని వీటికై యత్నించి ఆపాశాలలో యిరుక్కుని బాధపడటం కంటే వాటిని తెంపివేసి, వాటికి అతీతమైన శాశ్వతానందాన్ని పొందాలని యత్నించటం ముముక్షుత్వం అంటారు. అందుకని యీ ముముక్షుత్వం కూడా పైరెండు లక్షణాలతోపాటు అభివృద్ధికావాలి. ఈ ముముక్షుత్వం కూడా సంపూర్ణంగా ఉంటేనేగాని అసలు మన ఆధ్యాత్మికాభివృద్ధి అనేది సమగ్రం కాదు.

అందుకని యీమూడు ప్రవర్తన, విరాగం, ముముక్షుత్వం, అనేవి కలిసిమెలిసి అభివృద్ధి చెందుతూ ఉంటేనేగాని, సాధకుడు తన గమ్యాన్ని చేరటంలేదు అని తీర్మానం. ఈమూడింటిలో ఏ ఒక్కటి లేకపోయినా ఏమీ ప్రయోజనంలేదు. ఇదివరకు ప్రవర్తన, విరాగం, విషయాలు క్షణంగా విన్నావు. కాబట్టి యిక ముముక్షుత్వం విషయం కూడా వినాలి.

ఈ ముముక్షుత్వం కూడా మరల మూడు రకాల ఉంది. మందం, మధ్యమం, తీవ్రం అనేవే యీమూడు. వీటిని గూర్చి రామకృష్ణుడు ఒక ఉపమానంతో చక్కగా చెప్పాడు. ఎద్దుల బేరగాళ్ళు ఎద్దుల పరీక్షకు వస్తారు. ఒక ఎద్దు పడుకునివుంటుంది. దగ్గరకు వచ్చి దాన్ని తాకుతారు. అయినా అది అలాగే పడుకునివుంటుంది. నిలబెట్టి చూడాలి. అందుకని కొడతారు. ఎంత సేపటికీ లేవదుగా! బాగా కొట్టగా తర్వాత లేస్తుంది. మరొకదాని దగ్గరకు పోతారు. వీళ్ళు రాగానే అది మెల్లగా లేచి నిలుస్తుంది వాళ్ళు కొట్టకముందే. తర్వాత మరొకదాని దగ్గరకు వెళ్ళుతారు. ఆ ఎద్దు వీళ్ళు దగ్గరకు రాకముందే లేచి నిలిచి, అమితచురుకుగా వీరి వంక చూస్తుంది. మంచి నాణ్యం తెలిసిన బేరగాడేమి చేస్తాడు? మొదటి రెండు రకాలను తోసేసి మూడోదాన్ని కొంటాడు.

ఎందుచేత? దాని చురుకుదనాన్నిచూచికొంటాడు. ఇదితీవ్రజాతికిచెందింది. అదే ఉత్తమజాతిఅంటారు. రెండోది యింతతీవ్రత లేనిది. కాబట్టి మధ్యమం అయింది. మూడోది మందంఅయింది. అది అధమజాతిది అన్నమాట.

ఈవిధంగా ముముక్షువుల్లోకూడా మూడురకాలవాళ్లు వున్నారు. ఉత్తమతరగతివాళ్లు చాలతీవ్రంగాఉంటారు. వీరుఒకరిచేత చెప్పించుకోరు. గర్వంచేతకాదుసుమా! సంస్కారపూర్వకంగా వీళ్ళకు అన్నిలక్షణాలు యిది వరకేఉన్నాయి. వీళ్ళవైరాగ్యం చాలతీవ్రంగా వుంటుందేత, శాస్త్రంలో చెప్పినట్లు చిన్నప్పటినుండి సన్న్యాసం వుచ్చుకుంటారు. వీళ్ళజ్ఞానానికి, భక్తికి, అంతంవుండదు. వీరికి గురువుకూడాలేకుండా ఉండవచ్చు. ఒకవేళ వున్నా అతడు కారణమాత్రంగురువేకాని, యీఉత్తమజాతి శిష్యుడిదగ్గర తానే శిష్యుడిలాగాఉంటాడు. రామకృష్ణునిదగ్గర ఆయనగురువులెలా ప్రవర్తించారు? వాళ్ళకే బోధచేసేవాడు మనరామకృష్ణుడు. ఈఉత్తమజాతి ముముక్షువుల్ని అరికట్టడానికి ఎవరిచేతకాదు. ఆబ్రహ్మకైనా కాదనుకో. 'ఆ జాతివారిని అరికట్టాలనేయత్నం గంగాప్రవాహాన్ని అరచేతితో ఆపడానికి యత్నించటం లాంటిది. ఆకాశంలోపోతుండేమేఘాన్ని నిలబెట్టయత్నించినట్లు అన్నాడు వివేకానందుడు. నిజంగా అంతేకూడా. ఈప్రపంచం ఎంతయత్నించినా వీరి ధాటికి తట్టుకోలేదు. విసిగి ఊరుకోవాలిసిందే. అలాగేగా మీరాబాయిని ఆమె అత్త, భర్త, ఎంతబాధపెట్టారు! ఆమెనేమైన మార్చగలిగారా! సక్కును మాత్రం ఏమిమార్చింది ఆమెఅత్త? ఇంతెందుకు మన గౌరీమాయిజీవితం విన్నావుగా! ఆమెకు పెండ్లిచేద్దామనికూడా యత్నించి, ఆమెకుతెలియకుండా అన్నియేర్పాట్లుచేసి, పెండ్లికూతురుగాకూడా చేశారుగదా! పెండ్లి చేయగలిగారా? తీవ్రముముక్షుత్వం ఉంటుందేత ఆరాత్రే, తనసొంతఅమ్మే కలకత్తాకు బయట వదిలిపెట్టిపోలేదూ? అప్పుడుగౌరీమాయికి ఏమిప్రాజ్ఞత వచ్చింది? పన్నెండోసంవత్సరమేగా! ఇక ప్రహ్లాదునివిషయం జగద్విదితమేగదా! వాళ్ళ నాన్న. అబ్బా! ఎంత బాధపెట్టాడు! చంపించాలని యత్నించలేదూ? ఏమైనా చేయగలిగాడా? అన్నియత్నాలు ఎగిరిపోయాయి. అలాంటిది తీవ్రముముక్షువులప్రభావం. వాళ్ళకెదురులేదనుకో ప్రపంచంలో. ఈలోకం, దీనిలోఉండే శక్తులన్నీ వాళ్ళకు తృణప్రాయంఅంటే నమ్ము. అసలు ఆమూర్తిని చూస్తేనే

ప్రపంచం గజగజలాడుతుంది. అతడు కొడలాడా? లేదు. శాంతిచంద్రికలు ముఖాన చిందులుద్రొక్కుతున్నా, చిరునవ్వు లాండవిస్తున్నా, ప్రపంచం అతని దగ్గరికేపోలేదు. ఇక అతనిబాటకు అడ్డంకులేమిటి? పువ్వుపుట్టగానే పరిమళం వెదజల్లునట్లు యీ ఉత్తమజాతి పురుషులు పుట్టగానే, వాళ్ళగొప్పదనం చిన్నప్పటినుండి బయటపడుతూనేఉంటుంది. వీళ్ళు తమ సొంతఆనందానికేకాకుండా యింకా అనేకులకుకూడా తర్వాత ఆనందాన్నిచ్చే మహాపురుషులుగాఉంటారు. వీళ్ళజన్మ లోకకళ్యాణానికి తోడ్పడేదిఅనుకో. ఆధ్యాత్మికప్రపంచంలో అనేకులకు మార్గదర్శకులౌతారు యీ ఉత్తమజాతి ముముక్షువులు. ఇలాంటివాళ్ళెందరుంటారు? నూటికి, కోటికి ఒకరుతప్ప ఎక్కువ ఉండనేఉండరు. ఆకాశంలో ఎన్నినక్షత్రాలులేవు? కాని చంద్రుడొక్కడేగా! అలాగే యిలాంటిముముక్షువు చాలఅపురూపంగా ఎక్కడోఒకడుంటాడు. కానిఎక్కువగా దొరకనేదొరకరు. ఇలాంటివాళ్ళనే కొందరు విద్వత్సన్న్యాసులు అంటారు. అట్టిమహనీయులను కొందరినిచూచేఅదృష్టం నాకు కలిగింది.

ఇక రెండోరకం మధ్యమంఅన్నాం. వీళ్ళు చిన్నప్పటినుండి ముముక్షుత్వంపున్నా లేకపోయినా, మొదటివాళ్ళకుండే తీవ్రత లేకపోవటంచేత అంటే పూర్వసంస్కారాలు బలీయంగా లేకుండటంచేత చిన్నప్పుడే సన్న్యసింపరు. కాని ఉద్దేశ్యంమాత్రంఉంటుంది. సత్సాంగత్వంఅంటే అభిలాష, సద్గ్రంథాల్ని చదవటం మొదలైన మంచిలక్షణాలన్నీఉంటాయి. కాని తగిన పట్టులేకపోవటంచేత గొప్పత్యాగాలు నిర్లక్ష్యంగాచేయలేరు. వీళ్ళకు యోచనలు ఎక్కువ. ఆలోచించికాని ఏకార్యంచేయలేరు. అందుకని కొంచెం కాలయాపన జరుగుతూఉంటుంది. వాళ్ళను మార్గంలో పెట్టటానికి తమశక్తిచాలకపోవటంచేత యితర్లసాయం కావలసిఉంటుంది. అటువంటివాళ్ళను సరిగా మార్గాన పెట్టి, నడిపించటానికి శక్తిసామర్థ్యాలుకలిగి, బాధ్యత పెట్టుకోదగిన ఉపదేశకుడు, అంటే గురువుఒకడు వారికిఅవసరం. అలాంటివాడికొరకై యితడు వెతకాలికూడాను. ఇలాగ స్వతస్సిద్ధంగా తనకులేని మోక్షకాంక్షను అభివృద్ధి చేయటానికి ముందరికి శక్తిచాలదు. ఇతడు గ్రంథాలమీద ఎక్కువగా ఆధారపడాలి. ఇలాగవిరాపేక్షతో తంటాలుపడగాపడగా అభివృద్ధికివస్తాడు. క్రమక్రమంగా తీవ్రముముక్షువుకుండే లక్షణాలన్నీ యితడికికూడా లభిస్తాయి. ఇతడు రెండోతరగతికివాడు అంటేమధ్యముడు. ఇలాంటివాళ్ళనే వివిధిష

సన్న్యాసులు అని అంటారు.

తర్వాత మూడోరకం ఎంతచెప్పినా ప్రయోజనంలేదు. తిట్లుతినాలి గురువునుండి. రోజూ చీవాట్లేతినాలి. ఎంతచదివినా బుద్ధికుదరదుగా! పెద్దల సాంగత్యం ఉన్నదికాని ఏమిలాభం? రోజూ గురువువల్లకలిగే దండనవల్ల భక్తి కంటే భయంప్రధానమై, ధ్యానాదులు, చదువులు, అభ్యాసాలు వీళ్ళకు సాగు తుంటాయి. ఈభయంవల్ల శ్రద్ధ, మరల యీశ్రద్ధవల్ల భక్తి, వీటివల్ల పైదాగ్య జ్ఞానాలు క్రమక్రమంగా కలుగుతాయి. కాని చాలమందగమనం. వీళ్ళ అభివృద్ధి నత్తనడకే అనుకో. సాధారణంగా వీళ్ళకు అసలు యీ ఆధ్యాత్మికమార్గం మీదైనా బుద్ధిపుట్టటం పూర్వసంస్కారంకంటే, సత్సహవాసంకంటే, సాంసారికబాధలే కారణం అయిఉంటాయి. ఎక్కువగా ప్రేమిస్తున్న భార్యమరణిస్తే యిలా మారతారు కొందరు. ఆర్థికంగా దివాలాఅయితే విరాగంవస్తుంది కొందరికి. ఇలాంటివారే సర్వేసర్వత్రా ఉండటంచేత వీళ్ళనుగురించి ఎక్కువగా వ్రాయవలసిన అవసరంలేదు. వీళ్ళు, మొదట్లో తంటాలుపడినతర్వాత అభివృద్ధికి రాగలరు. వీళ్ళే మందముముఖువులు. ఇలాంటివాళ్ళు సన్న్యాసం తీసుకుంటే మర్కటసన్న్యాసం అంటారు శాస్త్రంలో.

పైవిధంగా ముముక్షుత్వం అనేది మంద, మధ్యమ, తీవ్రం అని మూడు రకాల ఉంటుందని సారాంశం. వీళ్ళనే మందమాధికారి, మధ్యమాధికారి, ఉత్తమాధికారి అని కూడా అనవచ్చు. ముముక్షుత్వం పైరీతిగా అభివృద్ధిచెందాలంటే అంతకుపూర్వంచెప్పబడ్డ రెండు లక్షణాలు ప్రవర్తన, విరాగాలు గట్టిగా ఉండాలి. ఈమూడు కలిసి ఉంటేనే, మూడు సక్రమంగా అభివృద్ధిచెందుతూ ఉంటేనే, మనం ఆధ్యాత్మికమార్గంలో ముందడుగు వేస్తున్నట్లుగాని, వేరు విధానంలేదని సారాంశం. ఈ విషయాన్ని తనలో చూచుకుంటూ అభివృద్ధిని యీ లక్షణాలద్వారా తెలుసుకుంటూ ఉండాలి. అమ్మాయీ మాతాజీ! ఈ లేఖలో సాధనచతుష్టయ సంపత్తినికూడా పూర్తిచేశాను. ఈ విషయాల్ని గ్రహించి, విమర్శించి, ఆచరించుకో.

ఆతడే మన దిక్కు.

ఆతడే మన గమ్యం.

## అనుభవానందము

తాజీ!

ఉత్తరంతో, నేను వ్రాయాలనుకున్న, ప్రస్తుతం నీకు అవసరం మూలన్నిటిని పూర్తిచేశాను. మొదటి మూడు, నాలుగు ఉత్తరాన్యవిషయం, తర్వాత కర్మ, రాజ, భక్తి, జ్ఞానయోగాలను రికి వివేక, వైరాగ్య, శమాది, ముముక్షుత్వాలనున్న సాధనరహస్యాన్ని. ఈ ఉత్తరాలద్వారా సాధన అంటే ఏమిటో, ఆ సాధనకు ఏ అవసరమో, ఆ సాధనయొక్క గమ్యం ఏదో, ఆ గమ్యాన్ని పొందిన నాడో మొదలైన ముఖ్యవిషయాలను చూచావు. ఈ ఆధ్యాత్మికత్వాన్ని ఔన్నత్యం, అనుభవానందంలోగల ఆధిక్యత గ్రహించావు. చతుర్థాంశముఖాలకి పోల్చిచూచుకొని, యీ ప్రపంచముఖాలయొక్క క్షణిచ్ఛత్యం, నీచత్వం గ్రహించావు. ఇంతమాత్రంతో నీపని పూర్తి అవుతుంది గ్రహించినదాన్ని అనుష్ఠానంలోకి తెచ్చుకుంటావో, అంటే అదిగా కనిపించే విషయముఖాలను వర్జించి, దగ్గరకైనా రానీయకుండా అందరూపమైన బ్రహ్మవిభూతిని పొందుతావో అప్పుడు నీపని అనన్తము. అంతవరకు నీకు నిద్ర ఉండరాదు, నాకు నిద్ర ఉండకూడదు.



అయితే అట్టి ఆనందవిభూతిని పొందటం అంతసులభమా? కాదు. వానికనుసరం అయిన అన్ని లక్షణాల్ని సమగ్రంగా పొందాలి. ఇప్పుడు యీ ఉత్తరాల్లో ఉన్న లక్షణాల్ని విభజించి చూస్తే కొన్ని మార్గపం అయినవి, కొన్ని కఠినం అయినవిగా ఉంటాయి. కరుణ ముదితాదులు, శమాదులు మృదువుగా ఉంటాయి కాని వైరాగ్యం మొదలైనవాటిలో కొంచెం కఠినత్వం ఉంటుంది. ప్రేమించటానికి, ప్రేమను తెంచెయ్యటానికి భేదం లేదా మరి! మొదటిది సత్వాంశం, రెండోది రజో అంశం. మొదటిది ఎక్కువగా స్త్రీలలో గోచరిస్తూ ఉంటుంది, సామాన్యంగా స్త్రీలు మృదుహృదయులు కాబట్టి. రజో అంశం పురుషుల్లో ఉంటుంది, వాళ్ళు సహజంగా ఆలక్షణంతో ఉంటారు కాబట్టి. యథార్థానికి చూస్తే మార్గంలో అభివృద్ధికావాలంటే, యీ రెండు లక్షణాలు, అంటే రజో సత్వాంశాలు చేదోడువాద్దోడుగా ఎప్పుడూ పనిచెయ్యాలి. అంటే స్త్రీలలో ఉండే మృదుత్వం తత్సంబంధమైన సల్లక్షణాలు, పురుషుల్లో ఉండే ధైర్యస్థైర్యాది మంచి లక్షణాలు అభివృద్ధికావాలి సాధకునికి. పరిపూర్ణత్వం పొందాలంటే స్త్రీత్వం పురుషత్వం సగసగపాళ్లుగా ఎప్పుడుంటాయో అప్పుడే సాధకుని అభివృద్ధి.

కాబట్టి అమ్మాయీ! నీవు బాగా విచక్షణాజ్ఞానాన్ని ఉపయోగించి, యీ స్త్రీ పురుషుల ఏకస్వరూపానివి ఎప్పుడోలావో అప్పుడే నీకు ఆధ్యాత్మికానందం కలిగేది. స్త్రీలు స్త్రీత్వాన్ని నిలుపుకుంటూ పురుషత్వాన్ని సాధించాలి. పురుషులు స్త్రీలక్షణాలను పొందాలి. అట్టి లింగభేదమునకతీతమైనస్థితిలో ఉంది ఆధ్యాత్మికానందవైభవం. అదే అర్థనారీశ్వరతత్త్వం. దానికై తీవ్రంగా యత్నించు. నీకు సాధ్యం అవుతుందని నానమ్మకం. అలా అగుదువుగాక అని ఆశీర్వాదిస్తున్నాను. అట్టిస్థితిలో స్త్రీ స్త్రీకాదు, పురుషుడు పురుషుడేకాదు. అప్పుడే శుద్ధబ్రహ్మలక్షణం మూర్తీభవించి ఉంటుంది. ఈ విషయాన్ని గూర్చి వివరాలు కావాలంటే అతివిచక్షణాబుద్ధితో మహాపురుషుల జీవితాల్ని పఠించు, యీ రహస్యం బోధపడుతుంది. వాళ్ళను ఆదర్శంగా పెట్టుకొని సాధన రంగంలో దిగు. అంతా సులభం అయి సాధ్యం అయిపోతుంది.

చిన్నతనానే నీకిట్టి ఆధ్యాత్మిక సంస్కారాలు ఉండి, వాటికి తగిన ఆర్తి

కూడా ఉందికాబట్టి అధికోత్సాహంతో యీ ఉత్తరాలను వ్రాశాను. వాటిని నీవు సక్రమంగా అర్థంచేసుకుంటున్నందుకు చాలవరకు ఆచరణలో కూడా పెట్టుతున్నందుకు చాలసంతోషిస్తున్నాను. ఇలాగే పట్టుదలతో ఆమార్గాన్ని నడిచి, సర్వాధ్యాత్మికానందసంపదను గడించి, ప్రపంచాతీతసంస్థితులలో మగ్నవై, సదా అనుభవానందరూపివై ప్రకాశించెదవుగాక! మన దేవదేవుడును, సర్వాధ్యాత్మికానుభవనిధానమును, మహాప్రభువును అయిన శ్రీరామకృష్ణ గురుదేవుడు, నీకు సదాతోడునీడయై యుండుగాక! త్రిలోకజనని, ప్రేమ స్వరూపిణి అయిన మన అమ్మ శ్రీశారదామాయి, నిన్ను జాగ్రత్తగా మార్గమున అభివృద్ధి నొందింపజేసి, అచిరకాలంలో, అట్టి అమానుష అనుభవస్థితులలో నిన్ను అధిష్ఠింపజేయుగాక!

ఆతడే మన దిక్కు

ఆతడే మన గమ్యం.

20-3-46

## ప్రచురణములు

సర్వ సిద్ధాంత సౌరభము (12 సంపుటములలో)

మన భారతీయ సంస్కృతీ వాఙ్మయమునుగూర్చి పరిశోధనాత్మక (Re-search) గ్రంథములు. (The vision and voice of Indian Philosophy) సుమారు 4,000 పుటలలో కలదు.

1. సాంఖ్య, యోగములు : (3 వ ముద్రణ) సాంఖ్య, యోగ విషయములతో శ్రీకపిల, పతంజలి, మహర్షుల జీవితకాల విశేషములు, సిద్ధాంతములు యిందు విరచితము. 35.00
2. వైశేషిక, న్యాయములు : (2వ ముద్రణ) శ్రీకణాద, గౌతమ మహర్షుల జీవితకాల విశేషములు, వైశేషిక, (Atomic Theory) న్యాయసిద్ధాంతము, పండితాభిప్రాయములతో రచితము. 35.00
3. మీమాంస, వేదాంతములు : (2వ ముద్రణ) జైమిని, వ్యాస మహర్షుల జీవితకాల సిద్ధాంతములు, ఆధునిక పండితాభిప్రాయములతో రచితము. 35.00
4. శ్రీ శంకరపూర్వాద్వైతము : (2వ ముద్రణ) వేదములనుండి శ్రీ శంకరులవరకు ప్రవహించు అద్వైతరస ప్రవాహమును తెలుపు విపుల గ్రంథము. అద్వైత సిద్ధాంతమునకు, ఆధునిక భౌతిక విజ్ఞానమునకు సమన్వయము జూపును. 35.00
5. శ్రీ శంకరాద్వైతము : (2 వ ముద్రణ) శ్రీ శంకర జీవితకాల విశేషములు, అద్వైతసిద్ధాంతము విస్తృతముగా యిందు వివరింపబడినవి. సన్న్యాస ప్రాశస్త్య, అధికార వివరములు కలవు. 35.00
6. శ్రీ శంకరానంతరాద్వైతము : (2వ ముద్రణ) శ్రీ సురేశ్వర, శ్రీ విద్యారణ్య జీవితకాలవిశేషములతో ద్వైతసిద్ధాంతము లిందు చర్చితము. 35.00
7. విశిష్టాద్వైతము : (2వ ముద్రణ) వేదములనుండి వైష్ణవ సిద్ధాంత జనన చారిత్రము, శ్రీరామానుజ జీవిత సమీక్ష, విశిష్టాద్వైత సిద్ధాంత వివరములిందు ప్రస్తుతము. 35.00

8. వైష్ణవము : (3వ ముద్రణ) శ్రీమధ్వాచార్యునినుండి శ్రీకృష్ణ చైతన్యనివరకుగల వైష్ణవాచార్యుల జీవితసిద్ధాంత విషయము లిందు సమీక్షింపబడినవి. 35.00

9. శైవము : (3వ ముద్రణ) వేదముల రుద్రాధ్యాయ జనితమైన శైవసిద్ధాంతము వీరశైవమువరకు ఎట్లు పరిణమించియున్న దియు నిట స్పష్టము. నాయనారుల జీవితములు కలవు. 35.00

10. శాక్తేయము : (3వ ముద్రణ) వేదాంతర్గత దేవీసూక్త అదితి ప్రస్తావనముతో ప్రారంభమై, దక్షిణ వామాచారరూపమున సర్వత్ర ప్రఖ్యాతి నొందిన శాక్తసిద్ధాంత సాధనములతో వివరింపబడినది. 35.00

11. బౌద్ధము : బౌద్ధ సిద్ధాంతము- ప్రాముఖ్యత, శ్రీబుద్ధ భగవానుని, జీవిత విశేషములు పరిశీలనాత్మకముగా వివరింపబడినవి. (అచ్చులో)

12. సర్వ సిద్ధాంత సారథి సారము : సులభశైలిలో సారభమును గూర్చి వివరణాత్మక గ్రంథము. (అచ్చులో).

13. సాధన రహస్యము : (10వ ముద్రణ) ముముక్షువులు సాధన ఎలా చేయాలి? దాని ఫలితములు, ఆధ్యాత్మికాభివృద్ధికి మార్గములు, చక్కని వ్యావహారిక భాషలో తెల్పి, అశేష ప్రజాదరణ పొందిన మహోత్పన్న గ్రంథరాజము. 80.00

14. సాధన మతరందము : (4వ ముద్రణ) సాధన విషయములే కాక, అనేక నిత్యావసర విషయముల విచారణమిందు కలదు. శ్రీస్వాములవారి జీవితమున జరిగిన కోన్ని సంఘటనలు యిందున్నవి. (అచ్చులో)

15. సాధనసుధ : (4వ ముద్రణ) సాధనలో దగులు ఆటంకముల నివారింప ఆమూల్యమగు సలహాలనొసంగు గ్రంథము. శ్రీస్వాములవారి జీవితమున జరిగిన కొన్ని సంఘటనలు యిందు కూర్చబడినవి. (అచ్చులో)

16. దివ్య యోగ సాధనరహస్యము : వచన కవిత్వమున సాధన రహస్యమును గూర్చి అద్భుతమైన గ్రంథము. సాధనను గూర్చిన చిత్రములుకూడ కలవు. 10.00

17. సాధనరహస్యము - సమ్రగపరిశీలనము : సాధన రహస్యము, సాధన మకరందము, సాధనసుధ, అనుభవరహస్యము మొ. గ్రంథముల పరిశీలనాత్మకము. (అచ్చులో)

18. మన రామకృష్ణుడు : (4వ ముద్రణ) జగద్గురు శ్రీరామకృష్ణుని అద్భుతాదర్శ, సాధనా వివరముల తెలుపు శ్రీ మాతాజీ విరచిత మహత్తర గ్రంథము. (అచ్చులో)

19. మన శారదామాయి : (4వ ముద్రణ) జగన్నాథ శ్రీ శారదామాయి జీవితోపదేశముల వివరించు శ్రీ మాతాజీ విరచిత ఉత్సాహపూరిత గ్రంథము. 6.00

20. మన వివేకానందులు : (4వ ముద్రణ) వేదాంత కేసరి శ్రీ వివేకానందును జీవితాదర్శముల ప్రబోధించు శ్రీమాతాజీ విరచిత ఉత్కృష్ట గ్రంథము. (అచ్చులో)

21. శాంతి సామ్రాజ్యము : (2 వ ముద్రణ) శాంతినిగోరు నేటి ప్రపంచమునకు శాంతి ప్రబోధగావించు ఉత్తమ గ్రంథము. 1.00

22. శ్రీ రామకృష్ణాదర్శము : (3వ ముద్రణ) : శ్రీ రామకృష్ణుని, సాధన, సిద్ధుల రహస్యముల వివరించు గ్రంథము. (అచ్చులో)

23. శ్రీ శారదాదర్శము : (2వ ముద్రణ) ఇందు శ్రీ శారదాదేవి గొప్పదనము మన హృదయముల గదిలించును.

24. శ్రీ వివేకానందాదర్శము : (3వ ముద్రణ) శ్రీ వివేకానందుని ఆదర్శవ్యక్తిత్వములిందు ప్రస్ఫుటముగా విరచితము. (అచ్చులో)

25. శ్రీ అనుభవానందాద్దము : ఇందు శ్రీ అనుభవానంద స్వాములవారి అనుభవాదర్శానుభవములు గోచరము. (అచ్చులో)

26. మాండూక్యరసాయనము : (3వ ముద్రణ) మాండూక్య ఉపనిషత్తుకు, 108 ఉపనిషత్తుల ముఖ్య మంత్రములతో, శ్రీ గౌడపాద కారికలతో శ్రీ అనుభవానందుల అద్భుత వ్యాఖ్యానము. (అచ్చులో)



27. భగవద్గీత : (Pocket size) పౌరాయణము
28. ప్రాచీన భగవద్గీత : (2వ ముద్రణ) (Revised Edition)  
745 శ్లోకములు గల గీత. ఇది భోజపత్ర వ్రాత ప్రతినుండి  
గ్రహింపబడి, శ్రీ అనుభవానందులచే పీఠిక వ్రాయబడినది. 10.00
29. శ్రీ రామకృష్ణపూజ : (3వ ముద్రణ) పూజా విధానము. శ్రీ  
రామకృష్ణ అష్టోత్తరశతమునకు ఉపనిషత్ ముఖ్యమంత్ర  
ములతో శ్రీ త్యాగీశానందుల చక్కని వ్యాఖ్యానము కలదు. 8.00
30. శ్రీ రామకృష్ణ వీలా సంకీర్తన : (6 వ ముద్రణ) భక్తి, జ్ఞాన  
వైరాగ్య ప్రబోధక భజనలు, కీర్తనలు, సంకీర్తనలు 169  
(ఇందులోని కొన్ని పాటలు స్త్రీరియో కేసిట్స్ గా విడుదలై  
బహుళ ప్రచారము పొందినవి). 6.00
31. శ్రీ రామకృష్ణ - వివేకానంద కథాగానములు : శ్రీరామకృష్ణ  
వివేకానందుల జీవితములు ప్రదర్శించుటకు అనుగుణ్యముగా  
శ్రీస్వాములవారిచే విరచితము. ఆంధ్రదేశమున అనేక ప్రదర్శ  
నలు యియ్యబడినవి. 3.00
32. యుగావతారము : శ్రీ రామకృష్ణుని జీవితము, వచనము  
మరియు పాటలు, పద్యములతో కూర్చబడి, చక్కని భాషలో  
వ్రాయబడినది. అనేక కార్యక్రమములు యివ్వబడినవి. 10.00
33. యతిసంప్రదాయము : వేదకాలమునుండి నేటి వరకు  
సన్యాసములోగల మార్పులను, సన్న్యాసి-సంఘముల మధ్యగల  
సంబంధమును వ్యక్తపరచు అపూర్వ గ్రంథము. 2.50
34. శ్రీ రామకృష్ణాంజలి : (6వ ముద్రణ) భక్తి ఉత్సాహపూరిత  
శతకము. వివరణముతో. 3.00
35. శ్రీ దక్షణేశ్వరీ స్తవము : (5వ ముద్రణ) శ్రీ కాళికాదేవిని  
గూర్చి భక్తితో తత్త్వవిషయముల ప్రబోధించు శతకము.  
వివరణముతో. 3.00
36. చిత్తప్రబోధ : (5వ ముద్రణ) సాధకులకు అనేక సాధనా  
విషయములను, అమూల్య రహస్యములను, మనోతత్త్వమును  
బోధించు శతకము. వివరణములతో. 3.00

37. అనుభవానందము : (6వ ముద్రణ) అద్వైతానందవిభూతి  
వ్యక్తపరచు, అద్భుతానుభవ శతకము. 2.00
38. శ్రీ లలితార్చనా వైభవము : శ్రీ మాత పాదపద్మారాధన  
యందలి స్థూల, సూక్ష్మాది ఉపాసనా రహస్యములు శ్రీ  
లలితా సహస్రనామ స్తోత్రపరముగ శ్రీ మాతాజీ త్యాగీశా  
నందులవారి అపూర్వ సమన్వయము. (అచ్చులో)
39. పరమహంస 0.50
40. స్వామి వివేకానంద 0.50
41. సాధన రహస్యము (కన్నడము) 50.00
42. సాధన రహస్యము (తమిళము) 50.00
43. सर्व सिद्धांत सौरभ (Hindi) Vol. 7,8,9,10 @50.00
44. सर्व सिद्धांत सौरभम् (Sanskrit) Vol. 1. 50.00

చింతింపకుము సోదరా!

భయ మొందకుము!!

## భారతీయ ఆధ్యాత్మిక విజ్ఞాన సర్వస్వము

అనాదికాలగత భారతీయాధ్యాత్మిక విజ్ఞానవైభవము నొకపరి దిలకింపుము! ఆ యమూల్య సుధాసవంతి నీ శరీర రక్తనాళములందు అంతర్గతమని గ్రహింపుము! నీ నిజస్వరూపమును గుర్తించి, నీ ప్రశాంత ఆధ్యాత్మిక చంద్రికల నీ కల్లోలిత ప్రపంచముపై బసరింపజేయుము!

అనుభవ స్వరూపులు

శ్రీ అనుభవానందస్వామికృత

## సర్వ సిద్ధాంత సౌరభము

భారతపుత్రా! లోవోయా!

(12 సంపుటములలో)

అసి మేల్కొలుపును!

(సుమారు 4,000 పుటలలో)




ఇందులోని కొన్ని గ్రంథములు సంస్కృతము, హిందీ, భాషలలో కూడా ప్రకటింపబడినవి. మరికొన్ని భాషలలోకూడా అనువదింప బడుచున్నవి.

1. సౌఖ్య, యోగములు
2. వైశేషిక, (Atomic Theory), న్యాయములు,
3. మీమాంస, వేదాంతములు,
4. శ్రీశంకరపూర్వాద్వైతము,
5. శ్రీశంకరాద్వైతము,
6. శ్రీశంకరానంతరాద్వైతము,
7. విశిష్టాద్వైతము,
8. వెష్టవము,
9. శైవము,
10. శాక్తేయము,
11. బౌద్ధము (అచ్చులో),
12. సర్వ సిద్ధాంత సౌరభ సారము (అచ్చులో) (సౌరభముపై వివరణాత్మక గ్రంథము).

# విని ఆనందించండి! తన్మయత్వం పొందండి

మీ హృదయాలను స్పందింపజేసి,  
ఆనందరసాస్వాదనములో తన్మయత్వము  
గావించు స్టీరియో కేసెట్. చక్కని సంగీత  
ముతో, మధురమైన పాటలతో, ప్రముఖ  
గాయనీ గాయకుల అద్భుత గానముతో



రికార్డింగ్ చేయబడి, ముముక్షువులను దివ్యానందాను భూతులలో  
ఓలలాడిస్తూ, తమ దైనందిన జీవితమున అత్యంత సహాయ ముగా  
ఉండు మా ప్రీ రికార్డెడ్ కేసెట్స్ (Pre Recorded Cassettes).

1. శ్రీ రామకృష్ణ గానసుధ (భక్తి పాటలు)

40.00

పై కేసెట్ గాయనీ గాయకులు : ఎం.బాలమురళీకృష్ణ, పి.సుశీల,  
జి.ఆనంద్, ఎం.శారద, వి.రామారావు, శ్రీ మాతాజీ త్యాగీశానంద.  
రచన: శ్రీ అనుభవానందస్వామి, శ్రీ మాతాజీ త్యాగీశానంద. సంగీతం  
: శ్రీ బి.చిట్టిబాబు..

2. శ్రీ రామకృష్ణ జీవిత కథాగానము :

40.00

మాతాజీ త్యాగీశానందులవారి వ్యాఖ్యానముతో, భక్తిరసము  
తాణికిసలాడునట్లుగా శ్రీ బెనర్జీ భాగవతార్ అద్భుతముగా గానము  
చేసిన కేసెట్. రచన : శ్రీ అనుభవానందస్వామి, శ్రీ మాతాజీ  
త్యాగీశానందులు.

ప్రాచీన కాలమునుండి నేటివరకు అవిచ్ఛిన్న ప్రవాహమగు  
మన భారతీయ సంస్కృతి వైభవాన్నిగూర్చి శ్రీ మాతాజీ త్యాగీశానం  
దులవారి అనర్గళోపన్యాసముల కేసెట్లు. ఉపాధ్యతము : బ్రహ్మచారి  
సుధాచైతన్య - గీతరచన : శ్రీ అనుభవానందస్వామి. గాయనీ గాయ  
కులు : శ్రీ ఎం.శారద, శ్రీ జి. ఆనంద్. సంగీతం : శ్రీ బి.చిట్టిబాబు.

3. భారతీయ సంస్కృతి : 1 వభాగం

40.00

4. భారతీయ సంస్కృతి : 2వ భాగం.

40.00

భగవద్గీత యందలి 18 అధ్యాయములకు శ్రీ మాతాజీ త్యాగీశానందులపారి మహోన్నత ఉపన్యాసములు ఉపోద్ఘాతము : బ్రహ్మచారి సుధాచైతన్య, సంగీతము, మరియు శ్లోకముల గానము : శ్రీ యం. శారద.

5. కర్మయోగము : (1-6 అధ్యాయములు) 40.00  
 6. భక్తియోగము : (7-12 అధ్యాయములు) 40.00  
 7. జ్ఞానయోగము : (13-18 అధ్యాయములు) 40.00

పుస్తకముల, కేసెట్ల పైకమును ముందుగా D.D. ద్వారా, లేక M.O. ద్వారాగాని పంపవలయును.

<p>శ్రీరమకృష్ణ భక్త సమూహం                  శ్రీఅనుభవానంద గ్రంథమాల                  11-1-13, యం.జి.రోడ్                  బాపట్ల - 522 101.                  గుంటూరు జిల్లా.</p>	<p>శ్రీ శారద రమకృష్ణ సంఘం                  స్వామి అనుభవానంద యోగకేంద్రం,                  శివాలయం వీధి                  భీమునిపట్నము - 531 163.                  విశాఖపట్నం జిల్లా.</p>
--	--

ప్యాకింగు ఫోస్టేజి చార్జీలు ప్రత్యేకం.

7 కేసెట్లు తీసుకున్నవారికి పోస్టేజీ ఉచితం.  
 ఉత్తర పత్యుత్తరములకు రిప్లెకార్డు వాయవలయును.





# సాధనరహస్యము

## THE SECRET OF YOGA SADHANA

Here is the book of the Gateway to the Eternal Bliss. The work invites one and all, young and old, boys and girls, men and women, rich and poor, the learned and the ignorant, to get in for the Salvation. It takes everyone on broad avenues to the Goal of the human beings, namely, the knowledge of one's own Self.

This treatise is a signpost to the spiritual traveller at cross roads, a light-house to the spiritual sailor on the high seas, a compass to the spiritual airman in the aeroplane. It is a spiritual friend, philosopher and guide. Like a mother this book feeds children with the milk of Yoga; like a father it leads them by the hand to the goal; like a teacher it lights up their minds and hearts and like a friend it stands by them through thick and thin.

This art and science of Yoga-Sadhana was first taught to a girl (Poojya Sri Mataji) in her teens, longing to know what Yoga really is, in measured doses of letters by the sage-author of this sacred book born out of the personal experiences of The Divine Bliss by His Holiness Sri Anubhavananda Swami. Though taught to one, it is meant for all.

This Holy Book, the like of which is hard to come by, is an Angel-Teacher that is ready to extend her hand of help and protection to every one with no exception. She awakens and arouses all to spiritual activity. She gives an uplift to the beginners; dispels their doubts and removes the wrong notion; sheds brilliant light on the spiritual paths of the on goers; urges forward the slow and the lazy; lends courage to the frightened and the confused and corrects the course of the losers of the spiritual way. She reassures all of the ultimate success of entering the kingdom of God and of enjoying the Eternal bliss.

**OH! BLESSED DEVOTEES OF YOGA! ENTER INTO THE PATH OF SPIRITUALITY THROUGH THE GOLDEN GUIDANCE OF THIS SACRED BOOK AND ATTAIN TO THE GLORIOUS STATE OF SELF REALIZATION. MAKE YOUR PIOUS LIVES FORTUNATE, HAPPY, LUCKY AND AUSPICIOUS. ENJOY THE SUPREME BLISS HERE AND NOW ITSELF.**

**Sri Anubhavananda Grandhamala**  
**M.G.Road, Bapatla - 522 101(A.P.).**

